

بلسلہ جشن دو سو سالہ حضورِ شمسِ مارہرہ
بزرگانِ مارہرہ شریف کے مختصر حالاتِ طینبات

بَرَكَاتِ مَارِهْرَه



تالیف

مولوی طفیل احمد متولی صدیقی بدایونی

ترتیب و تصحیح
عبد العظیم قادری مجیدی



سلسلہ مداریہ کے بزرگوں کی سیرت و سوانح
سلسلہ عالیہ مداریہ سے متعلق کتابیں
سلسلہ مداریہ کے علماء کے مضامین تحریرات
سلسلہ مداریہ کے شعراء اکرام کے کلام

حاصل کرنے کے لئے اس ویب سائٹ پر جائیے

www.MadaariMedia.com

 @MadaariMedia

 @MadaariMedia

 @MadaariMedia

 @MadaariMedia

Authority : Ghulam Farid Haidari Madaari

مدیرہ کوفیہ

GILF

۲۹۷

سلسلہ جشن دو صد سالہ حضور شمس مارہرہ

جامع حالات بزرگان مارہرہ مقدسہ
مع تصرفات و اوراد و اشغال متولیان درگاہ
موسوم بہ

برکاتِ مارہرہ



مؤلفہ

مولوی سنیل احمد صدیقی بدایونی

ترتیب و تصحیح

عبدالعلیم قادری مجیدی

جملہ حقوق بحق ناشر محفوظ

سلسلہ مطبوعات (104)

کتاب: برکاتِ مارہرہ
مؤلف: مولوی طفیل احمد صدیقی بدایونی
مرتب: عبدالعلیم قادری مجیدی
طبع اول: مطبع نول کشور لکھنؤ ۱۹۱۳ء
طبع جدید: تاج الفحول اکیڈمی ۱۳۳۵ھ/۲۰۱۳ء

Publisher

TAJUL FUHOOL ACADEMY

(A Unit of Qadri Majeedi Trust)

Madrssa Alia Qadria, Maulvi Mohalla, Budaun-243601 (U.P.) India

Mob.: +91-9897503199, +91-9358563720

E-Mail: qadrimajeeditrust@gmail.com, Website: www.qadri.in

Distributor

Maktaba Jam-e-Noor

422, Matia Mahal, Jama Masjid, Delhi-6

Phone : 011-23281418

Mob. : 0091-9136492496

Distributor

Khwaja Book Depot.

Matia Mahal, Jama Masjid, Delhi-6

Mob. : 0091-9313086318, 9136455121

Email: khwajabd@gmail.com

انتساب

شمس مارہرہ حضرت آل احمد اچھے میاں مارہروی قدس سرہ

کے برادر اصغر

قدوة الواصلین حضرت سیدنا شاہ آل برکات عرف سحرے میاں قدس سرہ

(ولادت: ۱۱۶۳ھ - وصال: ۱۲۵۱ھ)

کے نام

جو حضرت شمس مارہرہ کے خلیفہ، دست راست، جانشین

اور آپ کے بعد

خانقاہ برکاتیہ مارہرہ شریف کے

زیب سجادہ تھے

جشن دو سو سالہ حضور شمس مارہرہ

رواں سال ۱۴۳۵ھ میں شمس مارہرہ غوث زماں حضرت شمس الدین آل احمد حضور اچھے میاں مارہروی قدس سرہ کے وصال کو دو سو سال مکمل ہو رہے ہیں۔ خانقاہ قادریہ بدایوں کا قیام اور یہاں سے فیضانِ قادریت کا اجرا حضور شمس مارہرہ کی نظر عنایت اور کرم فرمائی ہی کا نتیجہ ہے، اس لیے حضرت اقدس حضور صاحب سجادہ خانقاہ قادریہ نے فرمایا کہ ”اس موقع پر خانقاہ قادریہ کو حضور شمس مارہرہ کی بارگاہ میں شایان شان انداز میں خراج عقیدت پیش کرنا چاہیے۔“ تاج الفحول اکیڈمی نے حضرت اقدس کے حکم پر لبیک کہتے ہوئے اس سلسلے میں تین کتابوں کی اشاعت کا منصوبہ ترتیب دیا:

(۱) آداب السالکین: تصنیف حضور شمس مارہرہ۔ ترجمہ و تقدیم: امین ملت حضرت سید شاہ

امین میاں قادری مدظلہ (زیب سجادہ خانقاہ برکاتیہ، مارہرہ شریف)

(۲) برکات مارہرہ: تصنیف مولوی طفیل احمد متولی بدایونی

(۳) تذکرہ شمس مارہرہ: ترتیب صاحبزادہ گرامی مولانا اسید الحق قادری

ان شاء اللہ ان تینوں کتابوں کا اجرا درگاہ قادریہ مجیدیہ (بدایوں شریف) میں عرسِ قادری کے موقع پر ۱۷ محرم ۱۴۳۵ھ مطابق ۲۲ نومبر ۲۰۱۳ء کو منعقدہ ’شمس مارہرہ کانفرنس‘ میں علماء و مشائخ کے ہاتھوں عمل میں آئے گا۔ یہ کتابیں شمس مارہرہ کی بارگاہ میں بہترین خراج عقیدت بھی ہیں اور کانفرنس میں شرکت کرنے والے اہل عقیدت و محبت کے لیے بہترین تحفہ بھی۔

زیر نظر کتاب ’برکات مارہرہ‘ اسی اشاعتی منصوبے کی دوسری کتاب ہے جو اکابر خانوادہ برکاتیہ کا اجمالی تذکرہ ہے۔ ایک صدی پرانی اس نایاب کتاب کو تاج الفحول اکیڈمی جدید آب و تاب کے ساتھ منظر عام پر لانے کی سعادت حاصل کر رہی ہے۔

ربِ قدیر و مقتدر سے دعا ہے کہ اکیڈمی کی خدمات قبول فرمائے، ہمیں زیادہ سے زیادہ دینی خدمات کرنے کی توفیق عطا فرمائے اور ہمارے اشاعتی منصوبوں کی تکمیل میں آسانیاں پیدا فرمائے۔

محمد عبدالقیوم قادری

جنرل سیکریٹری تاج الفحول اکیڈمی

خادم خانقاہ قادریہ بدایوں

فہرست مضمومات

صفحہ	عنوان
11—15	ابتدائیہ: از مولانا اسید الحق قادری
17—31	مقدمہ از مؤلف
18	خانوادہ برکات کا شرف
18	خانوادہ برکات کے تصرفات
19	خانوادہ برکات کا دوسرا شرف
21	حضرت میر سید عبد الجلیل بلگرامی قدس سرہ
22	حضرت میر عبد الواحد بلگرامی قدس سرہ
23	اولادِ امجاد حضرت میر عبد الواحد بلگرامی قدس سرہ
24	تذکرہ حضرت سید شاہ حسین سکندر آبادی
25	شجرہ پدری حضرت میر عبد الواحد بلگرامی قدس سرہ
26	حضرت میر عبد الجلیل بلگرامی کا جنات سے مقابلہ
28	وصال اور مزار مبارک
29	اولادِ امجاد حضرت میر عبد الجلیل بلگرامی قدس سرہ
29	ذکر حضرت سید شاہ محمد اولیس مارہروی قدس سرہ
31	وصال اور مزار مبارک
31	اولادِ امجاد حضرت سید شاہ محمد اولیس بلگرامی قدس سرہ
32—49	صاحب البرکات حضرت سیدنا شاہ برکت اللہ عشقی مارہروی
32	شرف بیعت اور اجازت و خلافت
33	درگاہِ کالپی شریف
34	ساداتِ کالپی شریف
34	اولادِ امجاد
35	صاحب البرکات کی مارہرہ تشریف آوری
36	صاحب البرکات اور حضرت سید شاہ جلال قدس سرہما
36	سات اقطاب کی بشارت
37	تصانیف و شاعری

38	انتخاب ترجیح بند
39	غزل حالیہ حضرت مصنف ممدوح قدس روح
39	مثنوی ریاض عشق کے چند اشعار
39	نصیحت نامہ برائے صاحبزادگان
41	صاحب البرکات اور شیخ سدو
43	شیخ سدو کی حقیقت
45	حضور نور العارفین اور جنات سے مقابلہ
46	صاحب البرکات اور بادشاہ محمد شاہ
47	صاحب البرکات کا وصال مبارک
48	معمولات روزانہ
49	صاحب البرکات کے صاحبزادگان
50—57	حضرت سیدنا شاہ آل محمد مارہروی
50	ولادت، بیعت و خلافت اور گوشہ نشینی
50	شاہی طبیب حکیم علوی خان کی عقیدت
51	شادی اور پوتے کی بشارت
52	نواب صفدر جنگ کے لیے بددعا
53	نواب احمد خان کے حق میں دعائے خیر
55	والی نگر آباد کی جانب سے وقف اور نذر
56	عرس کا شاہانہ لنگر
57	ایک کرامت
57	اولادِ امجاد
58—69	اسد العارفین حضرت سید شاہ حمزہ عینی مارہروی
58	تسخیرِ قلوب
58	عالم رویا میں زیارتِ نبوی
58	عظیم الشان کتب خانہ اور تصنیف و تالیف
59	غوثِ اعظم بمین بے سرو ساماں مددے
60	مشہور منقبت اور اکرام اللہ محشر بدایونی
60	اردو تضمین از شرر بدایونی

61
62
64
65
65
66
66
67
68
69
69

فارسی تضمین از سلیم اللہ سلیم بدایونی
اردو تضمین از سلیم اللہ سلیم بدایونی
حضرت سیدنا شاہ حمزہ کی ایک غزل کے دو شعر
سیادت کی تصدیق
علوم مرتبت
مخصوص اسرار خاندانی
حضرت شاہ مدار کا خصوصی عطیہ
نواب آصف الدولہ کی مارہرہ شریف حاضری
نواب آصف الدولہ کی جانب سے وقف
وصال اور مزار مبارک
اولادِ امجاد

70—86

71
71
72
73
73
74
75
76
77
78
79
80
80
81
82
83

شمس مارہرہ حضرت آل احمد اچھے میاں
ولادت اور بشارت کا ظہور
زیارت نبوی اور زیارت غوث اعظم
ایک نایاب کتاب
غزل مدیحہ مصنفہ حضرت تاج الفحول
غزل احسان
غزل ذاکر
مسئلہ وحدۃ الوجود کی تفہیم
شمس مارہرہ کی کرامت
دوسری کرامت
تیسری کرامت
شمس مارہرہ کا انداز تربیت
تصنیف و تالیف
خلفائے شمس مارہرہ
واقعہ بیعت حضور شاہ عین الحق عبدالمجید بدایونی
حضرت شاہ عین الحق پر شمس مارہرہ کی عنایت خاص
درگاہ مجیدیہ میں مصنف کتاب کا رجوع

84	واقعہ بیعت شاہ بے فکر بدیونی
86	شمس مارہرہ کا وصال اور مزار مبارک
87-----91	حضرت سید شاہ آل برکات سحرے میاں
87	ولادت اور بیعت و خلافت
87	عبادت و ریاضت، اوراد و اشغال
88	وصال اور مزار مبارک
89	ازواج و اولاد
90	شجرہ اولاد و اخلاف
92-----109	خاتم الاکابر حضرت سیدنا شاہ آل رسول احمدی
92	ولادت اور تحصیل علم
92	فرنگی محل میں تحصیل علم
92	ایک بڑھیا کی نصرت و اعانت
93	فرنگی محل سے فراغت اور دہلی کا سفر
93	سند حدیث
94	دہلی سے مراجعت اور بریلی میں قیام
95	شاہ نیاز بریلوی سے مسائل ریاضیہ میں گفتگو
96	ایک روایت پر نقد و نظر
99	مناکحت اور بیعت و خلافت
100	سجادگی اور اجرائے سلسلہ
100	اخفائے حال کا ایک واقعہ
101	علوم مرتبت کا ایک واقعہ
102	باطنی طور پر مکے اور مدینے میں حاضری
104	وصال اور مزار مبارک
107	تصرف بعد وصال
108	اولاد و امجاد
110-----117	نور العارفین سید شاہ ابوالحسین احمد نوری مارہروی
110	ولادت باسعادت اور نشوونما

110	رشتہ ازدواج
110	بیعت اور رسم جانشینی
111	اورادو اشغال
113	شاہ جنات سے معاہدے کی تجدید
114	وصال اور جانشین
115	مزار مبارک اور کرامت بعد وصال
118-----118	حضرت سید شاہ محمد مہدی حسن عرف مہدی میاں
118	ولادت باسعادت اور بیعت و خلافت
118	رشتہ ازدواج اور اولاد
119-----120	حضرت سید شاہ اولاد رسول اور ان کے سجادہ کی کیفیت
119	ولادت اور عقدِ مسنون
119	فن طب میں مہارت
119	اکبر شاہ بادشاہِ دہلی کی عقیدت
120	وصال اور مزار مبارک
120	اولاد و امجاد
121-----131	حضرت سید شاہ اسماعیل حسن مارہروی عرف حاجی میاں
121	ولادت اور بیعت و خلافت
121	خانوادہ برکات کا کتب خانہ
122	تبرکات خانوادہ برکات
124	تصرفات و کرامات
132-----136	حضرت سیدنا شاہ غلام محی الدین امیر عالم مارہروی
132	ولادت باسعادت
132	حضور شمس مارہرہ کی شفقت و محبت
133	امیر عالم نام کی برکت
133	سجادہ نشینی اور اجرائے سلسلہ
134	ایک کرامت
134	دوسری کرامت

137—143

137

139

141

141

142

142

142

تبرکات مارہرہ

نواب روح اللہ خان میرٹھی کے پیش کردہ تبرکات

حاجی جعفر بلالی عربی کے پیش کردہ تبرکات

ایک موئے شریف حضرت مولانا علی کرم اللہ وجہہ

ایک خرقة مبارک حضرت علی کرم اللہ وجہہ

ایک مہرہ سنگ جس سے ریشم نکلتا ہے

موئے مبارک حضرت غوث الاعظم

دربارِ غوثیت کا تبرک معرفت حضرت بوعلی شاہ قلندر

144—147

148—161

148

149

150

153

154

155

156

156

157

159

160

اعراس کی مختصر کیفیت

شجرہ ہائے سلاسل منظومہ

شجرہ قادریہ منظوم

توارخ وصال و مدفن

مناجات دافع طاعون

شجرہ چشتیہ خلفائی

شجرہ نقشبندیہ خلفائی

شجرہ سہروردیہ خلفائی

شجرہ مداریہ خلفائی

شجرہ چشتیہ آبائی منظوم

توارخ وصال اور مدفن

شجرہ قادریہ آبائی

شجرہ سہروردیہ آبائی

162—166

162

164

166

فہرست سجادہ نشینان

سجادہ نشینان سلسلہ حضرت سید محمد طیب بلگرامی

فہرست سجادہ نشینان سرکار خرد مارہرہ مقدسہ

بعض حضرات کی تواریخ وصال اور مدفن

☆☆☆

ابتدائیہ

ابھی صرف پانچ ماہ پہلے مئی ۲۰۱۳ء میں خانوادہ برکاتیہ کی ایک مبسوط اور مستند تاریخ 'تذکرہ نوری' تاج اللؤلؤ اکیڈمی نے جدید آب و تاب کے ساتھ شائع کر کے اہل ذوق کی خدمت میں پیش کی تھی، جس کی امید سے زیادہ پذیرائی ہوئی اور عموماً اہل محبت و اہل نظر نے اس کو پسندیدگی کی نگاہ سے دیکھا۔ اب قدمکر کے طور پر اسی سلسلے کی ایک اور نایاب، اہم اور ایک صدی پرانی کتاب 'برکات مارہرہ' اہل ذوق اور اہل عقیدت و محبت کی خدمت پیش کرتے ہوئے تاج اللؤلؤ اکیڈمی فخر و مسرت محسوس کر رہی ہے۔

زیر نظر کتاب 'برکات مارہرہ' اکابر و مشائخ خانوادہ برکاتیہ کا ایک اجمالی تذکرہ ہے، یہ کتاب ۱۳۳۱ھ/۱۳۳۲ھ (۱۹۱۳ء) میں تالیف کی گئی اور ۱۹۱۳ء میں مطبع نولکشور لکھنؤ سے شائع ہوئی۔ یہ اشاعت متوسط سائز کے ۲۱۲ صفحات پر مشتمل ہے۔ ہماری معلومات کی حد تک یہ کتاب کی پہلی اور آخری اشاعت تھی، اب مکمل ایک صدی بعد تاج اللؤلؤ اکیڈمی اس کی اشاعت جدید کا شرف حاصل کر رہی ہے۔

کتاب میں بطور مقدمہ پہلے اجمالی طور پر خانوادہ برکاتیہ کے اجداد کرام حضرت میر عبدالواحد بلگرامی، حضرت میر عبدالجلیل بلگرامی اور حضرت میر اولیس بلگرامی قدس سرہم کا تذکرہ ہے۔ اس کے بعد امام سلسلہ برکاتیہ صاحب البرکات حضرت سیدنا شاہ برکت اللہ عشقی مارہروی قدس سرہ سے لے کر سلسلہ بسلسلہ نور العارفین حضرت سیدنا شاہ ابوالحسین احمد نوری قدس سرہ اور زمانہ تصنیف میں موجود سجادگان تک کسی کا تفصیلی اور کسی کا اجمالی تذکرہ کیا گیا ہے۔

اس کتاب کی اہمیت کا ایک پہلو یہ بھی ہے کہ اس میں خانقاہ برکاتیہ میں موجود آثار و تبرکات، خانقاہ میں ہونے والے اعراس کی کیفیت، حضرت سیدنا میر عبدالواحد بلگرامی کے سجادگان کے مختصر حالات اور سرکار خرد مارہرہ مطہرہ کے سجادگان کی فہرست وغیرہ جس تفصیل سے درج کی گئی ہے اس کتاب کے علاوہ یہ معلومات اس تفصیل کے ساتھ یکجا کسی اور کتاب میں

نہیں ملتی۔

مؤلف کتاب اباعن جد برکاتی تھے، خانوادہ برکاتیہ سے عقیدت و محبت ان کو ورثے میں ملی تھی، لہذا یہ کتاب بھی انہوں نے عقیدت و محبت میں سرشار ہو کر تالیف کی ہے۔ کتاب پڑھ کر اندازہ ہوتا ہے کہ خانوادہ برکاتیہ سے متعلق قدیم کتب مثلاً 'کاشف الاستار' آثار احمدی، 'ریاض احمدی'، 'گلشن ابرار' اور 'ہدایت المخلوق' وغیرہ ان کے پیش نظر تھیں، بہت سے واقعات انہوں نے انہیں مذکورہ کتابوں سے اخذ کیے ہیں۔ بعض روایتیں سماعی ہیں، جن میں کچھ حضرت سید شاہ ابو القاسم حاجی اسماعیل حسن مارہروی اور حضرت سید شاہ مہدی میاں قدس سرہما کی زبانی مؤلف نے خود سنی ہیں، ایسی روایتوں کے ساتھ اس کا حوالہ بھی دے دیا گیا ہے۔ ممکن ہے بعض روایتیں ایسی بھی ہوں جو محض شہرت کی بنیاد پر نقل کر دی گئی ہوں۔

درمیان میں بزرگوں کی شان میں فارسی وارد و مناقب بھی شامل کر دیئے ہیں، جو اہل محبت و عقیدت کے لیے تسکین قلب کا سامان ہیں۔ کتاب کی زبان سادہ، بے تکلف اور رواں ہے، جس سے ایک عام قاری بھی لطف اٹھا سکتا ہے۔

مؤلف کتاب:

مؤلف کتاب مولوی طفیل الدین احمد متولی صدیقی بدایونی عرف 'طفا شاہ بدایوں' کے ایک معزز علمی گھرانے 'خاندان متولیان' کے فرد تھے۔ تیرہویں اور چودھویں صدی کے تناظر میں اگر اس گھرانے کا جائزہ لیں تو اس کی دو نمایاں خصوصیات پر ضرور نگاہ رکتی ہے، ایک تو یہ کہ اس گھرانے کا کم و بیش ہر صغیر و کبیر شاعر نظر آتا ہے، دوسری یہ کہ اس خاندان کے اکثر افراد خانوادہ برکاتیہ مارہرہ مطہرہ سے نسبت بیعت و ارادت رکھتے تھے۔

مؤلف کتاب کے پردادا شیخ عبدالصمد متولی حضور شمس مارہرہ کے مرید اور خلیفہ تھے۔ ان کے بیٹے حکیم نیاز احمد متولی مجیدی حضرت شاہ عین الحق عبدالجید کے مرید اور جاں نثار خدام میں تھے۔ آپ کو فن کتابت میں دسترس حاصل تھی، انہوں نے اپنے ہاتھ سے مکمل قرآن کریم کی کتابت کی اور میں الگ الگ پاروں کی جلد بنا کر درگاہ قادری میں قرآن خوانی کے لیے نذر کیا۔ اس کتابت میں آپ نے یہ اہتمام کیا تھا کہ جہاں جہاں اسم جلالت 'مجید' آیا تھا اس کو نمایاں طور پر سرخ روشنائی سے کتابت کیا تھا۔ اس کے کچھ پارے اب بھی بطور یادگار کتب خانہ قادریہ میں

محفوظ ہیں۔

حکیم نیاز احمد متولی کی اپنے شیخ سے عقیدت و محبت یہ رنگ لائی کہ ان کو درگاہ قادری میں حضرت شاہ عین الحق کے پابندی اس چبوترے پر فتن کے لیے جگہ ملی جو حضرت شاہ عین الحق کے مخصوص مریدین و خدام کے لیے خاص کیا گیا تھا۔ حکیم صاحب پر ان کے پیر بھائی شیخ علی بخش خاں شرر مجیدی بدایونی کا یہ شعر کیسا صادق آ رہا ہے کہ:

مرتے ہیں اس پر مجیدی دفن ہوں در کے قریب

بعد مردن بھی نہ چھوٹے اتصال عین حق

حکیم نیاز احمد کے دو صاحبزادے تھے رضا احمد متولی اور اعجاز احمد متولی۔ یہ دونوں حضرات حضرت خاتم الاکابر سیدنا شاہ آل رسول احمدی مارہروی کے مرید تھے۔ قاضی غلام شہر قادری کے بیان کے مطابق شیخ اعجاز احمد کو سرکار نور حضرت سید شاہ ابوالحسین احمد نوری قدس سرہ سے عام اشتغال و اعمال و مراقبات خاندانی کی اجازت حاصل تھی (تذکرہ نوری جدید ص ۲۵۸)

شیخ اعجاز احمد کے تین صاحبزادے مولوی طفیل الدین احمد طفیل متولی مؤلف کتاب ہذا، شیخ حسنین احمد مؤرخ اور شیخ اکرام احمد شاد تھے۔ یہ تینوں بھائی شاعر ہونے کے ساتھ ساتھ نور العارفین حضرت سید شاہ ابوالحسین احمد نوری قدس سرہ سے رشتہ بیعت رکھتے تھے اور اپنے پیرو مرشد کے جاں نثار اور شیدائی تھے۔

ثانی الذکر شیخ حسنین احمد مؤرخ شاعر ہونے کے ساتھ فن تاریخ گوئی میں بھی مہارت رکھتے تھے۔ ان کے دو صاحبزادے ثقلین احمد منور بدایونی اور فاروق احمد محشر بدایونی تھے۔ اول الذکر مشہور نعت گو شاعر ہیں جن کا مجموعہ نعت 'منور نعتیں' خاصا مشہور ہے۔

شیخ اکرام احمد شاد کے بیٹے سلمان احمد ہلالی تھے، جو بہترین نعت گو شاعر تھے اور حضرت سید شاہ مہدی میاں (زیب سجادہ مسند برکاتیہ نوریہ مارہرہ شریف) کے مرید تھے۔ ان کے دو بیٹے نیاز احمد نیاز بدایونی اور عرفان صدیقی تھے، ثانی الذکر عرفان صدیقی کا نام شعری اور ادبی حلقوں میں محتاج تعارف نہیں ہے، ان کا شمار دور جدید کے صف اول کے شعرا میں ہوتا ہے۔

مؤلف کتاب مولوی طفیل الدین احمد متولی لا ولد رہے، ۱۹۴۳ء میں وفات ہوئی۔ اپنی خاندانی روایت کے مطابق شاعر بھی تھے اور طفیل تخلص کرتے تھے۔ ان کی شاعری کے چند

نمونے زیر نظر کتاب میں بھی دیکھے جاسکتے ہیں۔ نظم کے ساتھ ساتھ کچھ نثری سرمایہ بھی چھوڑا، سید شہید حسین شہید بدایونی نے 'تذکرہ شعرائے بدایوں' میں 'برکات مارہرہ' کے علاوہ ان کی تصانیف میں 'باقیات الصالحات'، 'ہدیہ طفیل'، 'خلیفہ ثانی' اور 'تاریخ نبی خانہ' کا ذکر کیا ہے ☆۔ 'باقیات الصالحات' اور 'تاریخ نبی خانہ' مطبوعہ ہیں، باقی دو کے بارے میں راقم کو علم نہیں۔ ان کے علاوہ ان کا ایک اور رسالہ 'کارروائی عرس اول' کتب خانہ قادریہ میں موجود ہے۔ یہ نور العارفین حضرت شاہ ابوالحسین احمد نوری قدس سرہ کے پہلے عرس منعقدہ رجب ۱۳۲۵ھ کی روداد ہے، ۲۰ صفحات کا یہ رسالہ نظامی پریس بدایوں سے ۱۹۰۷ء میں شائع ہوا ہے۔

کچھ ترتیب جدید کے بارے میں:

کتاب کی ترتیب جدید کے سلسلے میں چند امور قابل ذکر ہیں۔

☆ کتاب کے ساتھ کوئی صحت نامہ نہیں تھا، اس لیے جہاں کتابت کی غلطی محسوس ہوئی اس

کو ذوق سلیم کی بنیاد پر درست کر لیا گیا ہے۔

☆ کتاب کے صفحہ ۱۶۴ سے صفحہ ۱۹۷ تک تقریباً ۳۳ صفحات میں عملیات و تعویذات اور

ادویہ کے نسخہ جات درج کیے گئے تھے، یہ عموماً وہی عملیات، تعویذات اور نسخہ جات ہیں جو عام طور پر کتب تعویذات بالخصوص 'شمع شبستان رضا' وغیرہ میں شائع ہو رہے ہیں اور عوام و خواص ان سے واقف ہیں، اس لیے ان ۳۳ صفحات کو اشاعت جدید سے حذف کیا جا رہا ہے۔

☆ کتاب کے آخر میں مؤلف کی نظم کردہ ۵۹ اشعار پر مشتمل ایک روایت اور مولوی

عبدالقدیر آل رسولی بدایونی مرحوم کا ۴۹ اشعار پر مشتمل ایک قطعہ تاریخ عرس نوری تھا، ان دونوں کو بھی طوالت کے باعث حذف کیا جا رہا ہے۔ ثانی الذکر الگ کتابچہ کی شکل میں شائع ہوا تھا اور سالنامہ اہل سنت کی آواز مارہرہ شریف (شمارہ اکتوبر ۲۰۰۳ء) میں بھی شائع ہو چکا ہے۔

☆ پرانے طرز کے مطابق بعض جگہ عبارت کے درمیان کوئی وضاحتی فقرہ یا جملہ معترضہ

آ گیا ہے، ایسے جملوں کو مرتب نے ایک بریکٹ (.....) میں کر دیا ہے، ایسا بریکٹ جہاں بھی ہے وہاں عبارت مؤلف ہی کی ہے، صرف بریکٹ مرتب نے لگایا ہے۔

☆ اشاعت اول میں چند مقامات کے علاوہ عناوین اور ذیلی سرخیاں نہیں تھیں، لہذا حسب

☆ تذکرہ شعرائے بدایوں: سید شہید حسین شہید بدایونی، ج ۲/ص ۵۱، کراچی، ۱۹۸۷ء۔

موقع و ضرورت عناوین اور ذیلی سرخیوں کا اضافہ کیا گیا ہے، مگر ایسے اضافے کو ایک مخصوص بریکٹ [.....] میں رکھا گیا ہے۔ اگر کہیں کسی وضاحتی لفظ یا جملے کا اضافہ کیا گیا ہے تو اس کو بھی ایسے ہی بریکٹ میں رکھا گیا ہے۔ کتاب کی پیرا گرافنگ نئے سرے سے کی گئی ہے، ساتھ ہی ابتدا میں فہرست مضمومات کا اضافہ کیا جا رہا ہے۔ رموز کتابت (کامہ، فل اشاپ، سوالیہ نشان وغیرہ) اور قواعد املا کے سلسلے میں قدیم طرز کو ترک کر کے موجودہ رائج طریقہ اختیار کیا گیا ہے۔

☆ کتاب میں جہاں بھی سنہ ہجری تھا وہاں بریکٹ [.....] میں اس کے مطابق سنہ عیسوی درج کر دیا گیا ہے۔

کتاب کی ترتیب جدید و صحیح میں عزیزم عبدالعلیم قادری مجیدی (متعلم مدرسہ قادریہ) نے بڑی محنت کی ہے، اللہ تعالیٰ دارین کی سعادتوں سے نوازے۔

کتاب کی اشاعت کے لیے برادر طریقت الحاج عبدالمناف قادری (لاکھل گاؤں، ضلع ناسک، مہاراشٹر) نے مخلصانہ تعاون کیا ہے، رب قدیر ان کی یہ خدمت قبول فرمائے اور دارین میں برکات سے نوازے۔

رب قدیر و مقتدر تاج الفحول اکیڈمی کی یہ دینی خدمات قبول فرمائے، اکیڈمی کے رفقا اور معاونین کو مزید دینی خدمات کا حوصلہ اور توانائی عطا فرمائے اور اکیڈمی کے اشاعتی منصوبوں کی تکمیل میں آسانیاں پیدا فرمائے۔ آمین

اسید الحق قادری بدایونی

خانقاہ قادریہ بدایوں شریف


۲۶ رذوالحجہ ۱۴۳۳ھ / ۱ نومبر ۲۰۱۳ء

جمعہ مبارکہ

☆☆☆

بیمون و مکار و زندقہ میں آج

بیمون و مکار و زندقہ میں آج



موسیٰ آستانہ عالیجناب حضرت طفیل احمد صاحب صدیقی رحمانی حسی بدایونی

مطبع نیشنل پبلشرز کراچی

مطبع نیشنل پبلشرز کراچی

[مقدمہ از مؤلف]

بسم الله الرحمن الرحيم

خدا کو سجود، نبی کو درود

اللهم صل على أحمد و علي آل أحمد و أولياء أمة أحمد أجمعين

ارادہ تو یہی تھا کہ اس کتاب کی ابتدا مسلمانوں کے دستور کے موافق حمد و نعت سے کی جائے، لیکن افسوس ہے کہ غریب متولی بدایونی کو اس ارادے میں کامیابی حاصل نہ ہوئی۔ ناچار بسم اللہ ہی کو اپنی کتاب کی حمد اور درود ہی کو اپنے رسالے کی نعت سمجھا اور اپنے ایک بدایونی مخدوم حاجی شیخ محمد عبدالقدیر صاحب مرحوم مغفور کے پاکیزہ اشعار سے اپنے مطلب کی ابتدا کر دی:

روز ازل ہر اک کو جو رتبے عطا ہوئے سارے شرف حبیب خدا پر فدا ہوئے
ختم الرسل جناب شفیع الورا ہوئے اصحاب اُن کے خلق کے حاجت روا ہوئے

بیڑا لگے کنارے پہ تا کائنات کا

آل رسول ٹھہرے سفینہ نجات کا

کس سے بیاں ہوں آل محمد کے مرتبے اللہ کے پیارے ہیں زہرا کے لاڈلے
جبریل لاکے دیتے تھے میوے بہشت سے بچپن سے ہیں جناب محمد کے سر چڑھے

اک نور خاص ہیں یہ ازل کے چراغ کے

ہیں تازہ گل شفیع دو عالم کے باغ کے

روز مہلبہ تھے یہ خیر الورا کے ساتھ ہر کارِ خیر میں رہے خیر النساء کے ساتھ
خیبر کے دن تھے حضرت خیبر کشاکش کے ساتھ سبطین کے بھی رہتے تھے سب سر جھکا کے ساتھ

ہرگز نہ پنچتین سے کبھی وہ جدا رہے

فرصت ملی تو سجدے میں پیش خدا رہے

سادات سب بزرگ ہیں اس میں نہیں کلام
تعمیم سب کی فرض ہے اپنے ہیں وہ امام
جاری ہے جن کا ہند میں اب فیض خاص و عام
مارہرہ شریف میں ہیں وہ فلک مقام
واقف نہیں ہیں کچھ بھی زمانے کے کید سے

ایسے بزرگوار ہیں اولاد زید سے
جو اولیاء اللہ مارہرہ ضلع ایٹھ میں مدفون ہیں ان میں زیادہ حصہ زیدی سادات کا ہے، جن
کے مزارات بڑی درگاہ اور درگاہ برکاتیہ میں ہیں۔ ان حضرات کے فیوض و برکات بے شمار اور
تصرفات ان گنتی ہیں۔

[خانوادہ برکات کا شرف]

سب سے بڑا شرف ان بزرگوں کو یہ حاصل ہے کہ حضرت سیدنا شیخ ابو محمد عبدالقادر جیلانی
قدس سرہ العزیز نے خود بہ نفس نفیس حضرت سیدنا شاہ محمد برکت اللہ صاحب قادری قدس سرہ
العزیز سے بڑا مستحکم وعدہ فرمایا ہے کہ:

میں قیامت کے دن تمہارے خاندان کے مریدوں اور متوسلوں کی شفاعت کا
ذمہ دار ہوں اور تمہارے خاندان کے مریدوں اور متوسلوں کو چاہیے کہ حشر کے
خوف سے بے خوف رہیں، میں جنت میں ہرگز ہرگز قدم نہ رکھوں گا جب تک
تمہارے خاندانی مریدوں اور متوسلوں کو جنت میں داخل نہ کرالوں گا۔

اگرچہ حضرت پیر دستگیر نے اپنے سلسلے کے تمام مریدوں کے لیے لا تسخف [مت ڈر]
ارشاد فرمایا ہے لیکن یہ مخصوص وعدہ ہے جس کو آئین احمدی میں حضرت سیدنا شاہ آل احمد اچھے
میاں صاحب قادری برکاتی مارہروی قدس سرہ العزیز نے تحریر فرمایا ہے بڑی مضبوطی کے ساتھ
نہایت زوردار الفاظ میں کیا گیا ہے۔ شعر:

ہے ہماری مغفرت کا تم نے جب وعدہ کیا

پھر ہمیں کھٹکا ہے کیا یا غوث اعظم دستگیر

بعض بعض تصرفات ان بزرگان مارہرہ مقدسہ کے ایسے ہیں جن کو ہم اس وقت تک

روزانہ اپنی آنکھوں سے دیکھتے ہیں۔

[خانوادہ برکات کے تصرفات]

مجملہ اُن تصرفات کے ایک یہ ہے (جس کا تجربہ ہم کو آئے دن ہوتا رہتا ہے) کہ اس خاندان کے مریدوں اور متوسلوں کا خاتمہ ہمیشہ خیر کے ساتھ ہوتا ہے۔ اکثر تجربے میں آیا ہے کہ اس گھر کا مرید اپنی حالت حیات میں کیسا ہی بے خبر اور غافل کیوں نہ ہو، لیکن مرنے سے کچھ دنوں پہلے سے اُسے بجائے غفلت کے ضرور بالضرور بیداری حاصل ہو جاتی ہے۔

اکثر خوش عقیدہ مسلمانوں نے خواب میں دیکھا ہے کہ اپنے خاندانی مریدوں اور متوسلوں کی حالت نزع میں بزرگانِ مارہرہ مقدسہ بڑی شان و شوکت سے تشریف لائے اور اپنے اُس مرید و متوسل کو اپنے ساتھ لے گئے اور خلد بریں میں پہنچا دیا۔

اس کے متعلق ایک واقعہ مولوی رضا احمد صاحب قادری وکیل بدایونی کی وفات کا ہے۔ جناب موصوف حضرت سیدنا شاہ آل رسول صاحب قادری برکاتی مارہروی کے مرید تھے اور اپنے پیران سلسلہ کے ساتھ نہایت عقیدت اور ارادت رکھتے تھے، اُن کا انتقال ۲۲ رزی الحجہ ۱۳۲۷ھ [۱۹۱۰ء] کو قریب تین بجے رات کے ہوا۔ اُن کی وفات سے کچھ گھنٹوں پہلے مولوی محمد خواجہ بخش صاحب کی بی بی نے (جو ایک نہایت پاک دامن خاتون ہیں) حضرت اچھے میاں صاحب قدس سرہ العزیز کو خواب میں دیکھا تھا کہ حضرت بڑی شان و شوکت کے ساتھ مولوی رضا احمد مرحوم کے مکان کی جانب کو جا رہے ہیں، وہ بی بی کہتی ہیں کہ ”میں نے اُس مجمع کے لوگوں سے دریافت کیا کہ یہ کون صاحب ہیں اور کہاں تشریف لیے جاتے ہیں؟ تو بعض صاحبوں نے مجھ سے کہا کہ حضرت اچھے میاں صاحب قدس سرہ العزیز ہیں اور مولوی رضا احمد کو (جو اُن کے گھر کے مخصوص مرید ہیں) لینے کو جاتے ہیں، آج اُن کا سفر آخرت ہے، حضرت اُن کی امداد کے لیے تشریف لائے ہیں۔“

غرض کہ ایسی ہی صد ہا روایتیں ہیں۔ ایک روایت ایسی ہی امداد کی منشی ذوالفقار الدین صاحب مرحوم بدایونی کے متعلق کتاب ”تنبیہ المخلوق“ میں درج ہے اور وہ یہ ہے کہ منشی جی صاحب رحمۃ اللہ علیہ کے انتقال کے بعد اُن کی ہم شیر نے اُن کو خواب میں دیکھا اور پوچھا کہ ”اے بھائی! اب کہاں ہو؟ فرمایا کہ ہمارے پیر حضرت اچھے میاں صاحب نے ہم کو ایک پُر فضا چمن میں پہنچا دیا ہے، ہم اُس باغ میں نہایت آرام و آسائش سے رہتے ہیں۔“

[خانوادہٴ برکات کا دوسرا شرف]

دوسرا شرف جو اس گھرانے کے مریدوں اور متوسلوں کو حاصل ہے وہ یہ ہے کہ امر وہہ کا مشہور خبیث شیخ سدوان لوگوں کو کبھی نہیں ستاتا جنہوں نے اس خاندان مارہرہ مقدسہ سے بیعت کی ہے اور ان بزرگان دین کے ساتھ عقیدت رکھتے ہیں۔ بلکہ وہ آسیب اس خاندان برکاتہ مارہرہ سے اس قدر خائف ہے کہ اگر اُس کے دخل کی جگہ ان حضرات کے خاندان کا کوئی بوڑھا، بچہ چلا جائے تو وہ آسیب اُس جگہ سے فوراً اپنا دخل اٹھالیتا ہے اور وہاں سے مفرور ہو جاتا ہے۔

کتاب 'بیاض اسماعیلیہ' (مصنفہ حضرت [شاہ ابوالقاسم اسماعیل حسن] حاجی میاں صاحب مارہروی) میں لکھا ہے کہ ایک مرتبہ اس مشہور خبیث شیخ سدوان نے مارہرہ کے حضرت پیر برکات صاحب قدس سرہ العزیز سے یہ مضبوط عہد کیا ہے کہ "میں آپ کے مریدوں اور متوسلوں کو کبھی نہیں ستاؤں گا اور جہاں کہیں آپ یا آپ کی اولاد ہوگی وہاں بھول کر بھی قدم نہ رکھوں گا اور اگر میرے دخل کی جگہ آپ یا آپ کے خاندان کا کوئی صاحبزادہ تشریف لے جائے گا تو میں وہاں سے فوراً اپنا عمل دخل اٹھالوں گا"۔ چنانچہ اُس معاہدے پر وہ آسیب اس وقت تک قائم ہے۔

اس معاہدے کا مفصل تذکرہ تو حضرت پیر برکات صاحب کے ذکر میں آئے گا اس کے متعلق یہاں پر صرف اتنا لکھنا اور ہے کہ مارہرہ میں ایک خاندان معلوموں کا ہے، یہ لوگ حضرت پیر برکات صاحب کے مخصوص مرید میاں جی عبدالرحیم صاحب کی اولاد میں ہیں اور بزرگان مارہرہ مقدسہ کے بچوں کو ابتدائی تعلیم دیا کرتے ہیں۔ اس خاندان کے ایک میاں جی (جن کا نام مراد روشن صاحب ہے اور جو حضرت سھرے میاں صاحب کے مرید تھے) کسی ضرورت سے امر وہہ گئے تھے، سرائے میں مقیم ہوئے وہاں مزاحاً کسی تذکرے پر اُن میاں جی صاحب نے کہہ دیا کہ "اے شیخ سدو! ہم تو جب جانیں کہ تم ہمارے حضرت پیر برکات مارہروی کے تابع ہو جو ہم کو اس وقت گرم گرم جلیبیاں کھلواؤ"۔ یہ کہہ کر تھوڑی دیر کے بعد سو گئے، پھر ایک حلوائی کی آواز پر جاگے جو سرائے کے صحن میں چیخ چیخ کر پکارتا پھرتا تھا کہ یہاں مارہرہ کے کوئی میاں جی صاحب ٹھہرے ہیں؟ انہوں نے آواز دی کہ یہاں آؤ ہم ہیں۔ وہ بے چارہ روتا ہوا ایک خوانچہ گرم جلیبیوں کا لیے ہوئے ان کے سامنے آیا اور کہنے لگا کہ "آپ یہ جلیبیاں کھالیں، میاں میری لڑکی کو مارے ڈالتے ہیں اور کہتے ہیں کہ امر وہہ کے سرائے میں مارہرہ کے ایک میاں جی ٹھہرے ہیں اُن کو گرم گرم جلیبیاں کھلا دے ورنہ تیری لڑکی کو زندہ نہ چھوڑوں گا"۔ غرض کہ ادھر میاں جی مراد روشن

صاحب نے وہ گرم جلیبیاں کھائیں ادھر شیخ سدو نے اُس حلوائی بے چارے کی بچی کو چھوڑ دیا۔
[حضرت میر سید عبدالجلیل بلگرامی قدس سرہ]

ہندوستان میں اس خاندان کا قدیمی وطن بلگرام ہے جو اودھ میں ضلع ہردوئی کا ایک حصہ ہے۔ ان بزرگوں کے مورث اعلیٰ واسط سے تشریف لا کر بلگرام میں آباد ہوئے تھے۔ مارہرہ کو بلگرام سے پہلے حضرت سید شاہ خواجہ محمد عبدالجلیل صاحب قادری چشتی بلگرامی واسطی تشریف لے گئے۔ یہ سال ۱۰۱۷ھ [۱۶۰۸-۰۹ء] کا جہانگیر کے دور حکومت کا تھا۔ 'مجمع البرکات' میں لکھا ہے کہ آپ کے مارہرہ تشریف لانے کی وجہ صرف آپ کی تنہائی پسند طبیعت اور آپ کی مجذوبانہ حالت تھی، صحرا نوردی کو پسند فرماتے تھے۔ قریب قریب اپنی عمر کا نصف حصہ آپ نے اسی حالت میں گزارا۔ عرصے تک اسی ذوق و شوق میں اپنے وطن بلگرام اور اپنے عزیزوں سے کنارہ کش رہے اور جنگلوں جنگلوں پھرتے رہے۔ اسی حالت میں ایک مرتبہ پھرتے پھرتے بلگرام کے اُس محلے سے ہو کر گزرے جس کو ساہزہ بولتے ہیں، اس محلے میں لب راستہ آپ کی حقیقی بہن کا مکان تھا۔ آپ مجذوبانہ حالت میں کچھ اشعار پڑھتے جا رہے تھے اور ایسے عالم بے خودی میں تھے کہ اس کی مطلق خبر نہ تھی کہ یہ جگہ بلگرام ہے اور میں اپنی بہن کے دروازے سے گزرا ہوا جا رہا ہوں، آپ کی بہن نے مکان کے اندر سے آواز اپنے بھائی کی پہچانی اور لوگوں سے کہا کہ "میرے بھائی راستے سے جا رہے ہیں" لوگوں نے جا کر دیکھا تو حقیقت میں حضرت شاہ صاحب ہی کو پایا، پھر لوگ حضرت کو اُن کی بہن کے پاس لے گئے۔ وہ سیدانی صاحبہ اپنے بھائی کو دیکھ کر بہت خوش ہوئیں۔ غرض کہ حضرت اپنے اعزاء و اقربا کے مجبور کرنے سے اُس دن اور آنے والی رات کو اُس مکان میں رہے اور آخر رات میں سب عزیزوں کو سوتا چھوڑ کر حالت جذب میں وہاں سے پھر چل دیے اور چلتے چلاتے اترنجی کھیڑہ تک پہنچے۔

یہ جگہ مارہرہ سے تخمیناً پانچ چھ میل پر جانب مشرق واقع ہے، یہ جگہ راجگان ہند کے زمانے میں راجہ بین کی راجدھانی تھی، جو اُس وقت میں بشکل ایک قلعے کے تھی۔ ۵۸۲ھ [۸۷-۱۱۸۶ء] میں سلطان شہاب الدین محمد غوری نے بذات خاص راجہ بین پر لشکر کشی کر کے اس قلعے کو فتح کیا اور بذریعہ سرنگ اُس کی عمارت کو نیست و نابود کر دیا۔ اسی حادثے میں راجہ بین بھی اس قلعے میں دب کر مر گیا۔ جب سے یہ جگہ بصورت ایک کھیڑہ کے ہے اور اُس پر ایک بااثر بزرگ حضرت حسین

شہید کا مزار واقع ہے۔

غرض کہ جب حضرت خواجہ سید شاہ محمد عبدالجلیل صاحب بلگرامی قدس سرہ العزیز کا قیام شہید موصوف کے مزار پر ہوا تو شدہ شدہ یہ خبر مارہرہ تک پہنچی، اُس زمانے میں چودھری محمد وزیر خان صاحب مارہرہ کے عامل اور قانون گو تھے، اُن کو زیارت حضور سرور کائنات علیہ التحیات کی ہوئی اور چودھری صاحب سے ارشاد ہوا کہ:

میں نے تجھے اپنی نسل سے ایک پیر دیا، جا اور اُن کو اترنجی کھیڑے سے مارہرہ لے آ۔

صبح ہوتے ہی چودھری صاحب اترنجی کھیڑے کو روانہ ہوئے، وہاں پہنچ کر ان حضرت کو پایا اور اُن کی خدمت بابرکت میں خواب کا تمام واقعہ بیان کیا اور استدعا کی کہ حضور مارہرہ تشریف لے چلیں اور اپنے قدم مہمنت لزوم سے مارہرہ کی زمین کو برکت اور عزت دیں۔ حضرت نے استدعا اُن کی منظور کی اور اُن کے ہمراہ مارہرہ تشریف لائے۔ چودھری صاحب نے اپنے دیوان خانہ مارہرہ محلہ کبہوہ میں حضرت کو اپنا مہمان بنایا اور حضرت کے دست حق پرست پر بیعت کی اور آپ کے سلسلہ غلامی میں داخل ہوئے۔

[حضرت میر عبدالواحد بلگرامی قدس سرہ]

آپ [میر سید عبدالجلیل بلگرامی] کے والد ماجد کا اسم گرامی حضرت سیدنا شاہ محمد عبدالواحد بلگرامی قدس سرہ العزیز ہے، یہ بزرگ بھی اپنے زمانے کے عالم اور صاحب تصوف تھے، بیسیوں کتابیں آپ کی تصنیف سے ہیں، سبع سنابل اور کافیہ کی شرح تصوف میں آپ ہی کی تصنیف کا نمونہ ہیں۔ وصال ان حضرت کا تیسری رمضان ۱۰۱۷ھ [۱۶۰۸ء] کو بمقام بلگرام ہوا، محلہ سلہڑہ میں اپنی خانقاہ کے اندر دفن کیے گئے۔ اُس خانقاہ کے اندر ایک مسجد اور مکان زنانہ بھی ہے جو کسی قدر تغیر و تبدل کے ساتھ اس وقت تک موجود ہے مزار پر انوار ایک احاطے کے اندر واقع ہے جو پختہ ہے، لیکن اُس پر گنبد وغیرہ کچھ نہیں ہے۔ روزانہ حاضرین آستانہ بعد نماز عشا اور تاریخ وصال پر بعد نماز تراویح حاضرین مزار مقدس پر حاضر ہو کر قرآن شریف کی تلاوت کرتے ہیں اور اُس کا ثواب حضرت کی روح پر فتوح کو بخشتے ہیں۔

آپ کے وصال کی جو تاریخ فارسی بندگی میاں مفتی قنوجی نے لکھی تھی وہ حسب ذیل ہے:

سحر غنودم و دیدم کہ مے سرودِ فلک
گزیدہ نیل روا ما تمینہ بر قائم

ز سالکاں رہ ارشاد کس بسر نبرد
 موحده کے کہ بہ شہر وجود واحد بود
 شکست باصرہ مردے اجل کو بود
 ازیں ترانہ بزم آمد و بگفت خرد
 کہ سال فوت و شب وصل روز عرش گو
 برفت واحد صوری و معنوی گفتتم
 کہ شد بہ تیر فنا ہادی طریقت گم
 بغار گشت چو صدیق یا رسول دوم
 بہ فیض خانہ چشم وجود را مردم
 کہ اے لب تو مولید فیض را شدہ ام
 کہ مے برم بر کرویاں چرخ نہم
 ہزار ہفتہ شب جمعہ ماہ صوم و سیوم

حضرت کی حیات میں کچھ جائیداد حضرت کو اکبر کی طرف سے بطور نذر پیش کی جاتی تھی، لیکن آپ نے اُس کے لینے سے انکار کر دیا۔ اُس کے بعد آپ کے آستانے کے مصارف کے لیے شاہانِ دہلی میں سے کسی بادشاہ کی جانب سے کچھ املاک وقف کی گئی، لیکن نواب سعادت علی خاں حاکم اودھ کے زمانے میں جہاں اور معافیاں ضبط ہوئیں وہاں یہ املاک بھی ضبط کر لی گئی۔ اصل تو یہ ہے کہ حضرت کو جائیداد کی طرف نہ حیات میں توجہ تھی نہ ممات میں توجہ ہوئی۔ اب اس آستانے کے متعلق نہ کوئی وقف ہے نہ کوئی معافی۔

[اولاد امجاد حضرت میر عبدالواحد بلگرامی قدس سرہ]

آپ کی دو شادیاں بلگرام میں ہوئیں پہلی بی بی سے حضرت سیدنا خواجہ شاہ محمد عبدالجلیل صاحب قادری چشتی بلگرامی مارہروی قدس سرہ العزیز بیسویں رجب ۹۷۲ھ [۱۵۶۵ء] کو پنجشنبہ کے دن عین ظہر کی نماز کے وقت پیدا ہوئے۔ جن کا کچھ حال میں اوپر تحریر کر چکا ہوں۔ ان حضرت کی پہلی شادی بلگرام میں ہوئی تھی، دوسری شادی آپ کی مارہرہ میں حضرت بدیع الدین صاحب ولایت مارہروی کی دختر سے ہوئی۔ بلگرام کی بی بی سے جو اولاد ہے اُس کا مفصل تذکرہ میں اس کتاب میں کروں گا، کیوں کہ انہیں بی بی کی اولاد سے بزرگان مارہرہ ہیں۔

حضرت بدیع الدین صاحب ولایت مارہروی قدس سرہ العزیز کی دختر سے آپ کے دو صاحبزادے ہوئے، لیکن وہ دونوں ہوشیار ہو کر نیپال کی جانب چلے گئے، پھر ان کا کچھ پتہ معلوم نہ ہوا۔ جب حضرت خواجہ شاہ محمد عبدالجلیل صاحب قدس سرہ مارہرہ میں تشریف رکھنے لگے تب چودھری وزیر خان صاحب نے حضرت کے لیے اُس جگہ جہاں اب شاہ صاحب کا مزار ہے ایک

خانقاہ تعمیر کرا دی، حضرت اُس میں قیام فرما ہوئے۔ حضرت کے دست حق پرست پر مارہرہ کی اکثر مخلوق نے بیعت کی اور غلامی کا شرف حاصل کیا۔

کتاب 'آئین احمدی' میں حضرت اچھے میاں صاحب نے درج کیا ہے کہ شاہ صاحب موصوف کو حضرت بدیع الدین صاحب ولایت مارہروی کے ساتھ نہایت اُنس تھا اور اکثر فرمایا کرتے تھے کہ:

جو مجھ سے محبت رکھے اُس کا فرض ہے کہ حضرت صاحب ولایت سے بھی محبت رکھے اور جو میرے وصال کے بعد میرے مزار پر حاضر ہو اُس کا فرض ہے کہ وہ حضرت صاحب ولایت رحمۃ اللہ علیہ کے مزار پر بھی حاضری دے، ایسا نہ کرنے والا مجھ سے کسی قسم کے فیض کی امید نہ رکھے۔

چنانچہ اب تک واقف کار لوگوں کا دستور ہے کہ جب حضرت شاہ صاحب موصوف کے مزار پر حاضر ہوتے ہیں تو حضرت صاحب ولایت رحمۃ اللہ علیہ کے مزار پر بھی ضرور حاضری دیتے ہیں۔ مزار حضرت صاحب ولایت رحمۃ اللہ علیہ کا حضرت شاہ صاحب موصوف کے مزار کے قریب مارہرہ میں ایک دوسرے چھوٹے سے احاطے میں میاں غفور اللہ شاہ کے دروازے پر واقع ہے۔

حضرت سید شاہ محمد عبدالواحد صاحب قدس سرہ کی دوسری بی بی سے تین صاحبزادے تھے جن کے اسما حسب ذیل ہیں:

- (۱) حضرت سید شاہ محمد یحییٰ صاحب قدس سرہ، یہ حضرت لا ولد فوت ہوئے۔
 - (۲) حضرت سید شاہ محمد فیروز صاحب قدس سرہ، جن کی اولاد اس وقت تک ہے۔
 - (۳) حضرت سید شاہ محمد طیب صاحب قدس سرہ، جن کا سجادہ اس وقت تک بلگرام میں ہے اور جس کے سجادہ نشینوں کی مفصل فہرست اس کتاب کے آخر حصے میں درج کی جائے گی۔
- حضرت سید محمد عبدالواحد قدس سرہ کو اپنے والد اور سید شاہ حسین صاحب سکندر آبادی سے شرف بیعت و خلافت حاصل تھا۔

[تذکرہ حضرت سید شاہ حسین سکندر آبادی]

'بیاض احمدی' اور 'نص الکلمات' (مرتبہ حضرت سید شاہ حمزہ صاحب قادری) میں درج

ہے کہ سید شاہ حسین صاحب اوائل میں بڑے مال دار اور بڑے فیاض تھے اور فن سپہ گری اور بہادری میں بے مثل اور یکتائے زمانہ سمجھے جاتے تھے، ناگاہ بہ جذبہ الہی مجذوب ہو گئے اور اپنا سب مال و متاع اللہ تعالیٰ کی راہ میں فقرا و مساکین کو دے دیا اور مجذوبانہ حالت میں پھرتے پھرتے دہلی پہنچے۔ وہاں پہنچ کر حضرت خواجہ قطب الدین بختیار کاکی قدس سرہ العزیز کے مزار منور پر حاضر ہوئے، وہاں سے اُن کو حکم ملا کہ ”ہم نے تجھ کو چشتیوں کے سپرد کیا، تیرا حصہ حضرت شاہ مینا صاحب لکھنوی کے سلسلے میں ہے، جا اور شیخ صفی ساٹھپوری کی خدمت سے فیض حاصل کر۔“ تب یہ بزرگ حضرت شیخ صفی کی خدمت میں حاضر ہوئے اور سالہا سال اُن کی خدمت کر کے شرف بیعت و خلافت حاصل کیا۔

حضرت شیخ صفی صاحب ایک باکمال بزرگ حضرت شیخ بدھن سعد صاحب کے مرید و خلیفہ اور حضرت شاہ مینا صاحب لکھنوی قدس سرہ العزیز کے پوتہ مرید تھے۔ تیرہ سال کی عمر سے اپنے شیخ کی خدمت کی تھی اور تمام علوم ظاہری و باطنی کی تعلیم اپنے شیخ سے پائی تھی۔

[شجرہ پدری حضرت میر عبدالواحد بلگرامی قدس سرہ]

شجرہ پدری حضرت سیدنا شاہ محمد عبدالواحد صاحب قدس سرہ العزیز کا یوں ہے کہ:

حضرت میر محمد عبدالواحد صاحب واسطی بلگرامی

اُن کے والد بزرگوار حضرت سید محمد ابراہیم

اُن کے والد حضرت سید قطب الدین

اُن کے والد سید ماہرو

اُن کے والد سید بڈھ

اُن کے والد سید کمال

اُن کے والد سید قاسم

اُن کے والد سید حسین [ان کے والد شاہ نصیر الدین، ان کے والد سید شاہ حسین]

اُن کے والد سید عمر

اُن کے والد سید محمد صغریٰ (خلیفہ حضرت خواجہ قطب الدین بختیار کاکی قدس سرہ)

اُن کے والد سید حسین

اُن کے والد سید ابوالفرح ثانی

اُن کے والد سید ابوالفراس

اُن کے والد سید ابوالفرح چشتی

اُن کے والد سید داؤد

اُن کے والد سید حسین

اُن کے والد سید یحییٰ

اُن کے والد سید زید سوم

اُن کے والد سید عمر

اُن کے والد سید زید دوم

اُن کے والد سید علی [ان کے والد سید حسن، ان کے والد سید علی]

اُن کے والد سید محمد

اُن کے والد سید عیسیٰ موتم الاشبال

اُن کے والد حضرت زید شہید قدس سرہما

اُن کے والد حضرت امام زین العابدین

اُن کے والد حضرت امام حسین شہید کربلا علیہ الصلوٰۃ والسلام

اُن کے والد حضرت مولانا علی مرتضیٰ مشکل کشا کرم اللہ وجہہ

زوج حضرت بتول خلیفہ چہارم و خویش حضرت رسول مقبول ﷺ

اس کتاب کے ابتدائی اوراق کے دیکھنے سے آپ حضرات اس نتیجے پر پہنچ چکے ہیں کہ

حضرت سیدنا خواجہ شاہ محمد عبد الجلیل صاحب بگرامی مارہروی قدس سرہ العزیز از بطن زوجہ اولیٰ

خلف اکبر حضرت میر محمد عبدالواحد صاحب بگرامی کے تھے، اب اُس سے آگے چلئے۔

[حضرت میر عبد الجلیل بگرامی کا جنات سے مقابلہ]

حضرت خواجہ صاحب موصوف [میر عبد الجلیل بگرامی] نے شرف بیعت و خلافت بھی

اپنے پدیر بزرگوار سے حاصل کیا تھا۔ جس زمانے میں آپ مارہرہ میں تشریف فرما تھے اُس زمانے

کا ایک واقعہ حضرت اچھے میاں صاحب مارہروی نے اپنی کتاب 'آئین احمدی' میں درج کیا ہے

جو حضرت کی ذات کے ساتھ مخصوص ہے۔ حضرت اچھے میاں صاحب تحریر فرماتے ہیں کہ حضرت کے کسی مرید نے کسی آسیب زدہ کا ایک مرتبہ علاج کیا اور اُس آسیب کو جلا دیا، وہ آسیب جنوں کے کسی معزز فریقے کا تھا، اس وجہ سے جنوں نے اُس مرید پر یورش کی، تب اُس نے اپنے مرشد برحق کے سایہ عاطفت میں پناہ لی، تب جنوں نے حضرت خواجہ صاحب موصوف [میر عبد الجلیل بلگرامی] سے عرض کیا کہ ”ہم اس شخص سے اپنے عزیز بھائی کا بدلہ لینا چاہتے ہیں، آپ اس شخص کو ہمارے حوالے کر دیں“۔ آپ نے فرمایا کہ ”اس نے کوئی کام ایسا نہیں کیا ہے جو قابل تعزیر ہو، لہذا اس ارادے سے درگزر کرو“، لیکن جنوں نے اصرار کیا کہ ”ہم تو ضرور بالضرور بدلہ لیں گے“، تب حضرت نے فرمایا کہ ”جب تم بیجا بیت پر ایک بے قصور سے اپنے بھائی کا بدلہ لینا چاہتے ہو تو فقیر اپنے ایک متوسل اور مرید کی باوجود بے قصور ہونے کے حمایت کیوں نہ کرے؟ لیکن بہتر یہی ہے کہ اس ارادے سے باز آؤ، فقیروں سے الجھنا ٹھیک نہیں“۔ جن کس کے ماننے والے تھے؟ غرض کہ آپس میں گفتگو بڑھ گئی اور مقابلے کی ٹھہری۔ حضرت خواجہ صاحب [میر عبد الجلیل بلگرامی] قدس سرہ نے تمام مارہرہ میں منادی کرادی کہ ”کل فقیر اور جنوں کا مقابلہ ہے، قصبے کے باشندگان کو چاہیے کہ کل صبح سے آدھی رات تک اپنے اپنے دروازے بند رکھیں اور اپنے اپنے مویشی اپنے مکانوں کے اندر رکھیں، کوئی آدمی یا جانور مکان سے باہر نہ نکلے، جو شخص یا جانور وقت مقررہ میں مکان سے باہر آئے وہ نقصان پائے گا“۔ مارہرہ کے رہنے والوں نے حضرت کے ارشاد کی تعمیل کی۔

غرض کہ صبح سے مقابلہ شروع ہوا۔ حضرت شاہ صاحب موصوف نے سیف دعائے حرز یمانی اور موکلات حرز یمانی کو اپنی جانب سے جنوں کے مقابلے کے لیے مامور کیا، بعد قتال کثیر کے نتیجہ اس مقابلے کا یہ ہوا کہ حضرت قدس سرہ نے جنوں کے شرقی شہزادہ جلدبوش کو مع اُس کے سولہ ہمراہیوں کے گرفتار کر لیا۔ جنوں نے طرح طرح کی تدابیر اپنے ان بھائیوں کی رہائی کے لیے کیں، لیکن ناکامیاب رہے۔ آخر الامر جب کچھ بن نہ پڑا تب پشیمان ہو کر جنوں کی قوم کے چند معزز سردار حضرت قدس سرہ کی خدمت بابرکت میں حاضر ہوئے اور اپنے قصور کی معافی چاہی اور ان قیدیوں کی رہائی کے لیے نہایت لجاجت کے ساتھ حضرت سے عرض معروض کی۔ قصہ کوتاہ باہم طول طویل گفتگو ہو کر اُس دن جنوں نے حضرت قدس سرہ سے یہ معاہدہ کر لیا کہ ”آج سے

ہم اور ہمارے متوسل آپ کے مریدوں اور متوسلوں کو ہرگز ہرگز نہ ستائیں گے اور آپ اور آپ کے متوسل اور عزیز ہم کو اور ہمارے عزیزوں اور متوسلوں کو نہ ستائیں اور جس جگہ ہمارا دخل ہو وہاں اگر آپ یا آپ کا کوئی متوسل یا عزیز جائے تو اُس کو چاہیے کہ وہ معاہدہ پہلے یاد دلا دے، اگر ہم یا ہمارے عزیز اُس یاد دہانی پر بھی باز نہ آئیں اور وہاں سے اپنا دخل نہ اٹھائیں تب اُن کی بیخ کنی کے لیے دوسری تدابیر اختیار کی جائیں، ورنہ بے وجہ ہم اور ہماری قوم والے پریشان نہ کیے جائیں۔“

غرض کہ اس مصالحت کے ساتھ یہ معاملہ طے ہوا اور حضرت قدس سرہ نے اُن قیدیوں کو رہا کر دیا۔ اُس وقت سے برابر اس خاندان میں یہ دستور چلا آتا ہے کہ اس خاندان کے حضرات یا اُن کے خلفا اور متوسل جب کبھی کسی آسیب زدہ کا علاج کرنے جاتے ہیں تو اول اول وہ معاہدہ اُس آسیب کو یاد دلاتے ہیں، اعمال احضار و جس وغیرہ نہیں کرتے۔ اکثر ہوتا ہے کہ وہ آسیب اُس معاہدے کی یاد دہانی کے ساتھ ہی فوراً اپنا دخل اٹھا لیتا ہے، لیکن بعض آسیب ایسے بھی ہیں کہ جن کو اُس معاہدے سے کچھ تعلق نہیں ہے، وہ البتہ اُس یاد دہانی کی کچھ پروا نہیں کرتے، تب اُن کے دفعیے کے لیے اعمال احضار و اعمال جس وغیرہ کی ضرورت پیش آ جاتی ہے، ورنہ اکثر تو یہی دیکھا گیا ہے کہ ادھر وہ معاہدہ اُس آسیب کو یاد دلا یا گیا اور ادھر وہ آسیب چلتا پھرتا نظر آیا۔

[وصال اور مزار مبارک]

وصال حضرت خواجہ صاحب موصوف [میر عبد الجلیل بلگرامی] آٹھویں صفر ۱۰۵۷ھ [۱۶۴۷ء] کو بمقام مارہرہ ہوا، اُسی خانقاہ میں دفن ہوئے۔ بعد وصال چودھری وزیر خان صاحب نے اُس جگہ درگاہ تعمیر کرا دی، بالفعل جو عمارت درگاہ کی ہے یہ حضرت شاہ صاحب قدس سرہ کی اولاد میں سے کسی بزرگ کی بنائی ہوئی ہے۔ بالیں مزار ایک درخت پیلو کا ہے جو مزار مبارک پر سایہ کیے ہوئے ہے۔

کتاب ’کاشف الاستار‘ اور ’بیاض احمدی‘ میں درج ہے کہ اُس جگہ حضرت خواجہ محمد عبد الجلیل صاحب قدس سرہ نے اپنی مسواک کو (جب وہ نہایت مختصر رہ گئی تھی) گاڑ دیا تھا اور حضرت اُس میں روزانہ آب وضو ڈالا کرتے تھے۔ حضرت کی حیات شریف تک وہ مسواک ویسی ہی خشک رہی بعد وفات ظاہری جب حضرت وہاں دفن ہوئے تو اُس میں کوئیل پھوٹی اور تھوڑے

ہی دنوں میں اُس مسواک کا ایک خاصہ درخت ہو گیا، اُس درخت کے پتوں کو لوگ تبرک کر کے لے جاتے ہیں اور وہ پتیاں استقرارِ حمال کے لیے اور دفعیہ آسب کے لیے بہت استعمال کی جاتی ہیں۔ اس مخصوص درخت کی پتی کے فوائد 'فصل الکلمات' وغیرہ میں بہت لکھے ہیں۔

درحقیقت یہ پتی نہایت مؤثر ہے لیکن اعتقاد شرط ہے اور بڑی شرط جو اس پتی کے متعلق 'کاشف الاستار' میں اور 'بیاض احمدی' میں درج ہے وہ یہ ہے کہ اس کی پتیاں حضرت شاہ صاحب قدس سرہ کی اولاد کے ہاتھ سے درخت سے حاصل کی جائیں لیکن مولوی محمد افضل صاحب بدایونی (مرید حضرت اچھے میاں صاحب قدس سرہ) اپنی کتاب 'ہدایت المخلوق' میں تحریر فرماتے ہیں کہ میں نے حضرت مرشد اعلیٰ سے اس درخت کی پتی کے فوائد اور اُس کے استعمال کا طریقہ دریافت کیا، حضرت نے فرمایا کہ "پتی خادم درگاہ کی اجازت سے درخت سے حاصل کی جائے اور چند پتی مل کر آسب زدہ کو سنگھا دینا چاہیے فوراً آسب کا خلل دور ہو جائے گا، لیکن چاہیے کہ سنگھاتے وقت اتنا کہہ دے کہ:

اے آسب سید عبد الجلیل ترادعا گفته و فرمودہ کہ اگر دانی دانی و گردانی بہ سزائے خود خواہی رسی۔

فوائد اس پتی کے مولوی عطا احمد صاحب فرشوری بدایونی نے اپنے رسالے میں لکھے ہیں، اس لیے ہم نے یہاں مختصراً لکھ دیے۔

[اولادِ امجاد حضرت میر عبد الجلیل بلگرامی قدس سرہ]

حضرت شاہ عبد الجلیل قدس سرہ نے بلگرام والی بی بی کے بطن سے چار صاحبزادے چھوڑے۔ بڑے سید ابوالفتح، منجھلے سید اولیس، اُن سے چھوٹے سید محمد اور سب سے چھوٹے سید ابوالخیر قدس سرہم۔

[ذکر حضرت سید شاہ محمد اولیس مارہروی قدس سرہ]

حضرت سید شاہ محمد اولیس صاحب قادری چشتی قدس سرہ نے اپنے والد بزرگوار کے آغوش تربیت میں تعلیم علوم ظاہری و باطنی کی حاصل کی اور والد ماجد ہی سے شرف بیعت حاصل کر کے مثال خلافت پائی۔ آپ کا قیام اپنے وطن بلگرام میں تھا، والد ماجد کی حیات میں مارہرہ میں حضرت کی خدمت میں رہتے تھے، بعد وصال پدر بزرگوار کے پھر بلگرام کو واپس چلے گئے۔ کبھی

کبھی حضرت ابوی کی فاتحہ خوانی کی غرض سے مارہرہ آیا کرتے تھے، لیکن مستقل سکونت بلگرام میں تھی۔ آپ کے مزاج پر شان رحیمی بہت غالب تھی، کبھی کسی کی تکلیف کے روادار نہ تھے، گمنامی اور گوشہ نشینی کو بہت پسند فرماتے تھے، اظہار حال کو مکروہ سمجھتے تھے۔

’فص الکلمات‘ میں حضرت سیدنا شاہ حمزہ صاحب قادری برکاتی قدس سرہ تحریر فرماتے ہیں کہ ایک مرتبہ حضرت کے کسی مرید نے بلگرامی عامل کی (جو بادشاہ وقت کی طرف سے مقرر تھا) حضرت کے حضور میں شکایت کی اور کہا ”وہ خدا کے بندوں پر بے حد ظلم کرتا ہے“، آپ نے فرمایا ”تم جا کر اُس سے ہماری جانب سے کہہ دو کہ ظلم و ستم سے باز آئے ورنہ اُس پر خدا کا قہر نازل ہوگا“۔ اُن مرید صاحب نے اُس عامل کے پاس حضرت کا وہ فرمان پہنچا دیا، لیکن اُس نے اس پر کچھ خیال نہ کیا۔ جب دوسری مرتبہ حضرت کو اُس کے ظلم و ستم کی اطلاع ہوئی، پھر آپ نے اُنہیں مرید صاحب سے فرمایا کہ ”اُس سے جا کر کہہ دو کہ بندگانِ خدا کو ایذا نہ دے، ورنہ خدا کا قہر نازل ہوگا“۔ وہ مرید پھر اُس عامل کے پاس گئے اور حضرت کا مقولہ اُس سے بیان کیا، تب اُس نے گستاخی سے کہا کہ ”میں فقیروں کی ایسی انکل بچو باتوں کی کچھ پروا نہیں کرتا ہوں، فقیر کا ہے کو ہیں خدا کی خدائی کے مالک ہیں، اُنہوں نے کہہ دیا کہ خدا کا قہر نازل ہوگا اور ہو گیا؟ میاں صاحب سے کہہ دینا ایسے ڈرانے اور دھمکانے کی باتیں مریدوں کو سنایا کریں، ہم لوگ ایسے دموں میں آنے والے نہیں“۔

جس وقت یہ خبر حضرت کے گوش گزار ہوئی بس جلال آ گیا، چوب دستی دست اقدس میں تھی، وہ اُن مرید صاحب کو عنایت کی اور فرمایا ”پھر واپس جاؤ اور اس چوب کی تین ضرب اُس کے تخت کے پائے میں مار کر چلے آؤ“۔ وہ مرید صاحب حضرت کے اس ارشاد کو بجلائے۔ خدا کی قدرت یہ عامل اُسی دن اپنے عہدے سے حسب فرمان شاہی برخاست کر دیا گیا اور سخت ذلت اور پریشانی کے ساتھ بلگرام سے نکالا گیا، تمام مال اور املاک ضبط کر لیا گیا۔ یہ چوب دستی اس وقت تک مارہرہ مقدسہ میں تبرکات غیر مشترکہ میں بہ قبضہ حضرت سید شاہ محمد اسماعیل حسن صاحب قادری برکاتی مارہروی موجود ہے اور نہایت مؤثر ہے۔ اس چوب دستی میں چونکہ اس وقت تک شان جلالی ہے اس وجہ سے اُس کی زیارت بھی عام لوگوں کو نہیں کرائی جاتی، صرف مخصوص صاحبان کبھی کبھی اُس عصائے متبرکہ کی زیارت سے سرفراز ہو جاتے ہیں۔ خدا کا لاکھ

اگھ احسان ہے کہ یہ غریب متولی بھی اپنے کو ان حضرات میں شمار کر سکتا ہے جنہوں نے اس پر اثر
چوب دستی کی زیارت کی ہے۔

[وصال اور مزار مبارک]

وصال حضرت سید صاحب [میر سید اولیس بلگرامی] قدس سرہ کا بیسویں رجب ۱۰۹۷ھ
[۱۶۸۶ء] میں ہوا۔ جائے آسائش بلگرام محلہ سلہڑہ ہے، لیکن افسوس ہے کہ اب نشان مزار
مبارک بے نشان ہے کیوں کہ اب وہ جگہ ایک غیر مذہب والے صاحب کے مکان میں آگئی ہے،
ان وجوہات سے اب مزار مطہر کے تعویذ کا بھی پتہ نہیں۔ حضرت قدس سرہ جس طرح اپنی حالت
حیات میں گمنامی کو پسند فرماتے تھے اسی طرح حالت ممات میں قبر مبارک کا نام و نشان بھی پسند نہ
فرمایا۔

[اولاد امجاد حضرت سید شاہ محمد اولیس بلگرامی قدس سرہ]

حضرت سید صاحب [میر سید اولیس بلگرامی] قدس سرہ نے تین صاحبزادے چھوڑے:
بڑے: حضرت سید شاہ محمد برکت اللہ صاحب عشقی قادری چشتی مارہروی قدس سرہ العزیز جو
۱۰۷۰ھ [۱۶۵۹-۶۰ء] میں بمقام بلگرام پیدا ہوئے۔

مٹھلے: حضرت سید شاہ محمد عظمت اللہ صاحب قادری قدس سرہ العزیز۔

چھوٹے: حضرت سید شاہ محمد رحمت اللہ صاحب قادری قدس سرہ العزیز

مٹھلے اور چھوٹے صاحبزادے کے مزارات کی نسبت حضرت سید شاہ محمد اسمعیل حسن قادری
برکاتی مارہروی تحریر فرماتے ہیں کہ ”ان دونوں حضرات کے مزارات درگاہ برکاتیہ مارہرہ میں ہیں
لیکن اب وہ بے نشان ہیں“ اور حضرت حافظ حاجی علی احسن صاحب سجادہ نشین سرکار خرد مارہرہ
اور سید محمد زاہد صاحب سجادہ نشین آستانہ بلگرام تحریر فرماتے ہیں کہ ”ان دونوں صاحبوں کے
مزارات بلگرام میں ہیں لیکن اب لاپتہ ہیں۔“

☆☆☆

[صاحب البرکات حضرت سیدنا شاہ برکت اللہ عسقلانی مارہروی]

اب حضرت صاحب البرکات یعنی حضرت سیدنا شاہ محمد برکت اللہ صاحب قادری چشتی بلگرامی مارہروی قدس سرہ العزیز کے حالات ملاحظہ ہوں۔

حضرت قدس سرہ اپنی ولادت کی تاریخ خود ہی اپنی زبان سے ارشاد فرماتے ہیں:
سال تولد ہمہ تقویم دان ہند
روئے حساب شائق خوباں نوشتہ اند

۱۰۷۰ھ

[۶۰-۱۶۵۹ء]

[شرف بیعت اور اجازت و خلافت]

’ماثر الکرام‘ تاریخ بلگرام میں درج ہے کہ حضرت صاحب البرکات قدس سرہ نے اپنے والد بزرگوار سے تمام علوم ظاہری و باطنی کی تکمیل کی اور شرف بیعت بھی والد بزرگوار سے حاصل کیا اور مثال خلافت پائی۔ حضرت کے والد ماجد نے آپ کو تمام سلاسل خاندانی میں بیعت لینے کی اجازت عطا فرمائی تھی۔ اُس کے بعد حضرت صاحب البرکات قدس سرہ نے حضرت سید مزلی بن سید عبدالنبی بن سید طیب بن حضرت سید عبدالواحد بلگرامی قدس سرہ سے بھی مثال خلافت حاصل کی۔ اس کے بعد کچھ تعلیم روحانی سید غلام مصطفیٰ فیروز رحمۃ اللہ علیہ سے پائی اور بعدہ حضرت سید العارفین میر شاہ لطف اللہ عرف شاہ لدھا صاحب احمدی قادری بلگرامی قدس سرہ سے خاندان قادریہ کی خلافت حاصل کی اور ان بزرگوں کی سالہا سال خدمت کر کے تمام مقامات سلوک کو طے کیا، لیکن اس قدر فیوض و برکات دینی و دنیاوی حاصل کرنے پر بھی آپ کی سیری نہ ہوئی اور دارالولایت کالپی میں پہنچ کر مخدوم زادہ عالی جناب حضرت سید شاہ محمد فضل اللہ صاحب بن حضرت سید احمد صاحب قادری کالپوی کی قدم بوسی حاصل کی اور ان کی خدمت مقدس میں التماس کیا کہ حضور بھی تبرکاً مثال خلافت اور اجازت بیعت سلاسل خمسہ کی مرحمت فرماویں۔ اُس وقت حضرت مخدوم زادہ صاحب نے کمال مہربانی و شفقت اور عنایت کے ساتھ مثال خلافت

سلاسل خمسہ کی عطا فرمائی۔

’آمین احمدی‘ میں لکھا ہے کہ جس وقت حضرت پیر برکات صاحب قدس سرہ کالپی شریف پہنچے، حضرت مخدوم زادہ سیدنا شاہ فضل اللہ صاحب قادری قدس سرہ نے اٹھ کر معانقہ کیا اور اپنے کلیجے سے لپٹا کر تین مرتبہ فرمایا ”دریا بہ دریا پوست“ حضرت کے اس ایک کلمے نے جس قدر مقامات حضرت صاحب البرکات قدس سرہ کو طے کرا دیے اُس کی نسبت حضرت صاحب البرکات صاحب کا خود مقولہ ہے کہ ”میں اُس کا بیان نہیں کر سکتا“۔ پھر حضرت مخدوم زادہ والا تبار [حضرت سیدنا شاہ فضل اللہ کالپوی] نے حضرت پیر برکات صاحب کو بڑے اعزاز و اکرام کے ساتھ رخصت کیا۔

[درگاہ کالپی شریف]

حضرت مخدوم زادہ شاہ فضل اللہ صاحب بیٹے حضرت سید احمد کے اور حضرت سید محمد کالپوی قدس سرہ العزیز کے پوتے ہیں۔ مزار ہر سہ حضرات کے کالپی شریف میں ہیں، جو ضلع جالون کا ایک حصہ ہے۔ اول اول ان مزارات پر بلگرام کی ایک سیدانی صاحبہ نے (جو حضرت پیر برکات صاحب قدس سرہ کے رشتے کی بہن ہوتی تھیں) قبہ بنوایا۔ بعدہ بزمانہ سلطان ابوسعید صاحب قدس سرہ والی نخرخ آباد نے مزارات مقدسہ پر قبہ بنوایا جو بارہ دری کے نام سے اس وقت تک موجود ہے۔ افسوس ہے کہ اب یہ تمام عمارت شکستہ اور مرمت طلب ہو رہی ہے، اکثر جگہ سے گر بھی گئی ہے، خاص کر حضرت سیدنا شاہ فضل اللہ صاحب کے مزار کی غلام گردش جانب جنوب و شمال بالکل گر گئی ہے اور بجانب مشرق و مغرب قریب کرنے کے ہے، جس سے قبہ شریف کو بھی نقصان پہنچنے کا اندیشہ ہے۔ اس کے علاوہ سجادہ نشینی کی حویلی بھی بالکل شکستہ حالت میں ہو رہی ہے۔ افسوس ہے کہ کسی باہمت مسلمان کو اس یادگار کی طرف اس وقت تک مطلق توجہ نہیں ہوئی ورنہ اس کا درست کرا دینا عالی حوصلہ خوش عقیدہ بھائیوں کے نزدیک کوئی بڑا کام نہیں ہے۔ اب خدا کرے ہماری آواز راہیگاں نہ جائے اور جلد سے جلد ہمارا کوئی عالی ہمت بھائی اس کار خیر کی انجام دہی کو کھڑا ہو جائے۔

درگاہ کے متعلق کچھ زیادہ وقف بھی نہیں ہے، صرف ۴ بیگھ زمین لگانی ۸۵ روپے کی موضع منڈس پور پر گنہ کالپی کی اس آستانے کے چراغ افروزی کے لیے وقف ہے۔ اگر کچھ زیادہ

سرمایے کی جائداد وقف ہوتی تو میں اس عمارت کی درستی کی طرف اُس جائداد کے متولی صاحب کو توجہ دلاتا، لیکن حالت موجودہ پر غور کر کے مجھے اُن سے عرض کرنے کا کوئی موقع نہیں ہے، پس اپنی قوم کے دولت مندوں کی خدمت میں عرض کیا گیا ہے۔ شعر:

سمجھانے سے ہے ہمیں سروکار
اب مانیں نہ مانیں وہ ہیں مختار

[ساداتِ کالپی شریف]

یہ بزرگانِ ساداتِ حسینی ترمذی ہیں، ان کے بزرگوں نے ترمذ سے آکر قصبہ سیانہ پنجاب کے ایک حصے میں سکونت اختیار کی تھی، وہاں سے حضرت قطب الاقطاب میر سید محمد صاحب نے قصبہ جالندھر کو مراجعت فرمائی اور توطن اختیار کیا۔ حضرت میر صاحب قبلہ کے ماموں کالپی کے قاضی تھے، اس وجہ سے آپ نے جالندھر سے بھی ترک سکونت کی اور آخر الامر کالپی شریف کو اپنا مسکن بنایا۔ کالپی میں اس وقت حضرت کے کئی سجادہ خدا کے فضل و کرم سے موجود ہیں اور سلسلہ بیعت جاری ہے۔ ایک سجادہ نشین سید شاہ برکت حسین صاحب خلف سید شاہ باقر علی صاحب ہیں جو مدرسہ میاں صاحبان موضع چوڑہ اوری محلہ راجی پورہ ڈاک خانہ کالپی ضلع جالون میں قیام رکھتے ہیں۔ منجانب ان سجادہ نشین صاحب کے ان حضرات کا عرس بھی ہر ایک کی تاریخ وصال پر بطریق سلسلہ قادریہ ہوتا ہے۔ بڑے سید صاحب کا عرس بڑے پیمانے پر کیا جاتا ہے اور بقیہ ہر دو بزرگوں کے عرس معمولی پیمانے پر ہوتے ہیں۔ سماع وغیرہ اس آستانے پر کچھ نہیں ہوتا، صرف قرآن خوانی و نعت خوانی و منقبت خوانی ہوتی ہے۔

حضرت پیر برکات صاحب قدس سرہ کو حضرات کالپی کے ساتھ سچا عشق اور سچی محبت تھی اور اپنے پیرومرشد مخدوم زادہ سید شاہ فضل اللہ صاحب قدس سرہ کے ساتھ حضرت قدس سرہ خاص ارادت و عقیدت رکھتے تھے۔ چنانچہ ایک غزل کے مقطع میں ارشاد فرماتے ہیں۔ شعر:

روز ازل نصیبہ عشقی ز راہ عشق
باشاہ کالپی ہمہ پیاں نوشتہ اند

دوسری غزل کے مقطع میں فرماتے ہیں:

اندر اں صحرا کہ شیر آزا گزر گاہ است بس
عشقیار ہش ز شاہ کالپی پرسید نیست

[اولادِ امجاد]

’مجمع البرکات‘ میں حضرت سید شاہ محمد علی احسن صاحب (سجادہ نشین سرکار خرد مارہرہ) نے

تحریر کیا ہے کہ حضرت صاحب البرکات کی شادی بلگرام میں سید مودود بن سید محمد فاضل بن سید عبدالحکیم بلگرامی کی دختر کے ساتھ ہوئی، جو بہن حضرت سید شاہ لدھا صاحب کی تھیں۔ اُن بی بی سے دو صاحبزادے ایک حضرت سید شاہ آل محمد صاحب اور دوسرے حضرت شاہ نجات اللہ صاحب شاہ میاں پیدا ہوئے۔

[صاحب البرکات کی مارہرہ تشریف آوری]

حضرت صاحب البرکات قدس سرہ تمام مقامات فقر کو طے فرمانے کے بعد ۱۱۱۱ھ [۱۷۰۰-۹-۱۶۹ء] اور ۱۱۱۷ھ [۱۷۰۶-۰۵-۱۷ء] کے درمیان بعہد حکومت حضرت محی الدین اورنگ زیب بادشاہ دہلی (جس کا دور حکومت ۳۴ رذی الحجہ ۱۰۵۷ھ [۱۶۴۷ء] سے شروع ہو کر ۸ ربیع الاول ۱۱۱۹ھ [۱۷۰۷ء] کو ختم ہوتا ہے) مارہرہ مقدسہ تشریف لائے اور جد بزرگوار کی درگاہ میں مقیم ہوئے۔ اُس جگہ کچھ افغانیوں کے مکان تھے اُن کو حضرت کا وہاں رہنا شاق گزرتا تھا، پس وہ لوگ آئے دن حضرت کو ایذا میں پہنچانے لگے۔ حضرت نے تنگ آ کر اُن کے لیے بددعا کی اور فرمایا کہ ”تم سب جوان مرو“۔ گلشن ابرار میں لکھا ہے کہ حضرت کی اس بددعا کا یہ اثر ہوا کہ تھوڑے ہی عرصے میں وہ ساری قوم غارت ہو گئی۔

غرض کہ حضرت نے ان وجوہات سے مارہرہ سے بلگرام واپس جانے کا قصد کیا، اُس وقت چودھری فرید صاحب عامل مارہرہ خدمت بابرکت میں حاضر ہوئے اور بعد حصول شرف قدم بوسی عرض کیا کہ حضرت مارہرہ میں تشریف رکھیں اور ہمارے جھونپڑوں کو اپنے قدم میمنت لزوم سے برکت اور عزت بخشیں۔ غرض کہ چودھری صاحب موصوف کے زیادہ اصرار پر حضرت قدس سرہ نے مارہرہ میں رہنا منظور فرمایا اور حضرت مارہرہ میں مقیم ہو گئے۔

ایک دن حضرت صاحب البرکات قدس سرہ نے چشم سر سے زیارت حضور رسول مقبول ﷺ اور حضرت غوث پاک قدس سرہ کی کی۔ اُنہوں نے حضرت صاحب البرکات قدس سرہ کو وہ جگہ دکھلائی جہاں اب درگاہ برکات یہ موجود ہے اور ارشاد فرمایا کہ ”تم اس جگہ مستقل سکونت اختیار کرو“۔ کہتے ہیں کہ اُس وقت اُس جگہ ایک عمیق تالاب تھا اور اُس کے ارد گرد دھانوں کی کاشت ہوتی تھی۔ حضرت نے اس واقعے کا تذکرہ چودھری صاحب سے کیا، تب چودھری موصوف نے اُس جگہ حضرت کے لیے ایک مختصر سا خس پوش مکان بنوایا اور حضرت اُس مکان میں رہنے لگے۔ پھر رفتہ رفتہ حضرت نے اپنے اہل و عیال کو بھی بلگرام سے مارہرہ بلا لیا۔ حضرت کو وہاں مقیم

دیکھ کر اور حضرت کے جوار کو موجب برکت خیال کر کے پھر دوسرے عقیدت مندوں نے بھی اُس جگہ مکان بنانا اور سکونت اختیار کرنا شروع کی۔ ۱۱۱۸ھ [۱۷۰۶-۰۷ء] میں حضرت کی خانقاہ کے ارد گرد ایک خاصی بستی نظر آنے لگی۔

[صاحب البرکات اور حضرت سید شاہ جلال قدس سرہما]

یہ وہ زمانہ تھا جب کہ حضرت سید شاہ جلال صاحب قدس سرہ مارہرہ کے قطب تھے۔ یہ حضرت اپنے زمانے کے مشہور درویشوں میں سے تھے۔ علم باطنی کے سوا علم ظاہری میں بھی اچھی دستگاہ رکھتے تھے، اشعار بھی فرماتے تھے، خرد مخلص تھا۔ بوستان خرد آپ کی تصنیف سے ایک مشہور مثنوی ہے۔ ان سے اور حضرت صاحب البرکات قدس سرہ سے اکثر مکالمات بھی ہو جاتے تھے۔

فص الکلمات میں درج ہے کہ ایک رات حضرت صاحب البرکات قدس سرہ کو چشم سر سے حضور غوث پاک کی زیارت نصیب ہوئی، اُس وقت حضور محبوب سبحانی قدس سرہ نے حضرت پیر برکات صاحب کو بشارت دی کہ تم پشہا پشت کے لیے مارہرہ کے قطب کیے گئے، جلد اپنے کسی مرید کو کلیر شریف کو روانہ کرو تا کہ تم کو اس ولایت اور قطبیت کی سند مع خلعت سرفرازی کے دی جائے۔ صبح کو سب سے پہلے آپ نے اس واقعے کی اطلاع بذریعہ ایک تحریر کے حضرت سید جلال صاحب کو دی جس میں لکھا تھا:

ہر جا کہ جمال ہست حاجت جلال چست چوں عشق آمد خرد کے ماند
[جس جگہ جمال ہو وہاں جلال کی کیا ضرورت ہے؟ جب عشق آئے تو

عقل کیسے باقی رہے۔]

اس پیام کے پہنچنے کے ساتھ ہی حضرت شاہ جلال صاحب نے انتقال فرمایا۔ ان بزرگ کا مزار مارہرہ میں آبادی سے باہر قریب محلہ قاضی کے ہے۔ سادات مارہرہ کی طرف سے وہاں ایک فقیر آباد ہے، وہ اور اس کے چیلے جاروب کشی اور چراغ افروزی مزار پر کرتے ہیں۔

[سات اقطاب کی بشارت]

اس واقعے کے بعد حضرت پیر برکات صاحب قدس سرہ نے شاہ محمد واصل یا شاہ محمد رہبر کو یا دونوں حضرات کو بہ ایمائے حضرت غوث پاک کلیر شریف کو روانہ کیا اور ہدایت کر دی کہ ”اگر اس

سفر میں تم کو کوئی صاحب کوئی تحفہ دیں تو لیتے آنا۔“ غرض کہ وہ صاحب جو مامور کیے گئے تھے کلیر شریف کو روانہ ہوئے، اثنائے راہ واپسی میں ایک بزرگ درویش ایک کھیت میں سے نمودار ہوئے اور اُن سے ملاقی ہو کر دریافت کیا کہ ”کیا تم پیر برکات مارہروی کے مرید ہو اور مارہرہ جاتے ہو؟“ اُنہوں نے کہا ہاں، تب اُن درویش صاحب نے سات دانے جن میں بعض عقیق کے، بعض شیشے کے، بعض لکڑی کے تھے اور ایک دستار گزی کی اُن کو عنایت فرمائی اور فرمایا ”اپنے پیر کو ہمارا سلام پہنچا کر یہ تحائف اُن کی خدمت میں پیش کر دینا اور کہہ دینا برکات مارہرہ والا یہی پیام یہی رسالہ“، یہ فرما کر غائب ہو گئے۔

جب وہ درویش مارہرہ پہنچے اور یہ پیام اور وہ تحائف حضرت قدس سرہ کی خدمت میں پیش کیے، آپ نے اس نعمت ملنے کی بیحد خوشی فرمائی اور فرمایا کہ جن بزرگ کی معرفت حضرت غوث پاک قدس سرہ نے یہ تحائف مجھ کو عطا فرمائے وہ حضرت بوعلی شاہ قلندر تھے اور یہ بھی فرمایا کہ ”یہ سات دانے جو عنایت ہوئے ہیں یہ رمز ہے اس کا کہ میری اولاد میں سات پشت تک ولایت رہے گی اور میری اولاد میں سات پشت تک بڑے بڑے صاحب نسبت اور صاحب تصرف اور صاحب باطن پیدا ہوں گے۔“ سو بفضلہ تعالیٰ حضرت کے فرمانے کے بموجب ہوا اور آئندہ ہوگا۔ ان میں سے پانچ دانے اس وقت تک مارہرہ کے تبرکات مشترکہ میں موجود ہیں چھٹا دانہ حضرت سید شاہ محمد اسماعیل حسن صاحب قادری برکاتی مدظلہ کے پاس ہے، ساتویں دانے کی نسبت معلوم نہیں کہ وہ حضرت سید شاہ محمد مہدی حسن صاحب قادری برکاتی مدظلہ (سجادہ نشین آستانہ برکاتیہ) کے گھر میں ہے یا کہاں اور وہ دستار مبارک بھی حضرت سید شاہ محمد اسماعیل حسن کے پاس تبرکات غیر مشترکہ میں ہے۔

[تصانیف و شاعری]

ان بزرگ [حضرت صاحب البرکات] کی تصنیف سے ایک دیوان ’مجمع البرکات‘ اور مثنوی ’ریاض عشق‘ اور رسالہ سوال و جواب، و عوارف ہندی، و رسالہ ’چہار انواع‘ وغیرہ مشہور کتب ہیں۔ فارسی میں عشقی اور ہندی میں ہیکی تخلص فرماتے تھے۔ اس موقع پر ناظرین کی دلچسپی کے لیے حضرت قدس سرہ کے کلام کا کچھ انتخاب درج کیا جاتا ہے۔ وہو هذا

بذکر خیر تو داریم آرزو یا غوث ز یاد تو دگرم نیست مو بہو یا غوث

ز خاک کوئے تو ماراست آبرو یا غوث
 توئی کہ یاد تو گویند چار سو یا غوث
 جہانیاں ہمہ خوانند کو بکو یا غوث
 کہ غیر تو دگرم نیست جستجو یا غوث
 تو آں گلے کہ ہوید است رنگ و بو یا غوث
 خیال غیر زجان و دلم بشو یا غوث

منم مرید غلام کمینہ در تو
 توئی کہ نام تو باشد محمد ثانی
 فضیلتے کہ ترا هست تا کجا گویم
 مراست فخر کہ دارم وسیلہ ہجو شبہی
 زباغ قرب ہمہ اولیا گل اندولے
 طمع زفیض تو عشقی ہمیں کند ہر دم

انتخاب ترجیح بند

دیدہ را بہر تمنائے تو گریاں کردم
 آنچہ از دست برآمد بہ گریباں کردم
 روزہا در تگ و دو شامِ غریباں کردم
 آفتے بر سر دین و دل ایماں کردم
 بر سر کشور جاں کارِ جوناں کردم
 سیر خود را چو نثارِ رہ جیلاں کردم

سالہا بر در دل نالہ و افغاں کردم
 خواب و آرام ز سر زود نمودم یکسو
 رو بہ محراب بسا شب چو بروز آوردم
 چند در بت کدہ ہم رمز نہاں پرسیدم
 بے تکلف بہ زدم در صف دل نیزہ آہ
 حاصل الامر کزین شورش و بیتابی دل

حالتے رفت کہ پنہاں ہمہ پیدا گشتہ

شور منصور ز ہر پردہ ہویدا گشتہ

یافتم در دو جہاں جلوۂ برکات الہ
 بر صبحی زدگاں جلوۂ برکات الہ
 یافتم یافتہ ہاں جلوۂ برکات الہ
 عشقیہا ہست عیاں جلوۂ برکات الہ
 آشکارا و نہاں جلوۂ برکات الہ
 بے نشاں تا ز نشاں جلوۂ برکات الہ

دیدم از دیدۂ جاں جلوۂ برکات آلہ
 طرفہ جانیت در میکدہ کانجا دیدم
 آنچہ معقول بہ محسوس رسیدست کنوں
 در صنم خانہ و مسجد نگر از دیدۂ دل
 تو کجا میروی اے جاں کہ ہمہ اوست بہ بین
 دل سیاح کہ از خویش سفر کرد و بدید

حالتے رفت کہ پنہاں ہمہ پیدا گشتہ

شور منصور ز ہر پردہ ہویدا گشتہ



غزل حالیہ حضرت مصنف ممدوح قدس روح

بسوئے دلبر رعنا نگاہے کردہ ام پیدا
کجا باد صبا گل می کند دلہائے پُر خوں را
سراغ منزل جاناں ندیدم ہر طرف گشتم
گہے گریم گہے غلظم گہے در کو چہا گرم
نجات من بہ محشر می شود آخر بجمہ اللہ
شکستے می دہم برکشور دل ہیچو جانبازاں
ز بازوئے گدائے وصل شاہے کردہ ام پیدا
نسیم غنچہ دل راز آہے کردہ ام پیدا
بہ چاک سینہ کنوں طرفہ راہے کردہ ام پیدا
بسامانِ محبت دستگاہے کردہ ام پیدا
کہ چشم اشکباری عذر خواہے کردہ ام پیدا
ز اشک و نالہ و افغاں سپاہے کردہ ام پیدا

شدم مستغنی از کون و مکان ہر لحظہ اے عشقی

براہش سر نہادم سر براہے کردہ ام پیدا

مثنوی ریاض عشق کے چند اشعار

خداوندانہ نمایاں کن بہارش
بجوت مصطفیٰ جاں را اماں دہ
بجوت چار یارانش الہی
بجوت فاطمہ واں شاہ حسین
بجوت شاہ جیلاں غوث اعظم
بجوت نقشبند خواجہ احرار
بجوت خواجہ سلطان اجمیر
بجوت سہروردی شاہ ملتان
بجوت اہل دل زیں این و آنم

بجوت مصطفیٰ ہم چار یارش
خدا یا بادۂ عرفاں بجوں دہ
دے بزوائے از جانم سیاہی
کہ بودند آن نبی را قرۃ العین
بدستم جام عرفاں بخش ہردم
ز سوز و ساز خود سازی خبردار
کنی بر نفس کافر جان من چیر
بجانم جان ایماں بخش اے جاں
امانم دہ امانم دہ امانم

[نصیحت نامہ برائے صاحبزادگان]

حضرت قدس سرہ نے اپنے فرزندوں کی خاطر سے ایک نصیحت نامہ تحریر کیا ہے جو رسالہ چہار انواع کے آخر میں درج ہے، اس کی نقل اس موقع پر کی جاتی ہے۔

بندہ ہائے خدا آل محمد و نجات اللہ سلمہما اللہ تعالیٰ و ابقاہما سلامت باشد ایں چند نصیحت نوشتہ شدہ بر آں عمل نمایند و ایں رسالہ را ہموارہ با خود دارند۔ باید کہ مشغول بیاد الہی باشند و

بہ کتب فقہ و سلوک اُلفت نمایند و از مقام خود ہاجنبش نہ کنند و بخانہ مخلوق و مردم دنیا نہ روند و بہ زیارت قبور و بدیدن عالمے کہ دلے داشته باشند و یا آنکہ ظاہر او بدین و دیانت آراستہ البتہ البتہ روند و دیدن اور اسعادت کونین دانند و بہ ہیچ کارے و مطہے بحاکم و بہ کس رجوع نہ کنند کہ سازندہ کار ہا کار سازست و بہ حسب اللہ برائے کار خلق یا بر کس تملق و لجاجت نمایند کہ ثواب ست روزے حاکم بایں عاجز برائے کارے مخالفت کرد در گزر کردہ شدہ اکثر عزیزاں با او ملتجی شدند قبول نکرد و گفت اگر فلانے مرار قعہ نویسد ازیں کار و از آں کار بگذرم آں ہمہ عزیزاں بہ ایں محتاج الی اللہ تقاضائے رقعہ نوشتن بکد و جہد پیش کردند لاچار شدہ ایں بیت نوشتہ فرستادم۔

آنکہ رخسار ترارنگ گل و نسریں داد صبر و آرام تواند بمن مسکیں داد

خواند و باز آمد و موافقت نمود بہر حال در یاد او باشند و بہر آں ففرو الی اللہ ولا تقنطوا من رحمۃ اللہ و توکل علی اللہ بردل و جاں و زباں دارند و طریقہ ظاہر را با اسلوب لارد و لا کد پیش سازند و شعار دین را تقید و تکلف ہر چہ کہ کردہ آید در بغ نہ کنند جاہد و افسی سبیل اللہ آرے جہاد اکبر ہمیں ست کہ خود را آرام نہ دہد تا کہ آرام نہ یابد محار بہ بالنفس کنند و بہ محکمہ رجوع نشوند و بر خلق ہر گز ہر گز اعتماد نہ کنند و بدیہ نہا محتاج نشوند۔ اشعار:

شمشاد خانہ پرور ما از کہ کمتر ست

باغ مرا چہ حاجت سرو و صنوبر ست

کہ ایں حدیث ز پیر طریقتم یاد ست

نصیحتہ کثمت یاد گیر و در عمل آر

کہ ایں عجوزہ عروس ہزار داماد ست

مجو درستی عہد از زمانہ سست نہاد

المقصود علم و عمل پیش گیرند و بر آں مغرور نشوند و آرزو آں کنند کہ چشم گریاں و دل بریاں و عمل خالص و اجابت دعا و رفاقت درویشان و مسکن مسجد و آہ دردناک و اخفائے حال از مدد الہی و از فیض عالم پناہی میسر شود آمین۔

ہم دریں بودم کہ دل با من عتاب کرد و جانم ہیچ و تاب نمود مطابق قول مشہور کہ ”خود را فضیحت و دیگر اں را نصیحت“ اے ناہموار! مویت سفید شدہ و دلت ہچناں سیاہ است ظاہرت آراستہ و باطن تو تباہ پس کار خود بہ نشیں و بر حال خود غم و الم نمائی کد ام حسنہ از تو سرزدہ کہ دیگر اں را بہ نصیحت پیش می آئی؟ و کد ام حمیدہ را سر انجام دادہ کہ ارشادی فرمائی؟ بس کن و وقت از دست مدہ۔

از درد فراق خود ہمیں سوز

بہ نشیں پس کار و دیدہ بر دوز

اِس گندم نمائی و جو فروشی تا چند؟ آنچناں باش کہ می نمائی و آنچناں نما کہ می باشی چوں نیک نگر۔ ستم
ازاں ہم تیرم کہ دل گفته آہ صد آہ۔

وقت عزیز رفت بیاتا قضا کنیم عمرے کہ بے حضور صراحی و جام رفت
اے دل شباب رفت نچیدی گلے ز عشق پیرانہ سر بکن ہنر ننگ و نام را
بس کردم و تو بہ نمودم و خموش گشتم و بجوش و خروش آدم باز بہ ہوش رسیدم بمنہ و کرمہ۔
یخرج الحي من الميت۔ من فهم فہم تمام شد۔

☆☆☆

[صاحب البرکات اور شیخ سدو]

صاحب 'آمین احمدی' تحریر فرماتے ہیں کہ جس زمانے میں حضرت پیر برکات قدس روحہ
مارہرہ میں تشریف لائے، اُس زمانے میں اس جگہ شیخ سدو کی پرستش کا بازار گرم تھا، گھر گھر اس
مردود کی کڑھائی ہوتی تھی اور وجہ اس کی یہ تھی کہ مارہرہ میں کبوتہ صاحبان کی آبادی تھی اور ان
لوگوں کی زیادہ تر رشتہ داریاں امر وہہ میں تھیں اور امر وہہ اس خبیث شیخ سدو کا دارالسلطنت ہے۔
پس امر وہہ سے جو خراب ہوا چلنا شروع ہوئی تھی اُس کا اثر مارہرہ کی آبادی تک پایا جاتا تھا۔
جب حضرت پیر برکات صاحب مارہرہ وارد ہوئے تو حضرت نے لوگوں سے اس کی
کڑھائی کرنے کو منع فرمایا، اُس خبیث کو یہ بات ناگوار معلوم ہوئی، تب ایک دن یہ مردود حضرت
کی خدمت میں حاضر ہوا اور کہنے لگا کہ ”تم نے میرے معتقدین کو مجھ سے برگشتہ کر دیا ہے اور
میری پرستش کرنے سے اُن کو روک دیا ہے اور میری نذر دینے کو تم لوگوں کو منع کرتے ہو، میں کسی
نہ کسی دن تم سے اس کا بدلہ لوں گا۔“ حضرت قدس سرہ نے اُس کو لاکار بتائی اور فرمایا ”اے مردود
خبیث! تو ہم سے کیا بدلہ لے سکتا ہے؟“ حضرت قدس روحہ کا معمول تھا کہ سال میں دو بار اترنجہ
کھیڑے پر جا کر اربعین [چلہ] فرمایا کرتے تھے۔

ایک مرتبہ حضرت قدس سرہ حسب معمول اُس کھیڑے پر اربعین [چلہ] میں تھے کہ حاجت
عقل کرنے کی پیش آئی۔ حضرت دریا کی طرف کو اُس کھیڑے سے اتر کر جاتے تھے، اثنائے راہ
میں اس خبیث شیخ سدو نامی نے حضرت کو گھیرا اور کہنے لگا ”آپ نے مجھے بہت تکلیفیں پہنچائی ہیں
اور انتہا کی اذیتیں دیں ہیں پس آپ سے بدلہ لینے کا یہ اچھا موقعہ ہے، اس وقت میں آپ کو جلا

دوں گا۔ اُس وقت حضرت قدس روح نے پھر اُس کو ڈانٹا اور فرمایا کہ ”فقیروں سے بہت سا اُلجھنا ٹھیک نہیں ہوتا، اب تو نہیں مانتا اور ہمارے جلانے کی فکر میں ہے تو خیر تو تو جب جلاوے گا جلاوے گا اب ہمارا جلانا بھی دیکھ لے۔“ یہ کہہ کر حضرت نے غسل فرمایا اور پھر میاں شیخ سدو کو بذریعہ مضبوط حصار کے گھیر لیا اور حصار کو تنگ فرماتے فرماتے بالکل اپنے متصل کر لیا اور فرمایا کہ ”دیکھ اب تجھے آن کی آن میں جلا کر نیست و نابود کرتا ہوں۔“ اُس وقت مردود نے کوئی چارہ نہ دیکھا، آخر رونے اور گڑگڑانے لگا اور حضرت سے عہد کیا کہ ”آج سے آپ کے خاندانی مریدوں اور متوسلوں کو ہرگز ہرگز نہ ستاؤں گا، بلکہ جہاں کہیں آپ یا آپ کی اولاد کا کوئی صاحبزادہ ہوگا وہاں بھول کر قدم نہ رکھوں گا اور اگر میرے دخل کی جگہ آپ یا آپ کے صاحبزادوں اور متوسلوں اور مریدوں میں سے کوئی صاحب تشریف لے جائیں گے تو میں وہاں سے فوراً علیحدہ ہو جاؤں گا، آپ مجھ کو رہا کر دیں۔“ حضرت قدس روح نے اُس کو اس عہد کے ساتھ چھوڑ دیا۔

شیخ سدو اس معاہدے پر اب تک قائم ہے اور تجربے کی بات ہے کہ یہ خبیث اس گھرانے کے مریدوں کو کبھی نہیں ستاتا نہ ستا سکتا ہے بلکہ جہاں کہیں یہ خبیث ہوتا ہے وہاں اگر برکاتی خاندان کا کوئی صاحبزادہ یا مرید و متوسل جا پہنچے تو اسی وقت میاں شیخ سدو اُس جگہ سے مفرور ہو جاتے ہیں، اس کے متعلق مجھے اس موقع پر ایک واقعہ یاد آ گیا۔

میرے مخدوم و محسن حضرت حافظ حاجی سید شاہ محمد اسماعیل حسن صاحب قادری برکاتی احمدی (سجادہ نشین درگاہ عالم پناہ مارہرہ مقدسہ) فرماتے تھے کہ وہ نیک بخت عقیفہ جو میری کھلائی اور حضرت اچھے میاں صاحب قدس روح کی چھوکری کی صاحبزادی اور حضرت شاہ بازل صاحب (خلیفہ حضرت اچھے میاں صاحب قدس روح) کی مریدہ تھیں اور جن کا انتقال ۱۳۰۱ھ [۸۳-۱۸۸۳ء] میں ہوا ہے وہ بیان کرتی تھیں کہ جب میں ایک سال کا بچہ تھا وہ مجھے گود میں لیے ہوئے ایک پٹھان کے گھر میں (جن کی بی بی سے اُن عقیفہ سے بہنا پاتا تھا) چلی گئیں۔

خان صاحب کے یہاں اُس دن شیخ سدو کی کڑھائی تھی، بکرا ہو چکا تھا، پوریاں ہو رہی تھیں اور یہ مردود شیخ سدو اُن پٹھان کے بیٹے کی جوان بہو کے سر پر چڑھا ہوا تھا۔ وہ بیچاری بدحواس بیہوش پڑی تھی، گلا پھولتا چلا آتا تھا۔ جیسے ہی میری اماں مجھے گود میں لیے ہوئے اُس گھر میں پہنچیں وہ جوان عورت ہوش میں آگئی اور گلا بھی حالت اصلی پر آ گیا۔ گھر والے کیا چھوٹے کیا

بڑے سب کے سب خوش ہو گئے اور کہنے لگے میاں نے کڑھائی قبول کر لی۔ غرض جب تک میں وہاں رہا اُس عورت کو کچھ بھی خلش نہ ہوئی۔ جب میری کھلائی مجھے لے کر وہاں سے اُٹھ آئیں پھر وہی حالت شروع ہو گئی تب گھر والوں نے میاں سے پوچھا کہ جب آپ کڑھائی قبول کر چکے پھر ستانا کیا؟ جواب دیا کہ اس وقت تک ہمیں نہ تمہاری کڑھائی پہنچی نہ بکرا، بات یہ تھی کہ تمہارے گھر میں پیر برکات صاحب کا پوتہ آ گیا تھا اس وجہ سے میں چلا گیا تھا اب دوبارہ کڑھائی اور بکرا دو تب اس لڑکی کو چھوڑوں گا۔ تب مجبوراً اُن ناعقلوں نے دوبارہ کڑھائی کر کے نذر نیاز کی اس طرح اُس عورت بیچاری کی گلو خلاصی ہوئی۔

اس واقعے کے کئی دن کے بعد جب میری اماں مجھ کو لے کر پھر وہاں گئیں تو پٹھانی میری اماں پر بہت خفا ہوئیں اور کہنے لگیں کہ ”تمہاری وجہ سے ہمارا بہت نقصان ہوا، نہ یہ بچہ یہاں آتا نہ اُس دن دوبارہ کڑھائی کا صرف ہمیں برداشت کرنا پڑتا“۔ میری گود کھلائی ماں نے جواب دیا کہ ”اُس گھر والوں کی مرید کیوں نہیں ہوتیں جو ایک مرتبہ کی کڑھائی کا بھی برداشت کرنا نہ پڑے اور ہمیشہ ہمیشہ کو میاں شیخ سدو سے چھٹکارا ہو جائے، اگر تم لوگ مرید ہو جاؤ تو پھر بھول کر بھی شیخ سدو تمہاری طرف نہیں آوے گا“۔ غرض کہ وہ تمام گھر کا گھر اس خاندان کا مرید ہوا، اُس دن سے پھر شیخ سدو نے کبھی اُن پٹھانوں کو نہ ستایا۔

[شیخ سدو کی حقیقت]

اس موقع پر کچھ تھوڑی حقیقت میاں شیخ سدو کی بھی سُن لیجیے۔ حضرت اچھے میاں صاحب (مؤلف ’آئین احمدی‘) تحریر فرماتے ہیں کہ شیخ سدو انسانی طبقے سے ہے۔ وسط گیارھویں صدی ہجری کے آخری حصے میں بادشاہ عادل محمد محی الدین اورنگ زیب عالمگیر کے دور حکومت میں (جس کا سال جلوس ۳۲۲/۱۰۵۷ھ [۱۶۳۷ء] ہے) یہ شخص نواح کلکتہ میں (جہاں کا وہ باشندہ تھا) معلمی پیشہ کرتا تھا، اس کے علاوہ وہ ایک نہایت قوی اور پُر اثر عمل کا عامل بھی تھا جو اونٹ کے کوہان کے بالوں پر پڑھا جاتا ہے۔ اس عمل کا عامل ہر شخص کو اس کے قوی اثر کے ذریعے سے اپنی طرف کھینچ سکتا ہے اور اچھی خصلت والا عامل اچھا اور بری خصلت والا عامل برا اور ناپاک نفع اُس سے اُٹھا سکتا ہے۔

شیخ سدو چونکہ عادتاً ایک گندی خصلت کا انسان تھا اور اُس کی ناپاک طبیعت کو زنا کی طرف

بیحد رُجحان تھا، پس وہ اس قوی الاثر عمل کے ذریعے سے اچھی اچھی خوبصورت اور جوان عورات کو رات کے وقت اپنی جانب کھینچ لیتا تھا اور اُن بیچار یوں کی عفت اور عصمت میں رخنہ انداز ہوتا تھا اور اس کام کے لیے معمولاً یہ شعبہ کے لیے جاتے تھے کہ حصار کا مضبوط قلعہ کھینچ کر غسل کے لیے پانی اُس حصار کے اندر رکھ لیا جاتا تھا۔ غرض یہ کہ اپنی ناجائز خواہشات کو پورا کرنے کے بعد اُسی حصار کے اندر نہادھو کر پھر حصار سے باہر آ جاتا تھا۔ شیخ سدو کی یہ حرکت اس بااثر عمل کے مؤکلات کو ناپسند تھی، لیکن وہ کر ہی کیا سکتے تھے، بندگی بیچارگی کا مضمون تھا اور اصل تو یہ ہے کہ جب تک اُس کی موت نہ تھی تب تک اُس کو مارنے والا ہی کون تھا؟ جس وقت خدا کے حکم سے موت کے فرشتے نے آ کر میاں شیخ سدو کے دروازے پر دستک دی تو اُس کی موت کے یہ اسباب ہوئے کہ اپنی ناپاک اور نجس عادت کے موافق اپنی خواہشوں کا ناجائز طریقے پر پورا کرنے میں مصروف ہوا اور حصار کی آہنی دیواروں کے اندر پانی برائے غسل رکھنا بھول گیا۔ افعال قبیحہ کے ارتکاب کے بعد پانی کی تلاش میں حصار سے باہر آنا تھا کہ مؤکلات نے اُس کو پکڑ لیا اور حالت جب میں اُس کو ایک پہاڑ کی چوٹی سے مار دیا کہ وہ مردود جس کا نام میاں جی سعد الدین ہے اور عرفاً شیخ سدو کہا جاتا ہے لقمہ اجل ہوا۔

غرض یہ ہے کہ مرنے کے بعد بھی شیخ سدو نے خوب نام اُچھالا اور لوگوں کو ایذا میں دے دے کر اور کڑھائیاں لے لے کر اپنی قوت کو خوب بڑھایا، اب یہ ایک مشہور و معروف آیب ہے، امر وہ اس کا دارالسلطنت ہے اور وہاں ایک مخصوص جگہ اس کے چڑھاوا چڑھنے کے لیے مقرر ہے۔ چھوٹے طبقے کے لوگ کثرت سے امر وہ جاتے ہیں اور میاں شیخ سدو کے نہایت درجہ معتقدین ہیں، دل کھول کھول کر خوب چڑھاوے چڑھاتے ہیں اور بکرے اور کڑھائیاں دیتے ہیں۔ سنتا ہوں کہ امر وہ میں شیخ سدو کے خادموں کو بڑی آمدنی ہے اور میاں کے خادم نہایت متمول اور دولت مند ہیں۔

لیکن شیخ سدو حضرت پیر برکات صاحب قدس روحہ کا لوہا مانے ہوئے ہے، تمام دنیا کے لوگوں کو ستاتا ہے مگر اس خاندان کے مریدوں اور متوسلوں سے کبھی تعرض نہیں کرتا اور ایک شیخ سدو ہی پر کیا منحصر ہے میرا تو خیال ہے کہ کوئی آیب، کوئی جن، کوئی خبیث، کوئی بھوت، کوئی پرید اس گھرانے کے مریدوں اور متوسلوں کو کبھی ایذا نہیں پہنچا سکتا نہ آئندہ پہنچا سکے گا۔

اس کے متعلق ایک دوسرا واقعہ سنئے۔ پیر و مرشد سلطان العارفین سید العالمین حضرت سید شاہ محمد ابوالحسن احمد نوری میاں صاحب برکاتی قدس سرہ العزیز بیان فرماتے تھے کہ ایک مرتبہ میں بریلی میں تھا، مجھ سے کہا گیا تھا کہ مفتی محمد حسن خاں رئیس بریلی کی ایک عزیزہ کو ایک عجیب مرض ہے، اُس کی شادی ابھی حال میں ہوئی ہے، جس وقت اُس کا شوہر اُس کے پاس جانے کا ارادہ کرتا ہے اُس وقت اُس عقیقہ کی حالت نہایت خطرناک ہو جاتی ہے، ایسا معلوم ہوتا ہے کہ کسی آسیب کا خلل ہے، آپ تشریف لے جائیں اور دیکھ لیں۔

میں اُن صاحبزادی کے دیکھنے کو گیا، وہ لڑکی مجھ کو دیکھتے ہی کھڑی ہو گئی اور سلام علیک کی، میں نے اُس کے سلام کا جواب دیا اور پوچھا کہ ”آپ کون ہیں؟“ اُس نے کہا ”میرا نام عظمت علی ہے، میں اجنہ کی قوم سے ہوں اور آپ کے بڑے دادا حضرت سیدنا شاہ محمد برکت اللہ صاحب قادری مارہروی کا دیکھنے والا ہوں۔ آپ میرے دفعیے کے لیے کوئی کوشش نہ کریں، اس لیے کہ میں اس لڑکی کو کبھی کوئی تکلیف نہیں پہنچاتا اور نہ آئندہ پہنچانا چاہتا ہوں۔ اصل بات یہ ہے کہ میری ایک بہن تھی جس سے مجھ کو بہت زیادہ محبت تھی، اُس کا انتقال ہو گیا وہ جب صورت انسانی پکڑتی تھی تو اس لڑکی کی ہم شکل ہوتی تھی، پس چونکہ یہ لڑکی میری بہن کی ہم صورت ہے اس وجہ سے میں نے اس کو اپنی بہن بنایا ہے اور یہی وجہ اس سے محبت کرنے کی ہے۔ میں صرف دو باتیں اس عورت کو کبھی نہ کرنے دوں گا ایک تو اس کے خاوند کو اس کے پاس نہ آنے دوں گا، کیوں کہ وہ امامیہ مذہب کا ہے اور میں اور میری یہ بہن حنفی المذہب ہیں اور دوسرے یہ کہ آپ کے گھر مارہرہ کبھی نہ جانے دوں گا کیوں کہ وہاں پہنچ کر یقیناً میں اپنی اس بہن سے علیحدہ کر دیا جاؤں گا۔“

حضرت فرماتے تھے کہ میں نے پوچھا، ”بھائی! مارہرہ سے اس قدر کیوں بھاگتے ہو؟“ جواب ملا کہ ”یہ قصہ آپ کی پیدائش سے کہیں پہلے کا ہے، آپ کے دادا حضرت سید شاہ محمد برکت اللہ صاحب قادری قدس سرہ العزیز نے مجھ کو سالہا سال مقید رکھا ہے، میں ہی سا جن تھا جو آپ کے گھر سے چھٹکارا ہوا، ورنہ دوسرا تو قیامت تک بھی نہ چھوٹتا۔“ حضرت فرماتے تھے کہ میں نے اُس جن سے ہر چند کہا کہ اس لڑکی بیچاری کو چھوڑ دو لیکن وہ برابر وہی مرنے کی ایک ٹانگ کہتے رہے، تب میں نے مجبور ہو کر وہ عہد یاد دلایا جو حضرت سیدنا خواجہ شاہ محمد عبدالجلیل صاحب قدس

روحہ سے ہوا ہے، مگر انہوں نے اُس کی بھی پروا نہ کی، تب لاچار ہو کر میں نے کچھ اعمال احضار و جس وغیرہ کرنے کا ارادہ کیا، تب اُس جن نے مجھ سے کہا کہ ”حضرت اس کی تکلیف نہ کیجیے اس فن میں آپ مجھ سے بازی نہ لے سکیں گے، میں بھی اپنی قوم کا بڑا عامل ہوں اور اس فن میں یہ طوٹی رکھتا ہوں، آپ کے دادا صاحب اور مجھ سے ساہا سال مقابلے رہے ہیں پس آپ جیسے صاحبزادوں کو ایسی تکلیف کرنا فضول ہے۔“

غرض قصہ مختصر بڑی گفت و شنید رہی۔ آخر حضرت کا فرمان ہے کہ میں نے دادا برکات صاحب قدس روحہ کو یاد کیا اور عرض کیا کہ حضرت تشریف لائیے اور میاں عظمت علی سے اس بیچاری کی گلو خلاصی کرائیے۔ اُس کے تھوڑی دیر کے بعد وہ جن مجھ سے کہنے لگے کہ ”حضرت اب رخصت ہوتا ہوں پھر کبھی ملاقات ہوگی، میرا سلام لیجیے“۔ اُس دن سے رخصت ہوئے میاں عظمت علی اُس لڑکی کے پاس پھر نہ آئے، اُس کا شوہر بھی اُس کے نزدیک ہوا، مارہرہ کی حاضری بھی اُس نے دی لیکن میاں عظمت علی نہ معلوم کیسی نیند سوئے کہ پھر خبر ہی نہ لی۔ یا تو یہ دعوے تھے یا ایسی غفلت کہ عظمت کے خلاف طبیعت اُس بی بی نے سب ہی کچھ کیا لیکن عظمت علی کے کان پر جوں بھی نہ رہی تھی۔ اس موقع پر میں تو یہی کہوں گا کہ حضرت پیر برکات صاحب قدس روحہ کی طرف سے عظمت علی کو کوئی سخت سے سخت تادیب ہوئی کہ انہوں نے پھر اُس طرف کو بھول کر بھی رُخ نہ کیا۔

[صاحب البرکات اور بادشاہ محمد شاہ]

’کاشف الاستار شریف‘ (مرتبہ حضرت سیدنا شاہ محمد حمزہ صاحب قادری برکاتی قدس سرہ العزیز) میں تحریر ہے کہ حضرت صاحب البرکات قدس روحہ کے ایک مرید و خلیفہ شاہ عبداللہ صاحب بڑے باکمال بزرگ تھے، انہوں نے دکن کو اپنا مسکن بنا لیا تھا، حضور نظام دکن اُن کے معتقد تھے۔ اکثر شاہ صاحب موصوف کی خدمت میں حاضر ہوا کرتے تھے اور بغرض حصول برکت شاہ صاحب کو اپنے قلعے میں بھی لے جاتے تھے۔ ایک مرتبہ جب حضور نظام دکن بزمانہ عہد حکومت روشن احمد محمد شاہ بادشاہ خلف معز الدین جہاندار شاہ ۱۱۳۱ھ [۱۷۱۸-۱۹] اور ۱۱۳۲ھ [۱۷۲۹-۳۰] کے درمیان دہلی تشریف لائے، شاہ صاحب کو بھی اپنے ساتھ دہلی لائے۔ محمد شاہ کو شاہ صاحب موصوف کے کشف و کرامات دیکھ کر شاہ صاحب کے ساتھ عقیدت پیدا ہو گئی، اُس

نے شاہ صاحب کو دہلی میں ٹھہرایا اور باغ انگوری میں اُن کے قیام کے لیے جگہ دی۔
 غرض کہ شاہ صاحب موصوف دہلی میں رہنے لگے۔ رفتہ رفتہ جب محمد شاہ کو معلوم ہوا کہ
 ان بزرگ کو جو کچھ فیض پہنچا ہے وہ حضرت صاحب البرکات مارہروی قدس سرہ العزیز سے
 پہنچا ہے تو وہ حضرت صاحب البرکات قدس روحہ کا معتقد ہوا اور اُس نے شاہ صاحب کے
 ذریعے سے حضرت پیر برکات قدس سرہ تک رسائی پیدا کرنا چاہی۔ جب حضرت کو معلوم ہوا
 کہ میاں عبداللہ شاہ نے بادشاہ دہلی سے میری تعریفیں کی ہیں اور میرے حالات کشف و
 کرامات اُس پر منکشف کر دیے ہیں تو حضرت قدس سرہ عبداللہ شاہ پر بہت ناراض ہوئے،
 کیوں کہ آپ اپنے کشف و کمالات کو اپنے والد قدس سرہ کی طرح چھپایا کرتے تھے، لیکن
 بات جو کھل گئی کھل گئی۔ محمد شاہ کوئی مصنوعی معتقد نہ تھا کہ وہ بیٹھ رہتا اُس نے حضرت قدس سرہ
 کے قدم جو پکڑے تو مرتے دم تک نہ چھوڑے۔ آخر الامر حضرت کے مخصوص مریدوں میں
 داخل ہو گیا اور اسی کے ساتھ میاں عبداللہ شاہ کا قصور بھی معاف ہو گیا۔ یہ بادشاہ اہم اہم
 معاملات میں حضرت سے استمداد چاہتا تھا اور حضرت کی ادنیٰ توجہ سے تمام مشکلات اُس کے
 آسان ہو جاتے تھے۔

آخر الامر محمد شاہ بادشاہ دہلی نے ضلع ایبٹہ کے دو موضع برکات نگر اور داد پور حضرت کی نذر
 کرنا چاہے، حضرت نے اُن کے لینے سے بہت انکار کیا لیکن بادشاہ کے اصرار سے حضرت کو اُس
 کی یہ نذر قبول کرنا پڑی جو آج تک مصارف خانقاہ و مسجد کے لیے وقف ہیں۔ یہ وہ مسجد ہے جس کو
 حضرت نے ۱۱۳۲ھ [۱۷۲۱-۲۲ء] میں متصل خانقاہ تعمیر کیا تھا، یہ مسجد اب تک موجود ہے، لیکن
 موجودہ عمارت اس مسجد کی حضرت سحرے صاحب کی بنائی ہوئی ہے، جو ۱۲۱۷ھ [۱۸۰۲-۰۳ء]
 میں بنی ہے۔ یہ وہی مسجد ہے جس میں تبرکات رہتے ہیں اور موجودہ خانقاہ کی عمارت کے متعلق
 میں آئندہ بیان کروں گا۔

[صاحب البرکات کا وصال مبارک]

حضرت صاحب البرکات کا وصال دسویں محرم ۱۱۳۲ھ [۱۷۲۹ء] کو بمقام مارہرہ ہوا اپنی
 خانقاہ کے اندر دفن ہوئے۔ میر غلام علی آزاد بلگرامی نے 'ماثر الکرام' میں حضرت کے وصال کی چند
 تاریخیں لکھی ہیں۔ منجملہ اُن کے ایک یہ ہے:

برست ز صحرائے جہاں محمل قدس
صاحب برکات واصل منزل قدس

بیدار ودلی رفت سوئے منزل قدس
تاریخ وصال او خرد کرد رقم

۱۱۴۲ھ

اسی سال میں نواب محمد خاں بنگش والی نفرخ آباد نے حضرت کے مزار پر انوار پر روضہ مقدسہ باہتمام اپنے عامل شجاعت خاں کے تعمیر کرا دیا جو آج تک موجود ہے۔ مقبرہ عالیشان کے ارد گرد بہت سے کمرے اور کوٹھریاں مہمانوں کے آرام و آسائش کو بنی ہوئی ہیں اور یہ کل عمارت چھوٹے اور بڑے سرکار کی مشترکہ ہے۔ حضرت کا وصال چونکہ دسویں محرم ۱۱۴۲ھ [۱۷۲۹ء] کو ہوا ہے اور یہ عاشورے کا دن ہے، اس لیے عرس مبارک پندرہ محرم کو منجانب کمیٹی درگاہ زیر اہتمام حضرت حافظ حاجی سید شاہ محمد احسن صاحب سجادہ نشین سرکار خرد اور حضرت حاجی سید شاہ محمد حامد حسن صاحب سجادہ نشین سرکار کلاں ممبران درگاہ کے ہوتا ہے اور چند سالوں سے اس عرس کے علاوہ سترہ محرم کو حضرت حافظ حاجی سید شاہ محمد اسماعیل حسن صاحب قادری برکاتی بھی اس عرس کو کیا کرتے ہیں۔

[معمولات روزانہ]

حضرت پیر برکات صاحب کے روزمرہ کے سب اوقات منضبط تھے، دن بھر آپ وظیفے میں رہتے تھے، بعد عصر ملاقات کا وقت مقرر تھا۔ آپ کی عبادت مثل عام لوگوں کی عبادت کے نہ تھی بلکہ جو خاص اولیاء اللہ کی صفت ہونا چاہیے وہ آپ میں تھی۔ حد سے زیادہ خشوع اور خضوع نماز میں فرماتے تھے۔ حضرت سیدنا شاہ نجات اللہ صاحب قدس سرہ اپنے ملفوظات میں تحریر فرماتے ہیں:

ازاں وقتے کہ شعور یا فتم و حضرت صاحب را دیدم تا وقت وفات خمیازہ و آروغ گا ہے ندیدم روزے در جائے نبشتہ دیدم کہ انبیا را آروغ و خمیازہ نبود ازاں وقت گویا بہ تخصیص مدتے دریں تفحص بودم ہرگز گا ہے ندیدم و گا ہے خندہ و قہقہہ ہم ندیدم بعض وقت کہ نہایت خوش می شوند رومال بردہن مبارک می نہادند و چہرہ مبارک قدرے سرخ می شد طاقت جسم بہ سبب ریاضت شاقہ ہرگز نبود بسیار ضعیف و نحیف بودند نماز اکثر نشستہ می خواندند و در وقت خواندن نماز چنان متوجہ و مستغرق می شدند کہ بجز ارکان نماز اصلاً دیگر خبر نمی داشتند روزے وقت نماز عصر مارسیاہ از سقف مسجد

بروں افتاد اول پیش حضرت صاحب آمد بعد ازاں پیش امام آمدہ در جائے کہ امام سجدہ می کنند پیچ
 خوردہ بفرغت نشست باز روانہ شدہ پیش حضرت صاحب و ازاں جا باز پیش تمام مقتدیان آمدہ
 باز گردیدہ پیش حضرت صاحب آمدہ بارچنیں گردش کرد۔ مقتدیان و امام ترسان و ہر اسال بہ
 سبب آنکہ حضرت صاحب نگرند استادہ مانند نوبت سیوم محمد افضل کنبوہ برخاست و از پاپوش سرش
 کوفت و باز داخل نماز شد بعد نماز ہر ایک آہستہ آہستہ شکرگزاری محمد افضل می نمودند کہ ہمہ را ازاں
 موذی خلاص کردی و رہانیدی حضرت صاحب فرمودند کہ چیست ہمہ ہا قصہ مار سیاہ تمام عرض نمودند
 فرمودند کہ مار اصلاً ازیں خبر نیست شعر:

نہ ہمیں شستن و برخاستت ہست نماز دل چو حاضر نبود جنبش بیکار چہ سود
 'کاشف الاستار' میں لکھا ہے کہ تین سال تک متواتر حضرت قدس سرہ کی یہ غذا ہی کہ تین
 چار پیسہ بھر برنج پانی میں اُبال کر بلا نمک ڈالے کھاتے تھے، اُس کے بعد چپاتی اور دال ہمیشہ آخر
 عمر تک کھاتے رہے، کبھی کبھی روغن ڈال لیتے تھے ورنہ معمولاً بلار و غن کی دال ہوتی تھی۔

[صاحب البرکات کے صاحبزادگان]

حضرت نے وصال کے وقت دو صاحبزادے چھوڑے۔

بڑے: حضرت ابو البرکات سیدنا شاہ آل محمد صاحب قدس سرہ، جن کی اولاد مارہرہ میں بڑی
 سرکار کے نام سے مشہور ہے اور جن کے اخلاف کے مفصل حالات اس کتاب میں بیان کیے
 جائیں گے۔

چھوٹے: حضرت صاحب التجات سیدنا شاہ نجات اللہ صاحب قادری جو ۱۱۱۷ھ [۱۷۰۶-۱۷۰۵ء]
 میں بمقام مارہرہ پیدا ہوئے اور جن کی اولاد مارہرہ میں چھوٹی سرکار کہلاتی ہے اور جن کے
 اخلاف کے سجادہ نشینوں کی ایک مفصل فہرست اس کتاب کے آخر میں درج کی گئی ہے۔

☆☆☆

[حضرت سیدنا شاہ آل محمد مارہروی قدس سرہ]

[ولادت، بیعت و خلافت اور گوشہ نشینی]

حضرت سید العارفين ابوالبركات سيدنا شاه آل محمد صاحب قدس سرہ العزیز ۱۱۱۱ھ [۱۷۰۰-۹۰] میں بمقام بلگرام پیدا ہوئے۔ بڑے صاحب تصرف اور صاحب باطن اور صاحب ریاضت تھے۔ حضرت نے اپنے والد ماجد قدس سرہ سے بیعت اور سند خلافت حاصل کی اور انہیں کے حکم سے بارہ برس کے لیے گوشہ نشینی اختیار کی۔ اس گوشہ نشینی کے زمانے میں صرف جوگی نکلیاں روزانہ حضرت کی غذا تھی۔ اس گوشہ نشینی کو قریب تین سال کے ہوئے تھے کہ ایک شب حضرت شاہ صاحب قدس سرہ نے حضرت بوعلی شاہ قلندر کو عالم واقعہ میں دیکھا کہ کھڑے فرماتے ہیں ”آل محمد! مانگو کیا مانگتے ہو؟“ اُس کے جواب میں شاہ صاحب نے فرمایا کہ ”میں کچھ بھی نہیں مانگتا، میں جو کچھ مانگوں گا اور جو کچھ لوں گا وہ اپنے والد بزرگوار سے لوں گا، کیوں کہ انہیں کے ہاتھ میں میں نے ہاتھ دیا ہے، اب اُن کے سوا دوسرے کا ہاتھ پکڑنا نہیں چاہتا۔“ اس واقعے کی صبح کو حضرت پیر برکات صاحب قدس سرہ نے اپنے ہونہار بیٹے کو اپنے سامنے طلب کیا اور فرمایا ”حضرت بوعلی شاہ قلندر جو کچھ دیتے تھے کیوں نہیں لیا؟“ جواب دیا کہ ”جو کچھ لوں گا وہ آپ سے لوں گا، آپ کے سوا دوسرے کا دست نگر کیوں ہوؤں۔“ حضرت اس جواب سے بہت خوش ہوئے اور اپنے سعادت مند بیٹے کو چھاتی سے لگا لیا اور ارشاد فرمایا کہ ”ایسا ہی چاہیے، اپنے شیخ کے سوا کبھی دوسرے سے کچھ حاصل کرنے کی کوشش نہ کرے، میں تمہارے اس جواب سے بہت خوش ہوا اور جو کچھ بارہ سال کی گوشہ نشینی کے بعد میں تم کو دینے والا تھا وہ میں تم کو آج ہی دیے دیتا ہوں، اس گوشہ نشینی سے باہر آؤ اور خلق اللہ کی ہدایت کی طرف متوجہ ہو۔“ حضرت کے ان فقرات نے جو کچھ مقامات سلوک شاہ آل محمد صاحب کو طے کر دیے اُس کی نسبت خود شاہ صاحب قدس سرہ فرماتے ہیں کہ ”میرا دل ہی جانتا ہے۔“

[شاہی طبیب حکیم علوی خان کی عقیدت]

پس حضرت گوشہ نشینی سے باہر آئے، اس ۳۳ سال گوشہ نشینی میں حضرت کا رنگ پیلا پڑ گیا تھا اور ضعف و نقاہت حد سے متجاوز ہو گئی تھی۔ اس کے سوا حضرت کے سر مبارک میں ایک عمیق غار ہو گیا تھا جس میں ایک چھوٹا دکھنی گولا خاصے طور پر آجاتا تھا، ہر چند اطباء مشہور کا علاج کیا

گیا کوئی فائدہ نہ ہوا۔ اُس زمانے میں دہلی کے شاہی طبیب حکیم علوی خاں کا تمام ہندوستان میں شہرہ ہو رہا تھا، پس حضرت کے والد ماجد نے حضرت کو دہلی بغرض معالجہ روانہ کیا، جب حکیم علوی خاں کو آپ کی آمد آمد کی خبر معلوم ہوئی وہ کئی کوس تک آپ کے استقبال کو آیا۔ بادشاہ دہلی نے بھی حضرت کا خیر مقدم نہایت حسن عقیدت سے کیا۔ شاہی محلوں میں آپ کو مقیم کرا کے اپنا مہمان بنایا، شاہی طبیب نے جب حضرت کو غور سے دیکھا ہاتھ جوڑ کر عرض کیا کہ ”اس بیماری کا علاج مجھ سے ہرگز نہ ہو سکے گا، اس کا علاج تو خود حضرت پیر برکات قدس سرہ العزیز ہی کریں گے، کیوں کہ یہ بیماری خدا کے عشق کی ہے۔“ دہلی سے رخصت ہوتے وقت بادشاہ دہلی کی طرف سے حضرت کو ایک معتد بہ رقم بطور نذر دی گئی۔ حکیم علوی خاں نے اُس وقت ایک قلمی بیاض نذر گزرائی اور عرض کیا کہ ”یہ میری تمام عمر کی کائنات ہے جو حضرت کی نذر کرتا ہوں، اس میں ہر ایک مرض کے ایسے ایسے نسخے لکھے ہیں جو تیر بہدف ہیں۔“

یہ بیاض اب تک کتب خانہ مارہرہ میں ہے اور ’کاشف الاستار شریف‘ میں حضرت سیدنا شاہ حمزہ صاحب قادری نے جو نسخے درج کیے ہیں وہ اسی بیاض کا انتخاب ہے۔ بعض نسخے اس بیاض کے ایسے بھی ہیں جو حضرت سید شاہ حمزہ صاحب قادری کی وصیت کے موافق کسی کو بتائے نہیں جاتے صرف مخصوص حضرات کو تعلیم کر دیے جاتے ہیں۔ منجملہ ایسے نسخے جات کے ایک نسخہ ’برکاتی تیل‘ کا ہے جس کے بتانے کی اجازت نہیں ہے۔ یہ نسخہ حضرت سید شاہ محمد اسماعیل حسن صاحب قادری برکاتی مارہروی نے اپنی مہربانی سے غریب متولی کو بھی تعلیم کر دیا ہے جو ہر وقت تیار رہتا ہے اور ہر صاحب ضرورت کو مل سکتا ہے۔

میں اس کتاب میں ’کاشف الاستار‘ کے وہ نسخے جن کے بتانے کی عام طور پر اجازت ہے خلق اللہ کے نفع کے لیے کسی موقع مناسب سے درج کروں گا، اس جگہ مجھے صرف حضرت سیدنا شاہ آل محمد صاحب کے حالات کشف و کرامات تحریر کرنا ہیں۔

[شادی اور پوتے کی بشارت]

حضرت شاہ صاحب موصوف کی شادی اپنے حقیقی چچا سید شاہ عظمت اللہ صاحب کی دختر نیک اختر کے ساتھ ہوئی۔ یہ بی بی حضرت اچھے صاحب کی ولادت کے وقت تک بقید حیات تھیں۔ آثار احمدی میں شیخ عنایت حسین صاحب تحریر فرماتے ہیں کہ حضرت پیر برکات صاحب

نے اپنی ان بھتیجی کو (جو اُن کے بڑے صاحبزادے کی بہوتھیں) ایک خرقة غوثیہ مرحمت فرمایا تھا اور ارشاد کیا تھا کہ:

جب تمہارے پوتا ہوگا اُس وقت ہم قبر میں ہوں گے، آل احمد اچھے میاں اُس کا نام رکھنا اور یہ غوثیہ خرقة امانتاً اپنے پاس رکھو، اُس کو پہنچا دینا وہ ہمارا مخصوص فرزند ہے۔

چنانچہ اچھے صاحب کی ولادت کے بعد وہ خرقة اُن سیدانی صاحبہ نے اُن کو پہنچا دیا۔ اچھے صاحب قدس سرہ کے حالات تو آگے چل کر بیان ہوں گے، ابھی مجھے حضرت سیدنا شاہ آل محمد کے حالات بہت کچھ بیان کرنا ہیں۔

[نواب صفدر جنگ کے لیے بددعا]

آپ کے زمانہ ولایت میں نواب منصور علی خان صفدر جنگ نے (جو ۱۱۵۰ھ [۱۷۳۷-۱۷۳۸ء] میں اودھ کی وزارت پر مامور ہوئے تھے) نواب فرخ آباد پر چڑھائی کی، اسی فوج کشی میں والی لکھنؤ کے کچھ فیل بان فیل لے کر مارہرہ میں آئے اور ایک درخت بیری کو جو قریب محلہ کنبہ کے تھا کاٹنا چاہا، اُس پر کنبہ صاحبان نے منع کیا، وہ نہ مانے آخر تکرار ہوئی اور نوبت مار پیٹ کی پہنچی۔ جب نواب صفدر جنگ کو اس واقعے کی اطلاع پہنچی وہ آگ بگولہ ہو گیا اور اُس نے اپنی فوج کو مارہرہ لوٹ لینے کا حکم دے دیا۔ اس لوٹ کا اثر پیرزادوں کی بستی تک بھی پہنچا۔ حضرت قدس سرہ کو نواب لکھنؤ کی اس حرکت پر جلال آ گیا۔ آپ نے نواب موصوف کے لیے بددعا کی۔

نواب نصرت علی خان والی لکھنؤ کے ایک مصاحب خاص تھے اور یہ نواب حضرت سید شاہ حمزہ صاحب کے سرالیوں کے رشتہ دار تھے، انہوں نے اس واقعے سے مطلع ہو کر نواب صفدر جنگ سے عرض کیا کہ ”آپ نے یہ کیا غضب کیا جو ایسے اولیائے کالمین کی بستی کو لوٹا دیا؟“ پھر نواب صفدر جنگ کی ایما سے یہ حضرت مارہرہ آئے اور سید شاہ حمزہ صاحب کے توسل سے حضرت قدس سرہ تک رسائی حاصل کی یہاں تک کہ خود حضرت شاہ حمزہ صاحب سے نواب صفدر جنگ کے قصور کی معافی کے لیے حضرت قدس سرہ سے سفارش کرائی گئی مگر حضرت کا جلال کسی طرح فرو نہ ہوا۔ آپ نے ارشاد فرمایا ”فقیر کا تیرکمان سے چھوٹ چکا ہے وہ ضرور نشانے پر پہنچے گا۔“ آخری نتیجہ اس بددعا کا یہ ہے کہ نواب صفدر جنگ بزمانہ ولایت حضرت سید شاہ حمزہ صاحب

قدس سرہ ۱۷۰ھ [۵۷-۱۷۵۶ء] میں فیض آباد کے قریب دریا کنارے ایک سپاہی کے گولے سے مارا گیا، اُس کی نعش کو مرزا بھجو پدر حکیم مرزا علی خان نے کر بلائے معلیٰ لے جا کر پشتِ روضہ مقدسہ دفن کیا۔

چودھری ریاض الدین احمد صاحب ریاض احمدی میں لکھتے ہیں کہ زمانہ ولایت حضرت شاہ حمزہ صاحب میں بھی نواب نصرت علی خان موصوف نے نواب صفدر جنگ کے معافی قصور کی کوشش کی، اُس وقت حضرت شاہ صاحب نے ارشاد کیا کہ ”وہ دوسرا موقع تھا کہ میں نے حضرت ابوی قدس سرہ سے سفارش کر دی تھی، لیکن انہوں نے قصور معاف نہ کیا تو پھر میں اب کس طرح اُس کے قصور کی معافی کر سکتا ہوں۔“

[نواب احمد خان کے حق میں دعائے خیر]

خیر یہ واقعہ تو حضرت کی بددعا کا تھا، اب حضرت کی دعا کا ایک واقعہ سنئے جو کاشف الاستار شریف میں لکھا ہے:

نواب محمد خان بنگلش والی فرخ آباد کے چھوٹے صاحبزادے احمد خاں صاحب جو نہایت حقیر الجبہ [کمزور] تھے اور جن کی علمی لیاقت بھی معمولی تھی، اُن کی جاگیر میں کاسخ تھا، اُس جاگیر کا انتظام انہوں نے اپنے ایک مصاحب خاص منشی اسرار اللہ کے سپرد کر رکھا تھا، صاحبزادہ صاحب کبھی کبھی خود بھی فرخ آباد سے اپنی جاگیر کو آتے تھے۔ ایک مرتبہ حضرت کا شہرہ سن کر مع اپنے مصاحب کے مارہرہ آئے اور شرف قدم بوسی حاصل کیا۔ حضرت نے نہایت مہربانی فرمائی کیوں کہ اُن کے باپ نواب محمد خان بنگلش بھی حضرت کے گھر سے سچی ارادت اور عقیدت رکھتے تھے۔ صاحبزادہ صاحب تو قدم بوسی کے بعد رخصت ہو گئے، لیکن منشی اسرار اللہ صاحب حضرت کے کمالات دیکھ کر فریفتہ ہو گئے اور ترک دنیا کر کے درویشی اختیار کی اور خانقاہ عالم پناہ کے خادموں میں داخل ہوئے۔ صاحبزادہ صاحب بھی کبھی کبھی باریاب خدمت حضور اقدس ہوتے رہتے تھے۔

ایک بار نواب احمد خان نے حضرت اقدس سے اپنی ترقی جاہ کے واسطے دعا چاہی۔ حضرت نے فرمایا ”تم تو ایک دن نواب کی مسند پر بیٹھو گے، اس سے زیادہ اور کیا جاہ و حشم چاہتے ہو؟“ یہ آداب بجالائے لیکن دل ہی دل میں متعجب تھے کہ میں سب بھائیوں میں چھوٹا اور کم لیاقت ہوں

اور والد ماجد بھی مجھ پر کم مہربان ہیں، بھلا میں کیوں کرنواب ہو سکوں گا؟ حضرت اقدس اس خطرے پر مطلع ہو گئے اور فرمایا ”انسان کچھ خیال کرتا ہے اور اللہ تعالیٰ کچھ کرتا ہے“، یہ فرما کر شاہ اسرار اللہ صاحب کو حکم دیا کہ تم ان کے ساتھ رہو اور ان کے حق میں دعا کیا کرو۔

اس واقعے کے تھوڑے دنوں کے بعد نواب محمد خان بنگلش والی فرخ آباد کا انتقال ہو گیا اور دستور خاندانی کے مطابق ان کے بڑے صاحبزادے قائم خان صاحب نواب فرخ آباد بنائے گئے۔ تب احمد خان نے حضور سے پھر عرض کیا، جواب ملا کہ ”یہ تمہاری نوابی کا پیش خیمہ ہے“، اسی زمانے میں نواب قائم خان اور نواب صفدر جنگ کے باہم اس لڑائی کی چھیڑ چھاڑ ہو گئی جس کا تذکرہ میں اوپر کر آیا ہوں۔ اس لڑائی میں نواب قائم خان زخمی ہوئے اور نواب احمد خان دہلی میں نظر بند کیے گئے، وہاں سے کچھ عرصے کے بعد رہائی ہوئی مگر اس وقت عارضہ فالج میں مبتلا تھے۔ اسی حالت میں حاضر حضور ہوئے اور شرف قدم بوسی حاصل کیا، آپ نے فرمایا ”اب وقت تمہارے نواب ہونے کا بہت قریب آچکا ہے“۔

اسی دوران میں نواب احمد خان بنگلش نے برکات نگر قصہ مارہرہ میں حضرت اقدس کے لیے ایک محل سرا اور ایک وسیع خانقاہ تعمیر کرائی، یہ خانقاہ وہی ہے جو اب سجادہ نشینی کا مکان کہلاتا ہے البتہ حضرت سیدنا شاہ آل برکات سترے صاحب قدس سرہ کے وصال کے بعد اس کی پہلی صورت و حالت میں کچھ تغیر و تبدل ہو گیا ہے۔ سترے میاں کے وصال کے بعد ان کے ہر سہ صاحبزادگان میں یہ مکان تین مساوی حصوں میں تقسیم ہو گیا۔ جانب صدر کے دو حصے حضرت سیدنا شاہ اولاد رسول صاحب اور حضرت سیدنا شاہ غلام محی الدین صاحب قدس سرہما کے حصے میں گئے۔ یہ دونوں حصے اس وقت تک یکجائی میں اور اس میں حضرت سیدنا شاہ محمد اسماعیل حسن صاحب قادری کی نشست ہے اور جانب پائیں کا ایک حصہ حضرت سیدنا شاہ آل رسول صاحب قدس سرہ کے حصے میں آیا جو اس وقت تک حضرت سیدنا شاہ محمد مہدی حسن صاحب مدظلہ قادری چشتی برکاتی (سجادہ نشین آستانہ عالیہ برکاتیہ) کے قبضے میں موجود ہے۔ قدیمی دروازہ اس خانقاہ کا پتھر کا ہے جو اب تک مہدی میاں صاحب مدظلہ کے حصے میں موجود ہے۔

حضرت ابوالبرکات سیدنا شاہ آل محمد صاحب قدس سرہ کا وصال ۱۶ رمضان ۱۱۶۳ھ [۱۷۵۱ء] کو بمقام مارہرہ ہوا۔ مزار پر انوار درگاہ عالیہ برکاتیہ میں زیارت گاہ خلأق ہے۔ آپ کے وصال

کے بعد نواب قائم خان اور نواب شجاع الدولہ جلال الدین بہادر سے (جو ۱۷۵۰ھ [۱۷۵۶-۵۷ء] میں عہدہ وزارت پر منجانب محمد عزیز الدین عالمگیر ثانی شاہِ دہلی مامور ہوا تھا) دوبارہ جنگ کی چھیڑ چھاڑ ہو گئی اور اس لڑائی میں کل اہل خاندان نواب بنگلش شہید ہو گئے۔ صرف نواب احمد خان باقی رہے، تب شاہِ دہلی نے انہیں کوخلعتِ نوابیت سے سرفراز فرمایا اور یہ نواب فرخ آباد تسلیم کیے گئے۔

[والی فرخ آباد کی جانب سے وقف اور نذر]

چوتھی جمادی الاول ۱۱۷۳ھ [۱۷۵۹ء] کے بعد جب کہ علی گوہر شاہ عالم بادشاہِ دہلی کی تختِ حکومت پر قابض ہو چکا اُس وقت نواب احمد خان بنگلش والی فرخ آباد نے بادشاہِ دہلی کے حضور میں مؤدبانہ درخواست کی کہ ”میں اپنی قدیمی جاگیر کے بارہ مواضعات مندرجہ ذیل کو بعرض نیاز درگاہِ عالیہ برکاتیہ وقف کرنا چاہتا ہوں“، شاہِ عالم بادشاہ نے (جو محمد شاہ کے قدم بہ قدم تھے اور اس گھر سے کمال عقیدت اور ارادت رکھتے تھے اور اپنے شہزادوں کو مع اپنے وزیر عماد الملک غازی الدین خاں کے مارہرہ بھیجا کرتے تھے) منظوری ان مواضعات کے وقف کی دے دی، تب یہ بارہ مواضعات ضلع ایٹہ کے حسب فرمان شاہِ عالم بادشاہِ دہلی ۱۱۷۵ھ [۱۷۶۱-۶۲ء] میں بذریعہ نواب احمد خان بنگلش والی فرخ آباد کے نیاز درگاہ کے لیے وقف ہوئے اور حضرت شاہ آل محمد صاحبِ قدس سرہ کے چھوٹے بھائی حضرت صاحبِ النجاتِ قدس سرہ اور حضرت شاہ آل محمد صاحب کے فرزند اکبر حضرت سید شاہ حمزہ صاحبِ قدس سرہ متولی وقف مقرر ہوئے۔

نام مواضعات کے یہ ہیں:

(۱) کوتینہ (۲) حیات پور (۳) فتح پور (۴) سند باولی (۵) رتن پور (۶) قاسم پور (۷) عبد اللہ پور (۸) رشید پور (۹) عمر پور بھوڑیا (۱۰) بنی نگر (۱۱) قاضی کھیڑہ (۱۲) لعل پور۔

اس کے علاوہ نواب احمد خان بنگلش نے فرخ آباد کا نواب ہونے کے بعد اپنی چچی ارادت اور عقیدت کا ایک اور ثبوت بھی پیش کیا اور وہ یہ کہ نواب موصوف نے ایک نقد نذرانہ سوارو پے روزانہ کے حساب سے ہمیشہ کے لیے اس آستانے کے سجادہ نشین سرکار کلاں کے لیے مقرر کیا۔ خدا کا شکر ہے کہ یہ رقم نواب موصوف کے زمانے سے اس وقت تک برابر سجادہ نشین سرکار کلاں کو وصول ہوتی رہی۔ جب فرخ آبادی سکھ رانج تھا تو سوارو پے روزانہ کے حساب سے چار سو پچاس

روپے سالانہ وصول ہوتے تھے۔ اب گورنمنٹ انگریزی کے سکے میں چار سو بیس روپے چار آنے سالانہ خزانہ ایٹھ سے وصول ہوتے ہیں۔

سنتا ہوں کہ حضرت سحرے میاں صاحب کے زمانے کے بعد اُن کے ہر سہ صاحبزادگان میں اس عطیے کی بابت یہ تصفیہ ہوا تھا کہ نصف روپیہ اس نذرانے کا مزارات کی چراغ افروزی میں یکجائی صرف ہوتا تھا اور بقیہ نصف حصہ مساوی تینوں صاحبزادوں میں تقسیم ہو جاتا تھا، اُس کا صرف اپنی اپنی رائے موافق تینوں صاحبزادے کرتے تھے۔ ۱۸۵۳ء [۷۰-۱۲۶۹ھ] میں جب کہ بحکم گورنمنٹ انتظام درگاہ کے لیے کمیٹی قائم ہوئی اس وقت سے سنا گیا ہے کہ یہ قرار پایا کہ عطیہ سرکار کلاں کے سجادہ نشینوں میں سے جس پر سرکار کلاں کے سب سجادہ نشین رضامند ہوں اُس کے نام سے خزانہ سرکاری سے وصول ہوا کرے اور بعد وصول کے جملہ سجادہ نشینان سرکار کلاں کی متفقہ رائے کے بموجب درگاہ کی چراغ افروزی میں صرف ہوا کرے۔ بالفعل سنا ہے کہ یہ رقم حضرت سیدنا شاہ محمد مہدی حسن صاحب مدظلہ سرکار کلاں کے ایک سجادہ نشین خزانے سے وصول کرتے ہیں۔ یہ دریافت نہ ہو سکا کہ اُس عطیے کا صرف وہ کس طریقے پر کرتے ہیں۔

[عرس کا شاہانہ لتکر]

مصنف 'کاشف الاستار' نے لکھا ہے کہ حضرت ابوی سیدنا شاہ آل محمد صاحب قدس سرہ ہمیشہ جو کی روٹی تناول فرماتے تھے اکثر دال کے ساتھ اور کبھی کبھی قلیے کے ساتھ۔ لیکن حضرت اپنے والد ماجد حضرت سیدنا شاہ برکت اللہ صاحب کے عرس میں قریب سو قسم کے کھانے تیار کرا کر حاضرین کو کھلاتے تھے۔

شاہ حمزہ صاحب 'کاشف الاستار' میں یہ بھی لکھتے ہیں کہ جب میں نے حضرت ابوی قدس سرہ کا عرس کرنا شروع کیا تو کچھ سالوں تک میں نے بھی کھانے کا یہی التزام رکھا، اُس کے بعد میں نے اس قاعدے میں ترمیم کی اور صرف پچیس قسم کا کھانا تیار کرانا قائم رکھا۔ حضرت نے اس عرس کی کیفیت لکھتے ہوئے تحریر کیا ہے کہ اس کثرت سے حاضرین ہوتے تھے کہ مارہرہ کے تمام مکانات اور باغات حاضرین سے بھر جاتے تھے۔ حضرت تحریر کرتے ہیں کہ جب کبھی اس عرس کے موقع پر انبہ [آم] یا انار کی فصل کا موقع ہوتا تھا تو عرس کے حاضرین کو یہ میوے بھی تقسیم کیے جاتے تھے۔ ایک مرتبہ کے عرس کی نسبت حضرت فرماتے ہیں کہ ایک لاکھ چونتیس ہزار انبہ [آم]

تقسیم ہوئے تھے، فی کس ایک انبہ [آم] اور ایک انار دیا گیا تھا۔

’کاشف الاستار‘ میں یہ بھی لکھا ہے کہ حضرت ابوی قدس سرہ کو مرکب ادویات کے تیار کرنے کا بہت شوق تھا، ان میں اکثر وہ نسخے تھے جو حکیم علوی خان سے پہنچے تھے۔ حضرت ان ادویات کو مخلوق خدا کو مفت تقسیم کرتے تھے جو دعا اور دوا دونوں کا کام دیتی تھیں۔

[ایک کرامت]

ایک واقعہ کاشف الاستار میں درج کیا ہے کہ ایک صاحب حضرت ابوی قدس سرہ کی خدمت میں حاضر ہوئے اور عرض کیا کہ ”محمد غوث کنبوہ مرید خوش عقیدت حضرت صاحب البرکات کی حالت اس وقت خراب ہے، نزع شروع ہو گئی ہے، میں ان کے گھر والوں کو روتا چھوڑ آیا ہوں“، آپ نے ارشاد فرمایا ”ایک دم ہزار امید، ان کے گھر والوں کو ایسا ناامید نہ ہونا چاہیے“ یہ کہہ کر تین گولیاں حضرت نے دیں اور کہا ”ان کو گلاب میں گھس کر بیمار کے حلق میں ڈالو“۔ چنانچہ انہوں نے واپس جا کر ایسا ہی کیا۔ گولیوں کا حلق سے اترتا تھا کہ بیمار کے بدن میں روح آگئی، آنکھیں کھول دیں، بھوک معلوم ہوئی، اٹھ کر کھانا کھایا، تندرستی حاصل ہوئی اور پھر کئی سال تک زندہ رہے۔ ان گولیوں کا نام ’حب جواہر‘ ہے، اس کا نسخہ میں آئندہ اس کتاب میں کسی موقع سے درج کروں گا۔

[اولادِ امجاد]

وصال کے وقت آپ نے دو صاحبزادے چھوڑے۔

بڑے: قطب الکاملین حضرت سید شاہ حمزہ صاحب قادری برکاتی قدس سرہ، جن کی اولاد اس وقت تک بفضلہ موجود ہے اور جن کے حالات اس کتاب میں مفصل درج کیے گئے ہیں، ان کا عقد حضرت سید شاہ محمد محسن صاحب بلگرامی کی دختر سے ہوا۔

چھوٹے: حضرت سید شاہ حقانی صاحب قدس سرہ جو ۱۱۴۴ھ [۱۷۳۱-۳۲ء] میں پیدا ہوئے اور ۱۷۱۷ھ [۱۷۹۶ء] کو بمقام مارہرہ لاؤد فوت ہوئے۔ آستانہ برکاتیہ کے احاطے میں بجانب شمال و شرق کے گوشے پر ایک علیحدہ قبے میں مزار ہے۔ تمام عمر حضرت نے شادی نہیں کی۔

☆☆☆

[اسد العارفین حضرت سید شاہ حمزہ عینی مارہروی]

حضرت سیدنا شاہ حمزہ صاحب قادری کے حالات و کشف و کرامات سے کئی ایک ضخیم کتابیں مملو ہیں۔ میں اس موقع پر حضرت کے کچھ مختصر حالات 'گلشن ابرار' (مصنفہ شیخ ریاض الدین احمد صاحب) سے اخذ کر کے بیان کرتا ہوں۔

آپ چودہ ربیع الثانی ۱۱۳۱ھ [۱۷۱۹ء] کو بمقام مارہرہ پیدا ہوئے، تعلیم ظاہری و باطنی اپنے والد ماجد سے پائی۔

[تسخیر قلوب]

حضور اقدس کو اللہ تعالیٰ نے قلوب انسانی پر ایسا اختیار دیا تھا کہ کیسا ہی بد مذہب حضرت کی خدمت میں حاضر ہوتا ممکن نہ تھا کہ تائب نہ ہوتا۔ ہزار ہا انسان آپ کی ادنیٰ توجہ سے بلکہ آپ کے غلاموں کی ادنیٰ توجہ سے ہدایت کے راستے پر آگئے۔ ماہیت کے بدل دینے کی قوت بھی اللہ تعالیٰ نے خاص طور پر حضرت کو عطا فرمائی تھی۔ صد ہا واقعات 'گلشن ابرار' میں ایسے ہیں کہ حضرت نے کافر سے مسلمان، فاسق سے عابد، پیر سے جوان بنائے، مٹی کو سونا کر دیا۔

حضور اقدس کو بیروں سے بہت زیادہ رغبت تھی۔ مارہرہ میں اچھے اچھے نفیس نفیس بیروں کے درخت لگوائے تھے، آنے جانے والوں کو یہ بیر بطور تحفہ دیے جاتے تھے۔

[عالم رویا میں زیارت نبوی]

ایک مرتبہ عالم رویا میں مشرف بہ زیارت نبوی ہوئے۔ حضرت محمد ﷺ نے ارشاد فرمایا کہ:

صاحبزادے! تم نے بیروں کے اچھے اچھے درخت لگائے ہیں اور ہر ایک کی تواضع کرتے ہو لیکن ہم کو کبھی ایک بیر بھی نہیں کھلاتے۔

حضرت شاہ صاحب قدس سرہ نے صبح ہوتے ہی ایک محفل مولود شریف منعقد کی اور اس میں حاضرین کو عمدہ عمدہ بیر تقسیم کرائے۔

[عظیم الشان کتب خانہ اور تصنیف و تالیف]

کہتے ہیں کہ حضرت کے کتب خانے میں قریب قریب سولہ ہزار کتب متفرق علوم و فنون کی تھیں۔ حضرت نے بالاستیعاب اول سے آخر تک ان سب کو دیکھا اور ہر ایک کی بابت جو نتیجہ اخذ فرمایا وہ اپنے دست و قلم سے اس پر تحریر کیا۔ علاوہ اس کے صد ہا کتابیں ضخیم ضخیم اپنے دست و قلم

سے کتابت فرمائیں، خود بھی صدہا کتب تالیف اور تصنیف کیں اور ان کے نسخے مکرر سہ کرر کتابت فرمائے اور معتقدین کو تقسیم کیے۔ 'کاشف الاستار'، 'فص الکلمات'، 'اسرار خاندانی' آپ ہی کی تصنیف اور تالیف ہیں۔

نثر کے علاوہ نظم سے بھی دلچسپی رکھتے تھے۔ اردو اور فارسی دونوں زبانوں میں حضرت شاہ صاحب قدس سرہ کا منظومہ کلام موجود ہے۔ ایک قصیدہ گہر بار اردو زبان میں حضرت کا مصنفہ میری نظر سے بھی گذرا ہے جس میں مقامات تصوف کو بہ تشبیب باغ و بہار نظم کیا ہے۔

[غوث اعظم بمن بے سرو ساماں مددے]

اس موقع پر حضرت شاہ صاحب قدس سرہ کی ایک فارسی کی مشہور غزل بھی تیر کا سن لیجئے:

غزل

قبلہ جاں مددے کعبہ ایماں مددے	غوث اعظم بمن بے سرو ساماں مددے
مہبط فیض ابد واقف پنہاں مددے	منظہر سر ازل گوشہ چشم کرے
اے بہار کرم گلشن امکاں مددے	گشتہ ام برگ خزاں دیدہ آشوب جہاں
لشکر مور فرستد بہ سلیمان مددے	گر شکوہت بسر عجز نوازی آید
مددے اے سرو کردہ پا کاں مددے	نہ بود در دو جہاں جز تو مددگار مرا
صبح رحمت کرے مہر درخشاں مددے	ذره ام چند طپد در شب ظلمت بے نور
ناقہ ام را نبود جز تو حدیخواں مددے	آہ از قافلہ اہل دلاں بز دورم
از تو داریم طمع یا شہ جیلاں مددے	ما گدائیم تو سلطانِ دو عالم ہستی
دیدہ ام راچہ کند کحل صفاہاں مددے	خاک بغداد بود سرمہ بینائی من
ساتی میکدہ عالم عرفاں مددے	ہستے کن بمن اے بادہ کش بزم حضور
مشعل تیرگی شام غریباں مددے	وطن آوارہ مقصود ز بخت سہم
گل روئے سید عالم امکاں مددے	بلبل مدح سرائے تو ام اے رشک بہار

انتظار کرم تست من عینی را

اے خدا جو و خدا بین و خدا داں مددے

حضرت شاہ حمزہ صاحب قدس سرہ عینی تخلص فرماتے تھے۔ بارہا حضرت قدس سرہ کو چشم سر

سے زیارت حضرت غوث پاک قدس سرہ اور حضرت خواجہ بند الولی کی ہوئی ہے اور یہ وہ غزل ہے جس کو حضرت مصنف قدس روح نے خود حضرت غوث پاک کے حضور میں اپنی زبان اقدس سے سنائی ہے اور حضرت بڑے پیر صاحب قدس سرہ العزیز نے اس غزل کو نہایت پسند کر کے مکرر سر کر مصنف ممدوح سے پڑھوایا ہے۔ یہ غزل نہایت مشہور اور مقبول اور عام پسند ہے اور کیوں نہ ہو جب ایک ولی کامل اور خدا کے خاص اور برگزیدہ بندے کی تصنیف سے ہے اور خود حضرت غوث پاک کی حضوری میں پڑھی گئی ہے۔

[مشہور منقبت اور اکرام اللہ محشر بدایونی]

مگر واہ ری جرات اور مردانگی اور دلیری کہ گیارہویں صدی کے ایک بدایونی شیخ صاحب میاں اکرام اللہ محشر ابن شیخ غلام مصطفیٰ صاحب نے اس غزل کو اپنی مؤلفہ اور مرتبہ کتاب 'روضۃ الصفا' میں (جو ۱۱۵۲ھ [۳۰-۱۷۳۹ء] کی تالیف ہے) لفظاً لفظاً نقل کر کے اپنے نام سے منسوب کر لیا اور مقطع کا شعر یوں درج کیا:

انتظار کرم تست بہ محشر مارا
اے خدا جو خدا بین و خدا داں مددے
غالباً انہوں نے خیال کیا کہ اس غزل کو اپنے نام سے منسوب کرنے سے اپنی شاعری کی خاص شہرت ہو جائے گی اور کسی کو کانوں کان خبر بھی نہ ہوگی، چنانچہ ان کے اس خیال کو کسی قدر کامیابی بھی ہوئی کہ ان سے مرتے دم تک کسی نے یہ بھی نہ پوچھا کہ شیخ صاحب آپ کے منہ میں گئے دانت ہیں؟ اس پر طرہ یہ ہوا کہ مولوی علی بخش خاں صاحب مرحوم سب جج رئیس بدایوں متخلص بہ شرر اور مکرمی شیخ سلیم اللہ صاحب سلیم بدایونی نے اس غزل کی جو تضمین کی تو ان صاحبوں نے بھی اس غزل کو میاں محشر مرحوم ہی سے منسوب کیا۔ اس موقع پر ہر دو حضرات کی تضمین بھی سن لیجیے۔

[اردو تضمین از شرر بدایونی]

شرر فرماتے ہیں:

سخت مایوس ہوں میں یا شہ جیلاں مددے
ابر نیسان کرم چشمہ احساں مددے
زار و بیمار ہوں اے خاصہ یزداں مددے
غوث الاعظم بمن بے سرو ساماں مددے

قبلہ دیں مددے کعبہ ایماں مددے

فیض سے تیرے ہو محتاج کو عیش سرد
گر شکوہت بسر عجز نوازی آید
سلیمان مددے

کیا کہوں شامت اعمال کا اپنے عالم
وطن آوارہ مقصود زِ بخت سہم
غریباں مددے

غنچہ دل نہ ہوا باغ جہاں میں خنداں
گشتہ ام برگ خزاں دیدہ آشوب جہاں
احساں مددے

خواب غفلت میں پڑے رہ گئے شامت زدہ ہم
آہ از قافلہ اہل دلاں بس دورم
حدیخواں مددے

بادۂ ذوق میں ہر ایک ہے مست و مخمور
ہمتے گن بھن اے بادہ کش بزم حضور
عرفاں مددے

غوث الاعظم مجھے کافی ہے وسیلہ تیرا
انتظار کرم تست بہ محشر مارا
خدا جو و خدا بن و خدا داں مددے

تو وہ شاہنہ کونین ہے مقبول احد
بخش دے ذرہ ناچیز کو رتبہ بے حد
مور فرستد بہ

دل پہ کیا شدت افکار ہے اور کثرت غم
چرخ گرداں کی طرح رہتی ہے گردش ہردم
مشعل تیرگی شام

کوئی ثمرہ چمن دہر سے پایا نہ یہاں
نذر ہے برق حوادث کی مرا خرمین جاں
بہار کرم گلشن

ہم سفر منزل مقصود کو پہنچے باہم
اب صدا مثل جرس کرتا ہوں تنہا ہردم
ناقہ ام را نبود جز تو

کیا تری بزم میں ہے نشہ عرفاں کا سرور
میں تک طرف رہا جاتا ہوں اس فیض سے دور
ساقی میکدہ عالم

کیوں شرر کو ہو بھلا دغدغہ روزِ جزا
سلسلے میں ترے داخل ہوں مجھے فکر ہے کیا
عالم

[قاری تفسیر از سلیم اللہ سلیم بدایونی]

سلیم صاحب (سبیل کوثر، مطبوعہ کٹوریہ پریس، بدایوں میں) فرماتے ہیں:

جانم آشفست ز غم یا شہ جیلاں مددے
گشتہ ام از مرض جسم پریشاں مددے
راحت جان و دل شاہ شہیداں مددے
غوث الاعظم بھن بے سرو ساماں مددے

قبلہ دیں مددے کعبہ ایماں مددے

خاصہ درگہ یزدانِ دو عالم ہستی
عیسی درد مریضانِ دو عالم ہستی

تاج بخش سر شاہان دو عالم ہستی ما گدائیم تو سلطان دو عالم ہستی

از تو داریم طمع یا شہ جیلاں مددے

ما مر یضیم تو درمان دو عالم ہستی ما ذلیلیم تو ذیشان دو عالم ہستی

ما فقیریم تو خاقان دو عالم ہستی ما گدائیم تو سلطان دو عالم ہستی

از تو داریم طمع یا شہ جیلاں مددے

ہمہ شب من الم اندود زِ بخت سہم گہ پریشان..... زِ بخت سہم

راہ گم کردہ بہبود زِ بخت سہم وطن آوارہ مقصود زِ بخت سہم

مشعل تیرگی شام غریباں مددے

جلسہ عیش کن حلقہ ماتم ہستی دافع کلفت و رنج و الم و غم ہستی

فخر اسکندر و دارا و کئے و جم ہستی ما گدائیم تو سلطان دو عالم ہستی

از تو داریم طمع یا شہ جیلاں مددے

قلب من آتش غم گشت برنگ گلنار سینہ من شدہ از سوز دروں رشک چنار

خوردہ ام از ستم چرخ گل داغ ہزار بلبل مدح سرائے تو ام اے رشک بہار

گل روئے سبد گلشن امکاں مددے

مخزن راز احد گوشہ چشم کرے نور عین اب و جد گوشہ چشم کرے

خازن گنج صد گوشہ چشم کرے مہبط فیض ابد گوشہ چشم کرے

مظہر سر ازل واقف پنہاں مددے

می دہد صور سرافیل بمیدان جزا محو فریاد ہمہ خلق خدا پیش خدا

دم بدم مثل سلیم جگر افکار شہا انتظار کرم تست بہ محشر مارا

اے خدا جو و خدا بین و خداداں مددے

[اردو تضمین از سلیم اللہ سلیم بدایونی]

منشی سلیم اللہ صاحب سلیم کی دوسری تضمین مندرجہ کتاب 'سبیل کوثر'۔

میں ہوں قلاش بہت یا شہ جیلاں مددے مفلس و زار ہوں اے خاصہ یزداں مددے

دست افلاس سے ہوں سخت پریشاں مددے غوث الاعظم بمن بے سرو ساماں مددے

قبلہ دیں مددے کعبہ ایماں مددے

نہر کی طرح سے بہتی ہے یہ چشم گریاں
متحیر ہوں کھڑا میں صفت سرو رواں
ناموافق ہے طبیعت کی ہوائے دوراں
گشتہ ام برگ خزاں دیدہ آشوب جہاں

اے بہار کرم گلشن احساں مددے

وادی حرص و ہوا میں جوازل سے ہے قدم
جز ہوس کوئی نہ رہبر ہے نہ میرا ہدم
جس نالہ شب گیر ہے نالاں پیہم
آہ از قافلہ اہل دلاں بس دورم

ناقہ ام را نبود جز تو حدیخواں مددے

ہو دے کہسار کو چھپنے میں پرکاہ میں کد
زیر فرماں رہیں انسان کے جن تا بہ ابد
پٹے اک دم میں کریں جا کے صف پیل کو رد
گر شکوہت بسر عجز نوازی آید

لشکر مور فرستد بہ سلیمان مددے

ہوں شراب الم و رنج و محن سے مخمور
قلت عیش مری بزم میں ہے غم کا وفور
سنگ اندوہ سے ہے شیشہ دل چکنا چور
ہمتے کن بمن اے بادۂ کش بزم حضور

ساقی میکدہ عالم عرفاں مددے

اس کے صحرا میں تجلی نے کیا ہے مسکن
سر بر نور سے پرنور ہے اس کا دامن
کیوں نہ ہو اس سے مری چشم بصارت روشن
خاک بغداد بود سرمہ بینائی من

دیدہ ام راچہ کند کحل صفاہاں مددے

عرض کرتا ہے سلیم جگر افکار شہا
کوئی بھی میرا زمانے میں نہیں تیرے سوا
ہر طرف کھول کے جب آنکھ کو نہیں نے دیکھا
نہ بود در دو جہاں جز تو مدد گار مرا

مددے اے سر و سرکردہ پا کاں مددے

خوف عصیاں سے دل زار ہے پارا پارا
کچھ نہیں پیش خدا عذر گنہ کا یارا
چاہیے تاج سکندر کا نہ تخت دارا
انتظار کرم تست بہ محشر مارا

اے خدا جو و خدا بین و خدا داں مددے

غرض کہ اس وقت تک محشر مرحوم کے زمانے کو خدا جھوٹ نہ بلوائے کچھ کم زیادہ ڈیڑھ سو برس
ہوئے ہوں گے کہ شائقین کلام اس غزل کو محشر ہی کی تصنیف سمجھتے رہے، لیکن کسی نے سچ کہا ہے:

چھپتی نہیں ہے بات بناوٹ کی بال بھر

کھل جاتی ہے اخیر کو رنگت خضاب کی

آخر مارہرہ کے کتب خانے میں پہنچ کر یہ راز کھلا جس وقت نیاز متولی نے مارہرہ کے کتب خانے میں حضرت سیدنا شاہ حمزہ صاحب قادری برکاتی قدس روحہ کی تصنیفات میں خود انہیں کے دست و قلم کی لکھی ہوئی یہ غزل دیکھی اور اُس کے مقطع کو پڑھا جس میں فرماتے ہیں:

انتظار کرم تست من عینی را

اے خدا جو و خدا بین و خدا داں مددے

اس وقت اپنے پیر و مرشد ہادی برحق حضرت سیدنا شاہ محمد اسماعیل حسن صاحب قادری برکاتی (سجادہ نشین درگاہ عالیہ مارہرہ مقدسہ مدظلہ العالی) سے عرض کیا کہ ”یہ غزل میاں محشر بدایونی نے اپنے نام سے منسوب کر لی ہے“، انہوں نے فرمایا کہ ”جو شبہ اس وقت تم کو ہوا ہے یہی شبہ اس غزل کی نسبت میرے اُستاذ حضرت مولانا تاج الفحول مولوی محمد عبدالقادر صاحب فقیر قادری بدایونی نور اللہ مرقدہ کو ہوا تھا، جس وقت میں نے اُن کو بڑے دادا صاحب قدس سرہ العزیز کی یہ تحریر دکھائی تب اُن کا شک رفع ہوا۔

اُس کے بعد مجھے اپنے دوست مولوی عطا احمد صاحب فرشوری بدایونی سے معلوم ہوا کہ حضرت بڑے میاں صاحب سیدنا شاہ ابوالحسین احمد نوری قدس سرہ العزیز کی مجلس میں بھی ایک مرتبہ اس غزل کا تذکرہ آ گیا تھا، اُس وقت حضرت صاحب موصوف نے بھی یہ فرمایا تھا کہ یہ غزل ہمارے بڑے دادا صاحب سیدنا شاہ حمزہ صاحب قدس سرہ العزیز کی تصنیف سے ہے اور نہایت مقبول ہے۔ جب کسی کو کوئی سخت مشکل پیش آوے اس غزل کو ورد کرے، ان شاء اللہ وہ مصیبت رفع ہو جائے۔“ اس عمل کا تجربہ نیاز متولی کو بھی ہوا ہے۔

[حضرت سیدنا شاہ حمزہ کی ایک غزل کے دو شعر]

اب حضرت سیدنا شاہ حمزہ صاحب قادری برکاتی مارہروی کی ایک دوسری غزل کے دو شعر اور یاد آ گئے ہیں وہ بھی سن لیجیے۔ یہ اشعار اُس غزل کے ہیں جس کو خود شاہ صاحب قدس روحہ نے اپنے وصیت نامے میں بھی درج کیا ہے اور یہ وصیت نامہ حضرت کے دست و قلم کا لکھا ہوا اس وقت مارہرہ کے کتب خانے میں موجود ہے۔ لیکن سوائے فرزند ان امین کے کسی کو اُس کی زیارت

نہیں کرائی جاتی۔ اس غزل کی شرح بھی مولانا مولوی عبدالہادی صاحب خلیفہ حضرت سیدنا شاہ آل محمد صاحب قادری برکاتی مارہروی نے تصوف میں بڑی دھوم دھام کی لکھی ہے۔ اُس غزل کے دو شعر حسب ذیل ہیں:

وقت آں آمد کہ عزم لامکاں برپا کنم ایں جہان و آں جہاں رادرہم و شیدا کنم
 وقت آں آمد کہ از یاران تن باشم جدا با رفیقان علی آہنگ آں صحرا کنم
 غرض کہ حضرت اقدس کی تصنیف و تالیف بے حد ہیں، سب سے قطع نظر کر کے جب میں حضرت کی اُس کتابت کو دیکھتا ہوں جو اس وقت حضرت مرشدی سید شاہ محمد اسماعیل حسن صاحب قادری برکاتی حمزائی کے کتب خانے میں ہے تو وہ بھی اس قدر ہے کہ شاید دو کاتب تیز قلم اگر دن رات کتابت کریں تب بھی اس قدر کتابت نہ کر سکیں۔

[سیادت کی تصدیق]

اب ایک واقعہ حضرت کی سیادت کی صداقت کا سنئے:

ایک دن حضرت شاہ صاحب قدس سرہ علامہ دولت آبادی کی مناقب السادات ملاحظہ فرما رہے تھے اُس میں تحریر ہے کہ سید جس کا نسب بی بی فاطمہ سلام اللہ علیہا کے واسطے سے حضور سرور عالم ﷺ تک پہنچتا ہے وہ ناجی ہے۔ اس وقت حضرت کو یہ خیال پیدا ہوا کہ نسب ظنی ہے، نہ معلوم میرا نسب وہاں تک پہنچا ہے یا نہیں؟ یہ خطرہ اس قدر محیط ہوا کہ باقی تمام دن بلکہ نصف رات تک رہا۔ بعد نماز تہجد عالم بیداری میں حضرت شاہ صاحب قدس سرہ نے دیکھا کہ جس حجرے میں میں ہوں اُس حجرے کی چوکھٹ پکڑے ایک مرد اور ایک بی بی کھڑی ہیں، شاہ صاحب قدس سرہ متعجب ہوئے تب اُن بزرگ نے فرمایا:

کیوں متحیر ہوتے ہو؟ ہم تمہارے دادا علی مرتضیٰ اور یہ تمہاری دادی بی بی فاطمہ

رضی اللہ عنہا ہیں اور تم ہمارے فرزند خاص ہو اور ہمارے ساتھ جنت میں

ہو گے۔

یہ فرما کر وہ دونوں غائب ہو گئے اور شاہ صاحب قدس سرہ کا وہ خطرہ رفع ہوا۔

[علوم مرتبت]

اب دوسرا واقعہ حضرت کے علوم مراتب کا سنئے۔ گلشن ابرار اور آثار احمدی میں درج ہے کہ:

ایک پشاوری باکمال درویش نے حضرت قدس سرہ کو ایک درود نذر کیا تھا، حضرت نے اُسے پسند فرما کر رکھ لیا۔ اسی شب کو عالم واقعہ میں مشرف بہ زیارت نبوی ﷺ ہوئے۔ حضرت نبی کریم ﷺ نے ارشاد فرمایا کہ ”صاحبزادے! اٹھو اور درود شریف پڑھو“، حضرت قدس سرہ اسی وقت بیدار ہوئے، غسل فرمایا عطر ملا، بخور وغیرہ روشن کر کے اسی درود کو ورد کیا۔ ہنوز درود شریف ختم نہ کیا تھا کہ جمال جہاں آرائے نبوی ﷺ نصیب ہوا اور حضرت سیدنا شاہ حمزہ صاحب قدس سرہ نے چشم سر سے زیارت حضور رسالت مآب کی کی۔ اُس وقت حضرت شاہ صاحب قدس سرہ استادہ ہو گئے اور بقیہ اعداد درود شریف کے تمام کیے۔ بعد درود شریف تمام ہونے کے بھی حضرت ﷺ اس قدر وقت تک حضرت شاہ صاحب قدس سرہ کے پاس رہے کہ شاہ صاحب نے دس شعر بھی منا۔ ب وقت تصنیف کر کے حضرت کو سنائے۔ حضور ﷺ نے اُن اشعار کو بہت پسند کیا اور تمام دین و دنیا کی نعمتوں سے حضرت شاہ صاحب قدس سرہ کو مالا مال کر کے حضرت نبی کریم علیہ التحیات والتسلیم تشریف لے گئے۔

[مخصوص اسرار خاندانی]

وہ مؤثر درود شریف مع اُن اشعار کے اسی اثر کے ساتھ مارہرہ مقدسہ میں حضرت مرشدی سید شاہ محمد مہدی حسن صاحب مدظلہ و حضرت مرشدی حاجی سید شاہ محمد اسماعیل حسن صاحب مدظلہ سجادہ نشینان درگاہ عالیہ برکاتیہ کے دعا خانوں میں اس وقت تک موجود ہے اور حضرت شاہ صاحب قدس روحہ کی وصیت کے بموجب سوائے فرزند ان امین کے کسی کو تعلیم نہیں کیا جاتا ہے۔ گویا درود شریف اسرار خاندانی میں ہے اس کے سوا اور بھی بہت سے اسرار خاندانی ہیں جو کسی مرید یا متوسل کو تعلیم نہیں کیے جاتے ہیں، صرف فرزند ان امین ہی اُس کے مستحق سمجھے گئے ہیں، ایسے تمام اسرار حضرت شاہ صاحب قدس سرہ نے ایک کتاب میں تحریر کر دیے ہیں جو اسرار خاندانی کے نام سے موسوم ہے اور نہایت محفوظ طریقے سے فرزند ان امین کے پاس رہتی ہے۔

[حضرت شاہ مدار کا خصوصی عطیہ]

ایک مرتبہ حضرت سیدنا شاہ حمزہ صاحب قدس سرہ نے ۱۱۵۶ھ [۱۷۴۳-۴۴ء] میں اپنے وطن بلگرام کو جانے کا قصد کیا، حضرت کے والد ماجد سیدنا شاہ ابوالبرکات آل محمد صاحب قدس سرہ نے حکم دیا کہ ”مکن پور میں حضرت بدیع الدین شاہ مدار قدس سرہ کی فاتحہ پڑھتے ہوئے جانا“۔

تب حضرت شاہ صاحب قدس سرہ والد ماجد کے ارشاد کے بموجب مکن پور میں حضرت مدار صاحب قدس سرہ کے مزار مقدس پر حاضر ہوئے، اُس وقت حضرت مدار صاحب مزار مقدس سے باہر تشریف لائے اور دعائے بشمخ اپنی زبان مبارک سے حضرت شاہ صاحب مارہروی کو تعلیم فرمائی۔

یہ دعا نہایت مؤثر ہے اور مارہرہ مقدسہ میں سجادہ نشینان صاحبان کے دعا خانوں میں اس وقت تک موجود ہے۔

[نواب آصف الدولہ کی مارہرہ شریف حاضری]

۱۱۸۸ھ [۱۷۷۳-۷۵ء] میں جب بچہ عالی گوہر شاہ عالم بادشاہ دہلی خلف عالمگیر ثانی نواب آصف الدولہ بہادر لکھنؤ کی وزارت پر مامور ہوئے تب انہوں نے اطراف لکھنؤ میں حضرت شاہ صاحب مارہروی قدس سرہ کے تصرفات اور کمالات سنے اور شاہ دہلی اور نواب فرخ آباد کو اس گھرانے کا معتقد دیکھا تو ان کو بھی قدم بوسی کا شوق پیدا ہوا اور ابتداءً انہوں نے اپنے ایک مصاحب خاص خواجہ الماس علی خان کو مارہرہ بھیجا اور اجازت حاضری کی چاہی۔ شاہ صاحب قدس سرہ نے اس شعر کے ہم مضمون جواب دیا:

ہمارے خانہ ویراں میں جب چاہو چلے آؤ

فقیروں کا سا تکیہ ہے نہ یاں در ہے نہ درباں ہے

حضرت قدس سرہ نے اپنی عادت کے موافق خواجہ صاحب کی بیروں سے مدارات کی اور قسم قسم کے بیراں کے تواضع کیے۔ ایک قسم کے بیروں کو انہوں نے پسند کر کے حضرت سے اُس کے تحم طلب کیے، حضرت نے وہ تحم بھی عنایت فرمائے۔ خواجہ صاحب کے وہ پسندیدہ بیر خواجہ صاحب کے نام کے ساتھ ایسے منسوب ہوئے کہ آج تک مارہرہ میں اُن کی نسل ”الماس پسند بیر“ کہلاتی ہے۔

قصہ مختصر خواجہ صاحب نے لکھنؤ پہنچ کر نواب صاحب سے حضرت کے کشف و کمالات کی تعریف کی، تب نواب آصف الدولہ بہادر مارہرہ حاضر ہوئے اور قدم بوس ہو کر دینی برکات حاصل کیں۔ حضور والا نے کمال مہربانی فرمائی اور نواب صاحب موصوف کو اُس مہرہ سنگ کی زیارت کرائی جو حضرت مرتضوی کی ایک کرامت کا نمونہ ہے اور تبرکات مارہرہ میں اس وقت تک

موجود ہے۔ نواب صاحب نے اُس وقت یہ آرزو ظاہر کی کہ ”اگر حضور مناسب خیال کریں تو اس مہرہ سنگ کی خدمت اس خادم کے سپرد کی جاوے اور اس کی بابت جو کچھ ارشاد عالی ہو غلام اُس کی بجا آوری کو حاضر ہے۔“ حضور نے فرمایا ”یہ ہمارے اسلاف کی یادگار ہے پھر بھلا یہ کیوں کر ممکن ہے کہ ہم اپنے اسلاف کی ایک یادگار آپ کو دے دیں۔“ اس وقت نواب صاحب مدوح کے ہاتھ میں ایک نہایت نفیس بٹوہ تھا، وہ بٹوہ انہوں نے حضرت شاہ صاحب قدس سرہ کی نذر کیا اور عرض کیا کہ حضور میری خواہش ہے کہ یہ مہرہ سنگ اس بٹوے میں رہا کرے اور اس طرح میں اس کی خدمت میں شریک کر لیا جاؤں۔ حضور اقدس نے یہ درخواست نواب صاحب کی منظور فرمائی چنانچہ اس وقت تک وہ مہرہ سنگ نواب آصف الدولہ بہادر کے اُسی بٹوے میں رہتا ہے۔

[نواب آصف الدولہ کی جانب سے وقف]

غرض کہ نواب موصوف اس قدم بوسی کے بعد مارہرہ سے لکھنؤ کو نہایت محظوظ واپس گئے، لکھنؤ واپس پہنچ کر نواب صاحب موصوف نے شاہ عالم بادشاہ دہلی کے حضور میں تحریک کی کہ:

(۱) حمزہ نگر بیسوڑہ پرگنہ بلرام (۲) رسول پور رحمت مور پرگنہ بلرام (۳) واحد پور پرگنہ بلرام (۴) صورت پور پرگنہ مارہرہ (۵) اسلام پور پبلی پرگنہ مارہرہ۔ یہ پانچ مواضع درگاہ عالیہ برکاتیہ کے لیے وقف کر دیے جائیں۔ اس کی منظوری ۱۱۹۸ھ [۸۴-۸۳ء] میں بادشاہ کے حضور سے ہو گئی، پس یہ مواضع بغرض آستانہ عالیہ برکاتیہ وقف کیے گئے اور حضرت سید شاہ حمزہ صاحب قدس سرہ کے خلف اکبر سیدنا شاہ آل احمد اچھے میاں صاحب قدس سرہ اس جائداد کے متولی قرار پائے۔ اس کے بعد شاہ عالم بادشاہ کے حضور سے اس آستانے کے اوقاف میں پانچ مواضع مندرجہ ذیل کا اور اضافہ کیا گیا:

(۱) سلخ پور پرگنہ مارہرہ (۲) ترور پور پرگنہ مارہرہ (۳) تار پور پرگنہ بلرام (۴) نگلہ کیا پرگنہ مارہرہ (۵) تار پور پرگنہ مارہرہ۔

ان مواضع کی تولیت سرکار خرد مارہرہ کے صاحبزادگان کو اس طرح سپرد ہوئی کہ نمبر ۱، ۲، ۳ کے متولی حضرت شاہ سوندھا صاحب خلف اصغر حضرت صاحب النجات قدس سرہ اور نمبر ۴ کے متولی حضرت شاہ بھکاری صاحب (نبیرہ حضرت صاحب النجات قدس سرہ) اور نمبر ۵ کے متولی صاحبزادہ سید علی رضا صاحب مقرر ہوئے۔ ان حضرات کے یکے بعد دیگرے ان کی اولاد متولی

ہوتی رہی۔ اب سنتا ہوں کہ بعض صاحبزادگان سرکار خورد مار ہرہ نے ان مواضع میں سے بعض مواضع کو نا فہمی سے آل تمغائی وقف تصور کر کے اور خود کو اُس کا مالک مطلق خیال کر کے زائد از اختیار فروخت بھی کر لیا ہے۔ جہاں تک دریافت ہوا ہے آستانے کی کسی جائیداد کی نسبت کسی متولی صاحب کو یہ حق نہیں ہے کہ وہ اُس کو فروخت کر سکیں۔ اب خدا سے دعا ہے کہ آستانہ عالیہ کی بقیہ جائیداد ہمیشہ ہمیشہ قائم اور برقرار رہے۔

[وصال اور مزار مبارک]

حضرت شاہ حمزہ صاحب قدس سرہ کا وصال چودھویں محرم ۱۱۹۸ھ [۱۷۸۳ء] کو ہوا۔ درگاہ برکاتیہ مار ہرہ کے اندر پتھر کی ایک خوشنما سرہ دری کے نیچے مزار مبارک واقع ہے۔

[اولادِ امجاد]

وصال کے وقت حضرت قدس سرہ نے تین صاحبزادے چھوڑے۔ بڑے: شمس العارفین سراج السالکین حضرت سید شمس الدین ابوالفضل آل احمد اچھے میاں صاحب قدس سرہ۔ جن کے ایک صاحبزادے سائیں میاں تھے جو صغیر سنی میں جنت المعلیٰ کو تشریف لے گئے۔ اب حضرت قدس سرہ کی صلیبی اولاد نہیں ہے، حضرت کے حقیقی بھائی کی اولاد ہے، سلسلہ بیعت حضرت کے خلفا سے جاری ہے۔ آپ کے خلیفہ اجل، آپ کے برادر زادے حضرت سیدنا شاہ آل رسول صاحب مارہروی قدس سرہ عزیز ہیں جن کو حضرت نے اپنی حیات میں اپنا جانشین بنا دیا تھا، اُن سے اور دیگر خلفا سے حضرت کا سلسلہ بیعت جاری ہے۔ حضرت اچھے صاحب قدس سرہ کا حال اس کتاب میں مفصل درج کیا جاوے گا۔

مبطلے: حضرت مجمع الحسنات سید شاہ آل برکات سترے میاں صاحب قدس سرہ۔ جن کی اولاد اس وقت تک بفضلمہ مارہرہ میں موجود ہے اور سلسلہ بیعت جاری ہے۔ ان حضرت کا حال اور اُن کی اولاد کے حالات اس کتاب میں مفصل درج ہوں گے۔

چھوٹے: حضرت سید شاہ آل حسین صاحب سچے میاں۔ ان حضرت کے گھر میں کوئی سجادہ نہیں ہے، اولاد اس وقت آرہ ضلع کوئٹہ میں موجود ہے، اس وقت حضرت کی اولاد میں نواب محمد اکبر خان صاحب ایک مشہور رئیس اپنے علاقے آرہ میں ہیں۔

☆☆☆

[شمس مارہرہ حضرت آل احمد اچھے میاں قدس سرہ]

حضرت شمس العارفین سیدنا شاہ محمد شمس الدین ابوالفضل آل احمد اچھے میاں صاحب قدس

سرہ العزیز کے حالات اور کشف و کرامات [ملاحظہ ہو۔]

غزل بمدح حضرت اچھے میاں صاحب قدس سرہ العزیز جو نیاز مند متولی بدایونی نے بطور شکر یہ اُس وقت عرض کی تھی جس وقت حضرت پیر و مرشد سیدنا شاہ محمد اسماعیل حسن صاحب قادری برکاتی (سجادہ نشین آستانہ عالیہ مارہرہ) نے اُس کو دستار تبرکہ غوثیہ سے سرفراز فرمایا تھا۔

غزل

کلام اللہ میں آئی ہے مدحت آل احمد کی
جدھر دیکھو ادھر بجتی ہے نوبت آل احمد کی
نہ ہو پھر کیوں خدائی بھر میں عزت آل احمد کی
مسلم ہے زمانے میں ولایت آل احمد کی
مجھے حاصل ہے گھر بیٹھے زیارت آل احمد کی
سر اپا غوث الاعظم کا ہے صورت آل احمد کی
کہیں بڑھ کر ہے حاتم سے سخاوت آل احمد کی
نوازش مجھ پہ ہے کچھ خاص حضرت آل احمد کی
کفالت میں ہوں میں حضرت سلامت آل احمد کی
مگر دولت ملی ہے یہ بدولت آل احمد کی
ہوئی ہے یہ سرفرازی بہ برکت آل احمد کی
تعب کیا ہے گر ہے مجھ پہ شفقت آل احمد کی
سمجھتا اُن کی خدمت کو ہوں خدمت آل احمد کی

زمین سے عرش اعظم تک ہے شہرت آل احمد کی
خدائی میں خدا کی بادشاہی میں محمد کی
خدا کے برگزیدہ پیشوا ساری خدائی کے
ولی ابن ولی ابن ولی لاریب ہیں حضرت
خوش قسمت کہ جس دن سے مرقع ہاتھ آیا ہے
شبیبہ شبر و شبیر ہیں تصویر حیدر ہیں
یہ وہ داتا ہیں سائل ان سے جو مانگے وہ پاتا ہے
خدا شاہد ہے میں نے ان سے جو چاہا وہی پایا
کفیل اپنے ہیں جب اچھے میاں تو مجھ کو کیا کھٹکا
کہاں دستار حضرت غوث الاعظم اور کہاں بندہ
برا ہوں یا بھلا اچھے میاں کا نام لیوا ہوں
غلام احمد نور کی ہوں خدمت گار مہدی ہوں
مرے مخدوم ہیں حاجی میاں ☆ میں اُن کا اک خادم

☆ یہ اشارہ ہے حضرت حافظ حاجی سیدنا شاہ محمد اسماعیل حسن صاحب قادری برکاتی سجادہ نشین درگاہ عالم پناہ مارہرہ مقدس کی طرف کہ متولی کو جو کچھ عزت و آبرو ملی انہیں کی جو تیاں اٹھانے کا طفیل ہے۔ دستار غوثیہ بھی انہیں کا عطیہ ہے۔ حضرت حاجی میاں صاحب موصوف مارہرہ کیا میں تو کہتا ہوں ہندوستان میں اپنا جواب نہیں رکھتے ہیں۔ علم جنر اور ریل اور فن تکسیر میں حضرت صاحب کو جیسی دستگاہ حاصل ہے اُس کی نظیر ہندوستان میں مشکل سے ملے گی۔ اس کے علاوہ جو کچھ زبان مبارک سے فرمادیتے ہیں وہ ہو کے رہتا ہے۔ مفصل حالات حضرت کے ان شاء اللہ کسی موقع مناسب پر بیان کیے جائیں گے۔

یہ ہیں فرزند اولاد رسول اور آل حیدر ہیں
 جسے کینہ ہے ان سے اُس کو کینہ ہے پیمبر سے
 عقیدے میں مرے ان کی محبت جزوایماں ہے
 یہ سب عزت انہیں کی کفش برداری کا صدقہ ہے
 انہیں میراث میں پہنچی ہے سیرت آل احمد کی
 رسول اللہ کی اُلفت ہے اُلفت آل احمد کی
 اطاعت ان کی ہے گویا اطاعت آل احمد کی
 نوازش ان کی ہے گویا عنایت آل احمد کی
 طفیل ان کا طفیلی ہو کے پہنچا شاہِ جیلاں تک
 جناب غوث کی بیعت ہے بیعت آل احمد کی

[ولادت اور بشارت کا ظہور]

حضور اقدس [اچھے میاں قدس سرہ] اٹھائیس رمضان المبارک ۱۱۶۰ھ [۱۷۴۷ء] کو
 بمقام مارہرہ پیدا ہوئے، اُس وقت حضرت کی دادی بقید حیات تھیں، انہوں نے پیدا ہوتے ہی
 حضرت صاحب البرکات کا وہ خرقہ مبارک جو بہ ایمائے حضرت غوث پاک اُن کے پاس ان کے
 پہنانے کو امانت رکھا تھا ان کے گلے میں ڈالا اور حضرت صاحب البرکات کے فرمان کے
 بموجب 'آل احمد اچھے میاں' آپ کا نام رکھا۔ حضرت کی دادی صاحبہ اکثر فرمایا کرتی تھیں کہ "یہ
 بچہ ہمارے خاندان کے لیے موجب فخر ہوگا"۔ آپ مادر زاد ولی تھے اور جس طرح حضرت غوث
 الاعظم قدس سرہ العزیز حضرت نبی کریم کے مظہر تھے اُسی طرح آپ حضرت غوث الثقلین کے
 مظہر تھے۔

تعلیم ظاہری و باطنی اپنے والد سے حاصل کی اور انہیں سے مثال خلافت حاصل کی۔ آپ
 کی شادی حضرت سید شاہ غلام علی صاحب بلگرامی کی دختر سے ہوئی، یہ بی بی بھی ایک فرشتہ خصلت
 بی بی تھیں۔

[زیارت نبوی اور زیارت غوث اعظم]

حضرت قدس سرہ العزیز کو بارہا چشم سر سے زیارت حضرت نبوی ﷺ و حضرت قطب
 الکوین غوث الثقلین شیخ محی الدین عبدالقادر جیلانی قدس سرہ العزیز و دیگر اولیائے کرام کی ہوئی
 ہے۔

حضرت اقدس کے برادر زادہ سید شاہ غلام محی الدین صاحب اپنے ملفوظات میں تحریر
 کرتے ہیں کہ ایک مرتبہ حضرت اچھے میاں صاحب سجادہ نشینی کے مکان میں تنہا تشریف رکھتے

تھے، اندر جانے کی کسی کو اجازت نہ تھی۔ ایک خادم دروازے پر بیٹھا تھا، میں چھوٹا سا تھا، کھیلتا ہوا دروازے تک گیا اور اندر جانا چاہا، خادم نے مجھ کو روکا، مگر میں کب ماننے والا تھا، کواڑ کھول کر جلدی سے اندر گھس گیا، میں نے دیکھا کہ حضرت دو بزرگوں سے بیٹھے کچھ باتیں کر رہے تھے، میں آہستہ آہستہ جا کر پیچھے سے پشت مبارک کو لپٹ گیا، تب حضرت نے منہ پھیر کر دیکھا اور خفگی کے ساتھ کہنے لگے کہ ”کیوں آیا؟“ میں نے جواب دیا کہ ”تمہارے کندھوں پر چڑھوں گا۔“ یہ سن کر حضرت ہنسے اور وہ دونوں بزرگ بھی ہنسے، پھر اُن دونوں بزرگوں نے مجھے اپنی طرف کھینچ کر خوب میرے سر پر ہاتھ پھیرا اور پیار کیا۔ اس کے بعد وہ دونوں بزرگ اُٹھے اور اُن کے ساتھ حضرت اچھے صاحب بھی اُٹھے اور تینوں کو ٹھہری کے اندر چلے گئے۔

تھوڑے عرصے کے بعد حضرت اچھے صاحب اُس کو ٹھہری سے برآمد ہوئے اور وہ دونوں صاحب غائب ہو گئے۔ تب میں نے حضرت سے دریافت کیا کہ ”آپاجی! وہ دونوں کو ٹھہری میں سے کدھر کو چلے گئے اور کون تھے؟“ حضرت نے فرمایا کہ ”ایک حضرت غوث الاعظم قدس سرہ العزیز اور دوسرے سید شاہ جلال صاحب مارہروی قدس سرہ العزیز تھے، یہ حضرات کبھی کبھی فقیر نوازی فرما کر تشریف لے آتے ہیں اب وہ تشریف لے گئے۔“

[ایک نایاب کتاب]

ایک مرتبہ حضرت اچھے میاں صاحب قدس سرہ مع اپنے بھائی حضرت ستھرے میاں صاحب قدس سرہ کے بہار تشریف لے گئے اور خواجہ یحییٰ علی قدس سرہ کے مزار پر فاتحہ خوانی کو گئے، وہاں سے پاکی میں اپنی قیام گاہ کو واپس جا رہے تھے کہ ایک درویش کو ایک کتاب ہاتھ میں لیے سر راستہ کھڑا پایا، جو یہ کہتے تھے کہ ”آج بہت سخت ضرورت سے یہ کتاب دو روپے میں ہدیہ کرتا ہوں، جو کوئی اس کا خواہش مند ہو خرید لے۔“ حضرت اُس وقت وظیفے میں مشغول تھے، یہ سن کر اُن فقیر کو اشارے سے اپنے پاس بلایا اور کتاب اُن کے ہاتھ سے لے کر اپنے روبرو رکھ لی اور دو روپے اُن کو نذر کیے۔ اس کے بعد حضرت نے وظیفے سے فارغ ہو کر اُس کتاب کو کھول کر دیکھا تو معلوم ہوا کہ وہ ایک غیبی قلمی نسخہ ہے جس میں بہت سی اسرار کی باتیں لکھی ہیں۔ یہ کتاب اس خاندان کے اسرار میں سے ہے اور اس وقت تک حضرت سید شاہ محمد اسماعیل حسن صاحب کے کتب خانے میں موجود ہے لیکن کسی شخص کو سوائے فرزند ان امین کے دکھائی نہیں جاتی۔

حضرت کے تصرفات بے حد و لاتعد ہیں جو کچھ زبان مبارک سے فرماتے تھے وہ ہو کے رہتا تھا۔ کتاب 'آثار احمدی' (مصنفہ شیخ عنایت حسین صاحب) و 'ہدایت المخلوق' (مؤلفہ مولوی محمد افضل صاحب) و 'تنبیہ المخلوق' (مؤلفہ حضرت ذاکر بدایونی) آپ کے حالات اور کشف و کرامات سے مملو ہیں، ان میں سے انتخاب کر کے میں صرف دو چار تصرفات کا ذکر کروں گا لیکن اُس سے پہلے حضرت اقدس کی مدح کے کچھ گیت گانا چاہتا ہوں۔

غزل مدیحہ مصنفہ حضرت تاج القحول مولانا مولوی عبدالقادر صاحب فقیر بدایونی

قربان آل احمد قربان آل احمد	شمس و قمر سے بڑھ کر ہے شانِ آل احمد
ہے نور حق وہ روئے رخشانِ آل احمد	ہے نور مصطفائی چہرے سے اُن کے ظاہر
مثل قمر ہے روشن برہانِ آل احمد	روئے زمیں سے لے کر بالائے آسمان تک
وہ مرتبے کہ تھے جو شایانِ آل احمد	بے شک ہوئے ہیں حاصل دربار احمدی سے
ہے منبسط جہاں میں فرمانِ آل احمد	ہے ہند کا مدینہ مارہرہ شریفہ
ظاہر ہوا ہے جب سے عرفانِ آل احمد	لے ہند سے عرب تک اک شور پڑ گیا ہے
جاری ہے بحر فیض و احسانِ آل احمد	درگاہ پاک اُن کی ہے منبع عطایا
فردوس سے ہے بڑھ کر ایوانِ آل احمد	اُس شہر جانفزا کو کیوں کر لکھوں میں جنت
ہوتا ہے سُن کے عالم حیرانِ آل احمد	اللہ ری شان و شوکت نقشہ یہ بندھ گیا ہے
ہے اولیا میں جاری فیضانِ آل احمد	محبوبیت کا رتبہ حاصل تھا اُن کو بے شک
آرام غوثِ اعظم ہے جانِ آل احمد	پیشک سرورِ دل ہیں وہ شاہ انبیا کے
پکڑا ہے میں نے دل سے دامانِ آل احمد	فضل و کرم خدا کا مجھ پر ہوا ہے بیحد

دنیا کو کیا کرے گا لے کر فقیر تیرا

ہے دو جہاں کا افسرِ دربانِ آل احمد

غزل احسان

فزوں تحریر سے مدح و ثنائے آل احمد ہے
 قدر ہر آن خواہاںِ رضائے آل احمد ہے
 وہ شاہِ دو جہاں ادنی گدائے آل احمد ہے

تعالی اللہ عجب عز و علایے آل احمد ہے
 قضا ہر وقت اُن کی جنبشِ ابرو کے تابع ہے
 شہانِ دہر کو ہے فخر جس کی پائے بوسی سے

بصارت بخش باطن خاکپائے آل احمد ہے
 وہ آدیکھے وہی نورلقائے آل احمد ہے
 بھری جس کے دل و جاں میں ولائے آل احمد ہے
 جو دیکھی بارش ابر سخائے آل احمد ہے
 فزوں حاتم سے بھی ادنیٰ عطاءے آل احمد ہے
 وہ جائے احمدی ہے اور یہ جائے آل احمد ہے
 بہ دل جو عاشق حسن وادائے آل احمد ہے
 معین دین احمد اور بجائے آل احمد ہے
 ملا ایسا شرف کس کو سوائے آل احمد ہے
 مجھے بس کافی و شافی دعائے آل احمد ہے

لگاتے ہیں بعین شوق عارف دیدہ دل میں
 جسے ہو شوق دید روئے انور شاہ جیلانی
 وہی زیر لوائے احمدی بھی حشر کو ہوگا
 خجالت سے ہوا ہے پانی پانی ابر نیسانی
 کفِ امید کو بھر دیں گے میرے نقدِ مطلب سے
 شرف میں کیوں نہ ہم رتبہ مدینے کے ہو مارہرہ
 وہ انساں بالیقین محبوب ہے محبوب یزداں کا
 محبت و سید آل رسول اب پیشوا میرا
 ولی ابن ولی جو ذات اطہر ہو
 علاج درد دل میرا نہ ہوگا کچھ اطبا سے

نہ لا تو اپنے دل میں خوفِ روزِ حشر اے احساں

کہ تو دل سے غلامِ بادقائے آل احمد ہے

غزلِ ذاکر

گلستانِ حقیقت ہے معطر آل احمد سے
 ملایا ہاتھ جس نے دستِ اطہر آل احمد سے
 ہوئے اعجازِ عیسیٰ ایسے اکثر آل احمد سے
 عیاں تھی سر بسر شانِ پیمبر آل احمد سے
 ہوئی ظاہر کرامت مثل حیدر آل احمد سے

شبستانِ طریقت ہے منور آل احمد سے
 خدا شاہد ہے حاصل اُس نے کر لی بیعتِ رضواں
 شفا بخش مریضوں کو فقط آیہ شفا پڑھ کر
 ہوئے قائل عدو بھی من رانی کی حقیقت سے
 چھڑایا شیر سے جا کر بیاباں میں مریدوں کو

بلایا تو درِ اقدس پہ جاؤ شادماں ہو کر

یہی ہے عرضِ ذاکر کی مکرر آل احمد سے

ایضاً

فضائے نہ فلک ہے صحنِ مسکن آل احمد کا
 بنا فرشِ زمیں پر جب سے مدفن آل احمد کا
 بساں طور دیکھا بامِ روشن آل احمد کا

ارم سے ہے بہت گلزارِ گلشن آل احمد کا
 فلکِ بابلتنی کنت ترا با کا ہوا قائل
 مجھے معلوم کیا ہے بیخودی میں کیا نظر آیا

کنا ذکر خدا میں سب لڑکپن آل احمد کا
 نہ کیوں کر رام ہووے ہر برہمن آل احمد کا
 بجائے گر کہوں میں دشت ایمن آل احمد کا
 حقیقت میں تھا عجوبہ ہراک فن آل احمد کا
 کرے کیوں کر نہ ذکر خیر سوسن آل احمد کا
 عجب صل علی تھا حسن احسن آل احمد کا
 جو دشمن ہے خدا کا ہے وہ دشمن آل احمد کا
 زباں پر نام ہوئے وقت مردن آل احمد کا

ہوئے پیدا ولی وہ بطن مادر سے اسی باعث
 بتوں کے بطن سے آئی صد اہذا ولی اللہ
 عجب صل علی پر نور ہے صحرائے مارہرہ
 فنون باطنی سے کر دیا زندہ حقیقت کو
 کھلائے ہیں نئے گل آپ نے زور کرامت سے
 حسینان جہاں اک پر توہ ہیں حسن عالی کا
 مرید ان کے حبیب اللہ حبیب ان کے بہت کامل
 الہی یا الہی بس یہی دل کی تمنا ہے

بروز حشر جب تک بخشو لیں گے نہ ذاکر کو

کبھی ہرگز نہ چھوڑوں گا میں دامن آل احمد کا

[مسئلہ وحدۃ الوجود کی تفہیم]

اب مختصراً حضرت اچھے میاں صاحب قدس سرہ کے چند تصرفات سنئے۔ صاحب آثار
 احمدی تحریر کرتے ہیں:

ایک بزرگ بعد تکمیل علوم ظاہری بغرض تحصیل علوم باطنی بغداد شریف پہنچے اور وہاں کے
 صاحب سجادہ سے عرض کیا کہ ”حضرت وحدت وجود کا مسئلہ مجھ کو سمجھا دیں“۔ سجادہ نشین صاحب
 نے فرمایا کہ ”اگر تم اس مسئلے کی تحقیق کرنا چاہتے ہو تو ہندوستان جاؤ، وہاں آج کل ہمارے گھر کی
 دولت تقسیم ہو رہی ہے“۔ تب یہ ہندوستان آئے اور مشائخین کے جو یا ہوئے۔ لوگوں نے شاہ
 عبدالعزیز صاحب کو بتا دیا، تب یہ بزرگ دہلی پہنچے اور شاہ صاحب کے وعظ کی محافل میں شریک
 ہوئے اور شاہ صاحب کا بیان اور اس کی وسعت اور فصاحت اور بلاغت دیکھ کر سمجھے کہ اب میں
 منزل مقصود پر آ گیا۔ اثنائے ملاقات میں شاہ صاحب سے اپنا مدعا بھی بیان کیا۔ شاہ صاحب
 نے یہ مسئلہ ان کو ہر طرح سے سمجھایا مگر ان کی تسکین نہ ہوئی تب شاہ صاحب سمجھ گئے کہ یہ اس
 مسئلے کو قالاً سمجھنا نہیں چاہتے بلکہ حالاً چاہتے ہیں۔

آخر شاہ صاحب نے ان کو حکم دیا کہ ”تم مارہرہ جاؤ، وہاں ہمارے ایک بھائی حضرت اچھے
 صاحب ہیں وہ تمہاری تسکین کر دیں گے“۔ لہذا یہ مارہرہ پہنچے اور اس وقت پہنچے جب کہ حضرت

درگاہِ معلیٰ سے خانقاہ عالم پناہ کو جا رہے تھے۔ اثنائے راہ میں انہوں نے قدم بوسی حاصل کی، حضرت وہیں ٹھہر گئے اور اُن کا حال دریافت کیا، انہوں نے مختصراً عرض کیا، جس جگہ حضرت کھڑے تھے وہاں ایک پھونس کا جھونپڑا تھا، آپ نے اُس کے چند تنکے توڑ کر ان کے سر پر ڈال دیے اور فرمایا کہ ”یہ آپ کا خیال ایسا ہے جیسے تنکوں کا پڑنا“۔ پس فوراً ان پر اس مسئلے کی حقیقت منکشف ہو گئی اور وہیں سے اُلٹے پاؤں دہلی کو واپس ہوئے اور شاہ صاحب کی خدمت میں پہنچ کر سب عرض حال کیا۔ شاہ صاحب نے دریافت کیا کہ ”اس قدر جلد کیوں واپس آئے؟ تھوڑے دنوں حضرت کی خدمت میں حاضر رہ کر اور کچھ فیض کیوں حاصل نہیں کیا؟“ جواب دیا کہ ”جب کام ہو گیا پھر قیام کی کیا ضرورت تھی جن کو دیتے دیر نہ لگے اُن کو واپس کرتے کیا دیر لگتی۔ اگر واپس کر لیتے تو میں کیا کرتا، اس وجہ سے میں نے وہاں زیادہ ٹھہرنا مناسب نہ سمجھا“۔

[شمس مارہرہ کی کرامت]

[مولوی مجاہد الدین ذاکر بدایونی] ”تنبیہ المخلوق“ میں لکھتے ہیں:

ایک صاحب سلسلہ بیعت میں داخل ہونے کی غرض سے حضرت اچھے میاں صاحب قدس سرہ کی خدمت میں حاضر ہوئے اور اپنی خواہش ظاہر کی اور اُسی کے ساتھ یہ بھی کہہ دیا کہ ”حضور! مجھ میں ایک سخت عیب ہے کہ میں شراب پیتا ہوں اور یہ مجھ سے چھوٹ نہیں سکتی ہے“۔ حضرت نے فرمایا ”کچھ مضائقہ نہیں، آؤ مرید کریں لیکن ہمارے سامنے کبھی نہ پینا“۔ انہوں نے بہت خوشی سے یہ عہد و پیمان کیا اور حضرت نے اُن کو داخل سلسلہ قادریہ فرما دیا۔ واپسی پر انہوں نے اپنی قیام گاہ پہنچ کر حسب معمول بوتل گلاس لے کر شراب پینے کا ارادہ کیا، دیکھا کہ حضرت تشریف رکھتے ہیں اور فرماتے ہیں ”بھائی! اپنا عہد یاد کر کے پینا، میں کھڑا ہوں“۔ یہ بے چارے اُس وقت اپنے ارادے سے باز رہے، پھر تھوڑی دیر بعد سوچ کر ایک کمرے کے اندر جا کر اپنا شغل کرنا چاہا، دیکھا کہ حضرت وہاں بھی موجود ہیں اور فرماتے ہیں ”میاں! عہد کے خلاف نہ کرنا میرے سامنے کی نہیں ٹھہری ہے“۔ مجبوراً یہ صاحب پھر اپنے ارادے سے باز رہے، لیکن آدمی تھے ہوشیار، اُس کے بعد جو سوچھی وہ اچھی سوچھی کہ پاخانے میں جا کر اور برہنہ ہو کر اپنے ارادے میں کامیابی حاصل کرنا چاہی، یہ خیال کر کے کہ حضرت ایسی نجس جگہ اور وہ بھی میری برہنگی کی حالت میں کبھی ہرگز ہرگز نہیں آسکتے، پس میرا شغل بھی ہو جائے گا اور عہد شکنی بھی نہ ہوگی۔ جیسے ہی

پاخانے میں انہوں نے شراب پینے کا ارادہ کیا دیکھا کہ حضرت سامنے کھڑے ہیں اور فرماتے ہیں ”میاں! میں پاخانے میں بھی موجود ہوں، دیکھو عہد کے خلاف نہ کرنا“، تب انہوں نے بوتل اور گلاس تادم ہو کر زمین سے مار دیا اور کہنے لگے ”واہ حضور! پاخانے میں بھی پیچھا نہ چھوڑا، اب میں توبہ کرتا ہوں آج سے کبھی شراب نہ پیوں گا“۔

غزل

زہے صل علیٰ وہ عز و شانِ آلِ احمد ہے
 ہے بیشک ذات والا پر تو ذات محمد کا
 نہیں ممکن ہے کچھ اُن کے مراتب مجھ سے ہوں تحریر
 بجا ہے گر کہوں رضوان کو میں باغیاں ان کا
 بیاں کیا ہو سکتا مجھ سے اُن کے جو دو احساں کا
 دلا ہے گر تجھے کچھ شوقِ سیرِ عالم لا ہوت
 بلا شک اب وہ انساں ہو گیا مخدومِ عالم کا
 نخلِ سرو سہی باغِ ارم جس کے مقابل ہو
 یقیں ہے اُس کو جنت میں ملے گا رتبہ علیا
 ہوا ویسا ہی جیسا آپ نے ارشاد فرمایا
 لقب ہے خلق میں آلِ رسولِ احمدی جس کا
 ہوا روشن اُسی کی ذات سے نام ابوالبرکات
 وہ ہے قطبِ زماں اور پیشوا اہلِ طریقت کا
 ہوا ہے اُن کو حاصل جو فنا فی الشیخ کا رتبہ

بلا شک عرش کے ہمسر مکانِ آلِ احمد ہے
 فزوں حد بیاں سے عز و شانِ آلِ احمد ہے
 خداوند دو عالم قدر دانِ آلِ احمد ہے
 بہارِ ہشت جنت بوستانِ آلِ احمد ہے
 یہ چرخِ چنبری سرپوشِ خوانِ آلِ احمد ہے
 تو چڑھنے کے لیے بس نردبانِ آلِ احمد ہے
 بجاں جو خاک پائے خاندانِ آلِ احمد ہے
 عجب موزوں وہ قدر دانِ آلِ احمد ہے
 بہ دل جو دوستدارِ دوستانِ آلِ احمد ہے
 عجب معجز نما گویا زبانِ آلِ احمد ہے
 مرا مرشد ہے اور وہ جسم و جانِ آلِ احمد ہے
 وہی لاریب فخرِ دو دمانِ آلِ احمد ہے
 حقیقت میں وہی نام و نشانِ آلِ احمد ہے
 بیاں اس واسطے اُن کا بیانِ آلِ احمد ہے

کرے کیوں کر نہ اب شکرِ خدائے پاک یہ احساں

زہے قسمت مریدِ خاندانِ آلِ احمد ہے

[دوسری کرامت]

دوسرا واقعہ ”تنبیہ المخلوق“ میں مفتی بربری صاحب کا نہایت دلچسپ ہے اور وہ یہ ہے کہ:

ایک دن مفتی بربری صاحب صغریٰ کے زمانے میں کسی بات پر اپنی ماں سے روٹھ کر گھر سے

چل دیے، اُن کی والدہ جو حضرت اچھے میاں صاحب قدس سرہ کی مریدہ تھیں اپنے بیٹے کی محبت اور فراق میں پریشان ہو کر دھوپ میں آ بیٹھیں۔ گرمی کا زمانہ تھا ہر چند اُن کو لوگ سمجھاتے تھے کہ دھوپ میں سے اُٹھو مگر ایک نہ سنتی تھیں اور یہی کہے جاتی تھیں کہ ”اچھے میاں میرے برابر کو جلدی مجھ سے ملا دو“۔ تھوڑی دیر کے بعد اُن کے گاؤں سے ایک گنوار نے آ کر خبر دی کہ ”صاحبزادہ گاؤں میں ہے، ہر چند گاؤں والے سمجھاتے ہیں لیکن گھر کو نہیں آتے“، تب گھر والے اُن کو گاؤں جا کر گھر کولائے اور اُن کی والدہ کی گھبراہٹ دور ہوئی۔ تھوڑے عرصے کے بعد جب مفتی جی اپنی والدہ کے ہمراہ حضور میں حاضر ہوئے حضرت نے فرمایا ”کہو گاؤں میں کتنے دن رہے؟ امسال تمہارے گاؤں میں فصل تو اچھی ہے اور فلاں چاہ جو تمہارے گاؤں میں ہے اور فلاں چوپال جو ہے وہ اچھے موقع پر ہے“، گویا معلوم ہوتا ہے کہ حضرت مفتی جی کو ڈھونڈتے ہوئے گاؤں میں پہنچے تھے اور حضرت نے سرسری طور پر اُس گاؤں کو مشاہدہ کیا تھا۔ پھر ہدایت کی کہ والدہ سے کبھی اس طرح لڑ کر کہیں نہ جانا ہم کو تمہارے ڈھونڈنے کی خاطر جانا پڑتا ہے۔

[تیسری کرامت]

اور سنیے آثار احمدی میں شیخ عنایت حسین صاحب تحریر کرتے ہیں کہ:

مارہرہ کے ایک کنبوہ صاحب حضرت اچھے میاں صاحب قدس سرہ کے مرید تھے، اُن کے صاحبزادے انتہا کے بدذہن اور بدشوق اور کھلاڑی تھے، تعلیم سے جی چڑایا کرتے تھے، والد جس قدر اُن کی تعلیم میں زیادہ کوشش کرتے تھے اُسی قدر وہ اُس سے بھاگتے تھے۔ ایک دن اُن کے والد نے ذرا زیادہ تنبیہ کی اور سخت دست کہا، وہ گھر سے بھاگ گئے، پھر بڑی تلاش سے پکڑ آئے، تب وہ کنبوہ صاحب اُن صاحبزادے کو لے کر حضرت مرشد اعلیٰ کی خدمت میں حاضر ہوئے اور عرض کیا کہ ”بندہ زادہ انتہا کا بدذہن اور بدشوق اور کھلاڑی ہے، کسی طرح نہیں پڑھتا، آپ دعا فرمادیں“۔ حضرت نے فرمایا ”شیخ جی! تم کیا کہتے ہو، یہ تو ایک دن دستار فضیلت باندھے گا اور اپنے زمانے کا بڑا مولوی ہوگا“۔ چنانچہ حضرت کے اس فرمانے کا یہ اثر ہوا کہ یہ صاحبزادہ گھر جاتے ہی کھانا پینا سب بھول گیا سوائے کتاب کے کوئی دوسرا شغل نہ رہا، یہاں تک کہ جو کتاب دیکھنا شروع کرتے تھے اُس کے مطالب بلا کسی اُستاد کے خود بخود ان پر کھل جاتے تھے۔ چند دنوں میں بلا اُستاد کسی کے تمام علوم عقلیہ و نقلیہ پر عبور حاصل ہو گیا اُس کے بعد دستار

فضیلت سے سرفراز ہوئے اور اپنے زمانے کے فاضلوں میں شمار ہوئے۔

ان صاحبزادے کا نام مولوی بزرگ علی ہے جو کلکتہ میں دارالعلوم کے افسر تھے اور اُس کے بعد ایک عرصے تک صدر الصدور رہے۔ مفتی عنایت احمد صاحب مرحوم (جنہوں نے 'الکلام المبین' اور 'خدا کی رحمت' وغیرہ تصنیف کی ہے) انہیں مولوی صاحب کے شاگرد تھے۔ ان کے علاوہ اور بھی بہت سے شاگرد ان مولوی بزرگ علی صاحب کے اپنے اپنے وقت کے مشہور مولوی ہوئے ہیں۔

خداوندا برائے آل احمد نصیم کن ولائے آل احمد
[شمس مارہرہ کا انداز تربیت]

مولوی حاجی کمال الدین صاحب منصف صدیقی متولی بدایونی کے ماموں شیخ خلق محمد صاحب ایک مرتبہ حضرت اچھے میاں صاحب قدس سرہ کے مہمان ہوئے۔ اُس دن حضرت کے یہاں رس کھیر تیار ہوئی تھی، ان کو بھی آئی، انہوں نے نہ کھائی اور دل میں کہا ”مجھے تو حضرت نے آج بھوکا مارا، اس لیے کہ میں رس کھیر بھی نہیں کھاتا ہوں“۔ ساتھیوں نے ہر چند کہا کہ ”میاں! کھا لو دن بھر فاقے سے رہو گے“، مگر انہوں نے نہ کھائی۔ اُس کے تھوڑی دیر کے بعد حاضر ہوئے، اُس وقت حضرت مرشد اعلیٰ نے ایک خادم سے فرمایا ”شیخ خلق محمد بھوکے ہیں ان کے لیے کھانا لاؤ“، تب ان کے لیے روٹی اور گوشت آیا، انہوں نے شکم سیر ہو کر کھایا۔

دو تین دن کے بعد جب اجازت رخصت کی چاہی حضرت نے دریافت فرمایا ”کس راستے سے جاؤ گے؟“ شیخ صاحب نے عرض کیا کہ ”شاہ رمضان مرحوم سے مجھے کمال اتحاد تھا موضع سہاور ہو کر اُن کے صاحبزادے صاحب سے ملتا ہوا بدایوں جاؤں گا“۔ حضرت نے فرمایا:

اچھا اجازت ہے جاؤ، مگر ماہر جو کچھ آئے کھا لینا انکار نہ کرنا۔ فقیر کا گھر کوئی امیر کا باورچی خانہ نہیں ہوتا ہے، رس کھیر کی طرح کبھی کسی چیز کو یہ نہ کہنا کہ میں نہیں کھاتا ہوں، خدا کی نعمت کا شکر یہ نہیں کرتے ناشکری کرتے ہو، یہاں بہ عنایت الہی ہر چیز موجود ہے تم نے کھیر نہ کھائی میں نے روٹی کھلا دی، سہاور میں بھی اگر اسی طرح کسی کھانے سے انکار ہوا تو وہ غریب فوراً تمہارے مرغوب کھانا کہاں سے لائیں گے؟

یہ ہدایت فرما کر رخصت کیا، اُس دن سے شیخ صاحب نے توبہ کی اور پھر کبھی کسی کھانے کو یہ نہ کہا کہ میں نہیں کھاتا ہوں جو کچھ سامنے آیا خدا کا شکر کر کے کھالیا۔

[تصنیف و تالیف]

ایک ضخیم کتاب 'آئین احمدی' آپ کی تصنیف سے ہے جو چھتیس بڑی بڑی جلدوں میں منقسم ہے اور جس میں اعمال و اوراد و اشغال و اذکار اور اسرار وغیرہ حضرت نے تحریر فرمائے ہیں۔ ان میں سے چار جلدیں خود حضرت کے دست اقدس کی لکھی ہوئی اس وقت مارہرہ میں حضرت حافظ حاجی سید شاہ اسماعیل حسن صاحب مدظلہ کے کتب خانے میں موجود ہیں اور اس کے سوا چار جلد حضرت مولانا مولوی عبدالمقتدر صاحب قادری بدایونی کے کتب خانے میں ہیں، بقیہ جلدوں کا پتہ نہیں۔

ان جلدوں میں بہت سے نصاب مریدین کے لیے قلم بند کیے گئے ہیں۔ حضرت کے مریدین کی تعداد ایک لاکھ سے کچھ اونچی ہے۔ مفصل فہرست حضرت کے قلم خاص کی تحریر کی ہوئی اس وقت مارہرہ کے کتب خانہ اسماعیلیہ میں موجود ہے۔

[خلفائے شمس مارہرہ]

چند خلفائے اجل علاوہ خاندانی صاحبزادوں کے حسب ذیل ہیں:

[۱] حضرت مولانا مولوی محمد عبدالمجید صاحب بدایونی قدس سرہ۔ جن کا سجادہ اس وقت تک بفضلہ بدایوں میں ہے۔

[۲] میاں غلام نقشبند خان صاحب دہلوی قدس سرہ

[۳] میاں شاہ بے فکر صاحب بدایونی قدس سرہ

[۴] مٹھلے عبادت اللہ صاحب بدایونی

[۵] حضرت شاہ نیاز احمد صاحب قادری چشتی فخری احمدی بریلوی

[۶] حضرت شاہ عبد اللہ صاحب صحرائی

[۷] منشی محمد ذوالفقار الدین صاحب شہید

[۸] شیخ محمد مبارز الدین حیدر صاحب

[۹] حضرت شیخ عبدالصمد صاحب متولی (جد مؤلف)

[۱۰] میاں حبیب اللہ شاہ صاحب کالمی

- [۱۱] حضرت خواجہ شاہ ذکر اللہ بالخیر فروری بدایونی
- [۱۲] حضرت قاضی عبدالسلام صاحب عباسی بدایونی (مصنف تفسیر زاد آخرت)
- [۱۳] مولوی شاہ نظام الدین صاحب عباسی
- [۱۴] میاں جی عبدالملک صاحب بدایونی
- [۱۵] حضرت شاہ فضل غوث صاحب بریلوی
- [۱۶] حضرت مولانا شاہ محمد سلامت اللہ صاحب کانپوری
- [۱۷] حضرت شاہباز گل صاحب
- [۱۸] حضرت شاہ عبدالقادر صاحب داغستانی
- [۱۹] حضرت شاہ شمس الحق صاحب
- [۲۰] حضرت شاہ غلام غوث صاحب بدایونی
- [۲۱] میاں شاہ لطف علی شاہ صاحب
- [واقعہ بیعت حضور شاہ عین الحق عبدالحمید بدایونی]

ان حضرات میں حضرت مولوی محمد عبدالحمید صاحب قدس سرہ العزیز کے سلسلہ بیعت میں داخل ہونے کا واقعہ نہایت دلچسپ ہے۔

حضرت مولوی صاحب قدس سرہ ایک عرصے سے اپنے لیے پیر کے متلاشی تھے لیکن کسی پر عقیدہ نہ جمتا تھا، کسی نے حضرت اچھے صاحب قدس سرہ کا نام بتا دیا۔ مولوی صاحب مارہرہ پہنچے اور کچھ دنوں تک حضرت قدس سرہ کی خدمت میں حاضر رہے لیکن آخر کار وہاں بھی وہی مضمون رہا اور دل ہی دل میں کہنے لگے کہ ”یہ سب کھانے کمانے کے ڈھکوسلے ہیں، بندہ ایسی فقیری کا قائل نہیں“۔ بالآخر وہاں سے اپنے وطن بدایوں کو روانہ ہوئے۔ قریب بدایوں متصل آستانہ حضرت سلطان العارفین شیخ شاہی حسن رن تاب قدس سرہ پہنچ کر انہوں نے دیکھا کہ حضرت غوث الاعظم و شیخ شاہی قدس سرہ ہاتھ تشریف لائے اور مولوی صاحب سے فرمایا کہ:

عبدالحمید! ساری دنیا میں چراغ لے کر ڈھونڈو گے تب بھی سید آل احمد سے اچھا پیر نہ ملے گا، ابھی واپس جاؤ اور سید آل احمد کے مرید ہو۔

تب مولوی صاحب وہیں سے اُلٹے پاؤں مارہرہ کو گئے اور شرف قدم بوسی حاصل کرنے کے بعد

خواہش بیعت کی کی۔ حضرت نے فرمایا ”میاں! تم مولوی ہو مرید ہو کر کیا کرو گے؟ یہ تو کمانے کھانے کے ڈھکوسلے ہیں۔“ تب مولوی صاحب قدموں پر گر پڑے اور اپنے قصور کی معافی چاہی، حضرت نے اس وقت مولوی صاحب کو داخل سلسلہ قادریہ فرمایا اور مثال خلافت اور خرقہ خلافت سے بھی سرفراز کیا اور فرمایا کہ:

تم راستے میں تھے کہ حضرت پیر دہلیگیر تشریف لائے اور مجھ سے کہا کہ مولوی عبدالمجید آتے ہیں تم ان کو مرید کرو اور مثال خلافت دو۔

[حضرت شاہ عین الحق پرنس مارہرہ کی عنایت خاص]

اس واقعے کو خود حضرت اچھے صاحب نے اپنی کتاب ’آئین احمدی‘ میں تحریر کیا ہے اور لکھا ہے کہ: مولوی عبدالمجید پر حضرت غوث الثقلین و حضرت شیخ شاہی بدایونی کی نظر خاص ہے جو اسرار خاندانی ہمارے سلسلے کے ایسے ہیں کہ کبھی کسی مخصوص سے مخصوص مرید اور خلیفہ کو بھی سوائے فرزند ان امین کے تعلیم نہیں دیے گئے ان کی نسبت بھی مجھ سے حضرت غوث پاک کا ارشاد ہوا کہ وہ سب کے سب مولوی عبدالمجید کو تعلیم کر دو اور میں نے وہ سب کی سب مولوی صاحب کو تعلیم کر دیے۔

ایک مرتبہ حضرت مولانا موصوف [شاہ عین الحق قادری] کا ذکر کرتے ہوئے حضرت اچھے میاں صاحب قدس سرہ نے ارشاد فرمایا کہ ”حضرت نظام الدین اولیا محبوب الہی بدایونی دہلوی نے فرمایا تھا کہ اگر قیامت کے دن مجھ سے پوچھا گیا کہ نظام الدین! میرے لیے دنیا سے کیا لائے ہو تو میں حضرت نصیر الدین چراغ دہلوی ؒ کو خدا کے حضور میں پیش کروں گا کہ اے خدا تیرے لیے یہ تحفہ لایا ہوں۔“ اس قدر ارشاد کرنے کے بعد حضرت اچھے صاحب قدس سرہ نے فرمایا کہ: اگر اسی طرح آل احمد سے بھی سوال ہوا تو آل احمد مولوی عبدالمجید بدایونی کو خدا کی جناب میں پیش کرے گا۔

اس کے بعد اپنے تمام مریدین اور خلفا کو (جو اس وقت حاضر حضور تھے) مخاطب کر کے کہا کہ سن لو: جو مولوی عبدالمجید اور ان کی اولاد اور اولاد کی اولاد کو دوست رکھے گا وہ مجھے اور

☆ یہاں مصنف سے سہو ہوا ہے، مشورہ روایت کے مطابق حضور محبوب الہی نے یہ بات حضرت امیر خسرو کے بارے میں فرمائی تھی۔ عبدالمجید مجیدی۔

حضرت غوث پاک اور حضرت رسول مقبول ﷺ کو دوست رکھے گا اور جس نے ان سے اور ان کی اولاد اور اولاد کی اولاد سے عناد رکھا، اُس نے مجھ سے اور میرے پیرانہ طریقت سے عناد رکھا۔ پس جو شخص مولوی عبدالمجید اور ان کے گھر سے بیزار ہے آل احمد اور آل احمد کے پیرانہ طریقت اُس سے بیزار ہیں، لہذا مولوی عبدالمجید کا اور ان کے گھر کا مخالف قیامت کے دن آل احمد اور اُس کے پیرانہ سلسلہ سے کسی قسم کی دیکھیری کی امید نہ رکھے۔

اس قسم کے نصاب حضرت اچھے صاحب قدس سرہ نے کتاب 'آئین احمدی' میں درج کیے ہیں۔ پس کہاں ہیں وہ لوگ جو حضرت اچھے صاحب کے سلسلے میں داخل ہیں اور آل رسولی اور ابوالحسنی اور مہدوی اور ظہور حسینی وغیرہ وغیرہ کہلاتے اور اپنے کو انتہا کا ذکر اور شاعلی ظاہر کرتے ہیں اور حضرت خاتم الاولیا مولانا مولوی عبدالمجید صاحب قادری اور ان کے سجادہ نشین اور جانشین کے جانشین سے بغض و عناد رکھتے ہیں وہ لوگ حضرت اچھے صاحب کے مذکورہ بالا فرمان کو غور سے پڑھیں اور سمجھیں کہ کیا ایسی حالت میں کوئی صاحب آل رسولی وغیرہ کہے جانے کے جائز طور پر مستحق ہو سکتے ہیں؟!۔

[درگاہ مجیدیہ میں مصنف کتاب کار جوع]

اپنی تو میں کہتا ہوں کہ میں بھی ابوالحسنی سلسلے کا مرید ہوں اور مجھ کو بھی حضرت مولانا شاہ محمد عبدالمجید صاحب قدس سرہ کے جانشین صاحب سے عناد اور بغض تھا، جس وقت حضرت اچھے صاحب کا یہ فرمان سنا تو بہ کر کے فوراً حاضر آستانہ مجیدی ہوا اور حضرت مولانا شاہ محمد عبدالمقتدر صاحب قادری مجیدی بدایونی سجادہ نشین آستانہ مجیدیہ کے حضور میں اپنے قصور پر نادم ہو کر معافی چاہی۔ حضرت [مولانا شاہ عبدالمقتدر] نے اپنی شان رحمت سے گنہگار متولی کی تقصیر معاف کر دی۔ اُس سے پہلے میں حضرات سلسلہ کو ہر مصیبت کے وقت پکارتا تھا لیکن کچھ فلاح نہ ہوتی تھی، اب جس مصیبت اور مشکل میں اپنے پیرانہ سلسلہ کو یاد کرتا ہوں اور ان کا توسل پکڑتا ہوں فوراً تمام مشکلات آسان ہو جاتی ہیں اور یہ سب حضرت اچھے صاحب کی مہربانی اور نظر عنایت کا طفیل ہے۔ طفیل نے حضرت مولانا [شاہ عبدالمقتدر بدایونی] کے حضور میں ایک تحریری عرضداشت بغرض معافی قصور بھی بطور نظم پیش کی تھی جو حسب ذیل ہے:

کہ بارگاہِ مجیدی میں باریاب ہوا
 جہاں سے ایک زمانہ ہے فیضیاب ہوا
 تو قادری متولی میرا خطاب ہوا
 یہ خاکسار بہ فیض ابو تراب ہوا
 کرم خدا کا جو بندے پہ بے حساب ہوا
 حسد کی آگ میں جل کر عدو کباب ہوا
 مگر کہاں میرے ممدوح کا جواب ہوا
 وہ کوچہ کوچہ بھٹکتا پھرے خراب ہوا
 حضور ہے وہ ندامت سے آب آب ہوا
 قصور اس سے جو سرزد ہوا جناب ہوا
 خدا کا شکر ہے ذرے سے آفتاب ہوا

خدا کا شکر ہے میں داخل ثواب ہوا
 بہ دستگیری ستارہ ☆ اُس جگہ پہنچا
 رسائی اپنی جو درگاہ قادری میں ہوئی
 غلام مولوی عبدالجید صاحب ☆☆ کا
 ہوا شمول غلامانِ عبد قادر میں
 نظر پڑا جو مریدانِ قادری کا عروج
 بہت سے غوث ہوئے یوں تو غوثِ پاک کے بعد
 نگاہِ قہر سے تم دیکھ لو جسے حضرت
 معاف ہو متولی غلام کی تقصیر
 معاف کیجیے اچھے میاں کے صدقے میں
 یہ بندہ متولی بھی اب بہ فضل رسول

[واقعہ بیعت شاہ بے فکر بدایونی]

حضرت شاہ بے فکر صاحبِ قدس سرہ کے مرید ہونے کے حالات بھی خالی از دلچسپی نہیں
 ہیں، جن کو میں نے 'ہدایت المخلوق' (مؤلفہ مولوی محمد افضل صاحب) سے منتخب کیا ہے۔
 اوائل میں یہ صاحبِ مفتی عبدالغنی صاحب کے خدمت گار تھے۔ ایک مرتبہ انہیں کے
 ساتھ مارہرہ گئے اور حاضر حضور ہوئے، اُس وقت ان کو خیال پیدا ہوا کہ میں بھی حضرت اچھے
 صاحبِ قدس سرہ کا مرید ہو جاتا تو نہایت مناسب ہوتا۔ حضرت قدس سرہ العزیز اُن کے اس
 خیال پر بذریعہ کشف کے مطلع ہو گئے اور حکم دیا کہ "ادھر آؤ، میں تم کو مرید کروں"، انہوں نے
 عرض کیا کہ "حضور! میں مفتی جی کی جوتیوں کا اٹھانے والا، میں کیا مرید ہوؤں گا؟"۔ فرمایا کہ

☆ اشارہ ہے مخدومی مولوی ستار بخش صاحبِ قادری رئیس بدایوں کے طرف جن کی وساطت سے متولی حضرت مولانا
 مولوی عبدالقادر صاحب مدظلہ کے حضور میں بغرض معافی قصور حاضر ہوا تھا۔

☆☆ حضرت مولانا موصوفِ قدس سرہ بدایوں میں بڑے پایہ کے بزرگ گزرے ہیں۔ اس وقت تک مزار شریف سے
 فیض جاری ہے۔ متولی کے دادا حکیم نیاز احمد صاحب مرحوم مغفور رحمۃ اللہ علیہ بھی حضرت مولانا ہی کے مرید اور خلیفہ تھے۔

آج سے مفتی جی تمہاری جوتیاں اٹھایا کریں گے۔“ یہ فرما کر حضرت نے اُن کو داخل سلسلہ قادریہ کر دیا اور اسی وقت اپنا خرقة مبارک پہنا کر کلاہ شریف بھی سر پر رکھ دی اور کہا کہ ”ہم نے تم کو اپنا خلیفہ بھی کیا“، اُس دن سے یہ حالت ہوئی کہ شاہ صاحب قدس سرہ رات کو سوتے تھے اور مفتی جی رات رات بھر اُن کی جوتیاں لیے کھڑے رہتے تھے اور اکثر کہا کرتے تھے کہ ”جو مزہ مجھے اس کنفش برداری میں ملتا ہے وہ کسی بات میں نہیں ملتا“۔ پھر تو شاہ بے فکر صاحب کے وہ مراتب ہوئے کہ بیان سے باہر ہیں۔

ایک مرتبہ درگاہ حضرت سلطان العارفين شيخ شاہی بدایونی قدس سرہ میں چشم سر سے زیارت حضرت نبی کریم ﷺ کی بھی کی تھی۔ اس واقعے کو میں نے مثنوی ’رویائے صادقہ‘ میں نظم کیا ہے وہ یہ ہے۔

نظم

مشہور ہے نقطہ ہمایوں
ہیں شہر کے چاروں سمت مرقد
سلطان زماں کی ہے وہ تربت
پُر فیض ہے اُن کا آستانہ
رحمت کا نزول ہے وہاں پر
جو جاتا ہے پاتا ہے مرادیں
مشغول بہ شغل ذاکر ذکر
دیکھا کہ بہت سے ذی مراتب
آداب سے ہیں کھڑے ہوئے واں
سب لوگ کھڑے ہوں دور دوراب
پھر بعد کو ہو گئے کھڑے یہ
تسلیم کو سب نے سر جھکائے
حضرت ہوئے تب وہاں سے رخصت

ہے شہر قدیم یہ بدایوں
گزرے ہیں یہاں بزرگ بے حد
ہے سوت کے پار جو زیارت
سلطانی کہتا ہے زمانہ
اب اُن کا مزار ہے جہاں پر
مظلوم کی دیتے ہیں وہ دادیں
تھے شیخ زماں جو شاہ بے فکر
تھے عرس کی شب وہاں مراقب
خدام رسول اہل عرفاں
یہ غل ہے کہ آتے ہیں حضور اب
یہ دیکھ کے پہلے تو ڈرے یہ
اتنے میں حضور والا آئے
جب کرلی ہر ایک نے زیارت

[شمس مارہرہ کا وصال اور مزار مبارک]

وصال شریف حضرت اچھے میاں صاحب قدس سرہ العزیز کا بمقام مارہرہ ۱۷ ربیع الاول
۱۲۳۵ھ [۱۸۲۰ء] کو (جب کہ ابو النصر معین الدین محمد اکبر شاہ دہلی کے قلعے پر حکومت کر رہے
تھے) ہوا ہے۔ مزار پر انوار درگاہ برکاتیہ مارہرہ میں واقع ہے۔ اس وقت تک مزار مقدس سے
تصرفات جاری ہیں۔

گاہے گاہے آپ سماع بھی سنا کرتے تھے۔ کہتے ہیں کہ حضرت کی نعش مبارک کے سامنے
بھی سماع ہوا تھا اس وقت یہ غزل قوالوں نے گائی تھی۔

اے خوشاروز کہ آیم بہ سلام برکات

خداوندا برائے آل احمد نصیم کن ولائے آل احمد

☆☆☆

[حضرت سید شاہ آل برکات سحرے میاں قدس سرہ]

حضرت سحرے میاں صاحب اور ان کی اولاد کے حالات۔

حضرت اچھے صاحب قدس سرہ العزیز کی وفات ظاہری کے بعد ان کے منجھلے بھائی حضرت سید شاہ محمد آل برکات سحرے میاں صاحب قدس سرہ العزیز مسند خلافت برکاتیہ مارہرہ پر رونق افروز ہوئے۔ آپ کو بھی سماع سے بہت شوق تھا اکثر آپ کی مجلس میں سماع ہوتا تھا۔

[ولادت اور بیعت و خلافت]

تاریخ ولادت حضرت سحرے میاں صاحب قدس سرہ کی دسویں رجب المرجب ۱۱۶۳ھ [۱۷۵۰ء] ہے۔ حضرت سحرے میاں صاحب مرید و خلیفہ حضرت سید شاہ حمزہ صاحب قدس سرہ کے تھے۔ اس کے علاوہ مثال خلافت اپنے بڑے بھائی حضرت سید شمس الدین آل احمد اچھے میاں صاحب قدس سرہ العزیز سے بھی حاصل کی تھی۔ اگرچہ آپ کی سجادہ نشینی حضرت اچھے میاں صاحب کے وصال کے بعد ہوئی، لیکن آپ شجرہ اپنے والد ماجد حضرت سید شاہ حمزہ صاحب قدس سرہ العزیز ہی کا دیا کرتے تھے۔

[عبادت و ریاضت، اوراد و اشغال]

آپ کی عبادت اور ریاضت کے متعلق صرف اس قدر کہنا کافی ہوگا کہ بارہ برس کی عمر سے آخر عمر تک معمول رہا کہ ہر سال چھ ماہ ترک جلالی و جمالی فرماتے تھے۔ تمام عمر اوراد و اشغال و اعمال و اذکار خاندانی میں مصروف رہے۔ تلاوت قرآن شریف کا یہ حال تھا کہ اُس کے ختم ہزاروں سے تجاوز کر کے لاکھ کے قریب پہنچے تھے۔ دعائے حرزیمانی لاکھوں بار ورد فرمائی۔

’رسالہ کرامات سحرے میاں‘ (مؤلفہ حضرت سید شاہ محمد اسماعیل حسن صاحب قادری برکاتی مدظلہ) میں تحریر ہے کہ آپ کے چھوٹے صاحبزادے حضرت سید شاہ غلام محی الدین صاحب قدس سرہ فرماتے تھے کہ حضرت سحرے صاحب قدس سرہ ہر وقت اپنی انگشت شہادت پر ایک پارچہ لپیٹے رہتے تھے، میں نے ایک عرصے تک بندھا دیکھا۔ ایک دن دریافت کیا کہ ”حضرت کی انگشت مبارک میں کیا ہوا ہے کہ حضرت ہمیشہ اُس پر پارچہ لپیٹے رہتے ہیں؟“ حضرت نے فرمایا ”کچھ نہیں“۔ میں چونکہ خرد سال اور حضرت کا محبوب تھا اس لیے خدمت والا میں کسی قدر گستاخ بھی تھا، میں نے بے تکلف وہ پارچہ انگشت مبارک سے کھینچ لیا تو معلوم ہوا کہ

حضرت کے ناخن مبارک پر خون سے لفظ اللہ لکھا تھا۔ میں نے حضرت سے دریافت کیا کہ ”یہ کیسے ہو گیا ہے؟“ ارشاد فرمایا کہ ”جب ہر نماز میں یہ انگلی اشارہ اللہ تعالیٰ کی شہادت کا تشہد میں کرتی ہے پھر اگر اس پر اس قدر بھی اثر نہ آئے تو قلب پر کیسے اثر ہوگا۔“ یہ فرما کر وہ پارچہ اُس انگلی پر پھر لپیٹ لیا۔ اللہ اللہ ریاضت اور عبادت ان خاصانِ خدا کی ہے اور بس۔

غزل مصنفہ متولی بدایونی

بیاں کس منہ سے ہو تعریف حضرت سحرے صاحب کی
 ملائک عرش پر کرتے ہیں مدحت سحرے صاحب کی
 ولی ابن ولی ابن ولی ابن ولی ہیں وہ
 پڑی گھٹی میں ہے گویا ولایت سحرے صاحب کی
 خدا کا نام تھا ناخن پہ اُن کے خون سے لکھا
 یہ اک مشہور عالم ہے کرامت سحرے صاحب کی
 ریاضت نام ہے اس کا عبادت اس کو کہتے ہیں
 کہ خود شاہد ہے انگشت شہادت سحرے صاحب کی
 پیارے ہیں نبی کے، لاڈلے ہیں غوث الاعظم کے
 ڈھلی ہے نور کے سانچے میں صورت سحرے صاحب کی
 خداوندِ طفیل آل احمد مہربانی ہو
 طفیل احمد نوری پہ حضرت سحرے صاحب کی
 خداوندِ طفیل احمد نوری رہے ہر دم
 طفیل احمد نوری پہ شفقت سحرے صاحب کی

[وصال اور مزار مبارک]


حضرت سحرے میاں صاحب قدس سرہ العزیز نے نوے برس کی عمر میں بتاریخ
 ۲۶ رمضان المبارک ۱۲۵۱ھ [۱۸۳۶ء] میں انتقال فرمایا۔ وصال سے کچھ پہلے حضرت نے
 وصیت کی تھی کہ مجھے حضرت ابوی سیدنا شاہ حمزہ صاحب قدس سرہ اور حضرت جدی سیدنا شاہ آل
 محمد صاحب قدس سرہ العزیز کے درمیان میں دفن کرنا۔

بعد وصال شریف جب قبر مبارک کے کھودنے کی تیاری ہوئی تو وہاں اس قدر جگہ درمیان میں نہ تھی کہ قبر ہو سکے، ناچار دوسری جگہ قبر کے لیے تجویز ہوئی اور اُس جگہ قبر تیار ہونا بھی شروع ہو گئی اور جنازہ مبارک بھی درگاہ میں آ گیا، قریب تھا کہ حضرت کو دفن کر دیا جائے کہ حضرت سیدنا شاہ آل رسول صاحب قدس سرہ اتفاقاً جو اُس جگہ پر گئے جہاں کے لیے حضرت کی وصیت تھی تو ملاحظہ فرمایا کہ اُن دونوں مزاروں کے درمیان اب ایک خاصی فراخ جگہ موجود ہے۔ حضرت صاحب نے حضرت ابوی اور حضرت جدی کی یہ کرامت تمام حاضرین کو دکھائی۔ صاف معلوم ہوتا تھا کہ حضرت سیدنا شاہ آل محمد صاحب قدس سرہ کا مزار مقدس اپنی جگہ سے پورب کی طرف کو سرک گیا ہے اور اپنے لخت جگر راحت جان ستھرے میاں صاحب کے لیے اپنے اور اپنے فرزند سیدنا شاہ حمزہ صاحب کے درمیان میں جگہ کر دی ہے۔ حاضرین اس کرامت کو دیکھ کر بہت متعجب ہوئے اور پھر حضرت ستھرے میاں صاحب قدس سرہ درمیان مزار حضرت سیدنا شاہ حمزہ اور حضرت سیدنا شاہ آل محمد صاحب قدس سرہ کے آستانہ برکاتیہ کے کمرہ شرقی میں دفن کیے گئے۔

[ازواج و اولاد]

حضرت ستھرے میاں صاحب قدس سرہ کے دو عقد ہوئے تھے۔ پہلا عقد سیدنا شاہ محمد احسن بن سید محمد رضا صاحب بلگرامی کی دختر سے ہوا اور دوسرا عقد باڑی کے سادات میں قاضی سید غلام شاہ حسین صاحب بلگرامی کی صاحبزادی سے ہوا۔ دونوں بیبیوں سے اولاد ہوئی۔

میں اس موقع پر حضرت کی اولاد کا ایک شجرہ بناتا ہوں جس سے مارہرہ کے سجادہ نشینان کی حقیقت اچھی طرح سمجھ میں آ جائے گی۔ اس شجرے کے بعد حضرت کے اُن صاحبزادگان کے حالات بیان کروں گا جو بعد وفات ستھرے میاں صاحب کے علیحدہ علیحدہ سجادہ نشین ہوئے ہیں۔



[شجرۂ اولاد و اخلاف]



اس شجرے کو دیکھ کر ہر شخص سمجھ سکتا ہے کہ حضرت سقرے صاحب قدس سرہ العزیز کے وصال کے بعد اُن کے تین صاحبزادے سیدنا شاہ آل رسول صاحب و سیدنا شاہ اولاد رسول صاحب و سیدنا شاہ غلام محی الدین صاحب سجادہ نشین ہوئے، لیکن 'آثار احمدی' میں تحریر ہے کہ تنہا حضرت شاہ آل رسول صاحب سجادہ نشین ہوئے بقیہ بھائی اُن کے سجادہ نشین نہیں تھے۔ یہ رائے صحیح نہیں ہے خود حضرت کے ہاتھ کی ایک تحریر کتب خانہ مارہرہ میں کلام اللہ شریف کی پشت پر موجود ہے جس میں خود حضرت نے تینوں کو سجادہ نشین لکھا ہے دیکھو کتاب 'خاندان برکاتیہ'۔

اب ان تینوں صاحبزادوں کے حالات اور اُن کے سجادوں کی کیفیت علیحدہ علیحدہ ملاحظہ

ہو۔



[خاتم الاکابر حضرت سیدنا شاہ آل رسول احمدی قدس سرہ]

حضرت قدوة الکاملین سید شاہ آل رسول صاحب قادری برکاتی قدس سرہ اور ان کے سجادہ کے مفصل حالات۔

[ولادت اور تحصیل علم]

حضرت صاحب موصوف قدس سرہ ۱۲۰۹ھ [۹۵-۹۳ء] میں علی گوہر شاہ عالم بادشاہ دہلی کی حکمرانی کے عہد میں بمقام مارہرہ پیدا ہوئے اور اپنے عم کلاں حضرت اچھے میاں صاحب قدس سرہ اور والد بزرگوار حضرت سترے صاحب قدس سرہ کے آغوش شفقت اور دامن تربیت میں پرورش پائی۔ معمولی تعلیم و تعلم کے بعد مختصرات کی تعلیم حضرت صاحب قدس سرہ نے مولانا مولوی محمد عبدالجید صاحب بدایونی و مولانا شاہ سلامت اللہ صاحب کانپوری (خلفائے حضرت اچھے میاں صاحب قدس سرہ) سے اپنی خانقاہ میں حاصل کی۔

[فرنگی محل میں تحصیل علم]

اُس کے بعد بر زمانہ حکومت نواب سعادت علی خان حاکم اودھ (کہ جس کی ابتداء ۳ شعبان المعظم ۱۲۱۲ھ [۹۸ء] سے ہے) لکھنؤ تشریف لے گئے اور متوسلات اور مطولات کی تعلیم فرنگی محل کے مشہور علما مولوی نور صاحب اور مولوی عبدالواسع صاحب سے پائی اور کچھ تلمذ مولانا انوار صاحب سے بھی حاصل کیا۔

[ایک بڑھیا کی نصرت و اعانت]

آپ کے اس طالب علمی کے زمانے کا ایک واقعہ اس موقع پر قابل تذکرہ ہے۔ خود ارشاد فرماتے ہیں کہ لکھنؤ میں مجھے اپنی قیام گاہ سے فرنگی محل جانے میں آغا میر کی ڈیوڑھی راستے میں پڑتی تھی، اس محلے میں ایک غریب بوڑھی عورت نہایت نیک بخت تھی، میں اُس کے دروازے پر اکثر بیٹھ کر دم لیتا تھا۔ وہ بیچاری مجھ کو سید خیال کر کے میری خاطر کرتی تھی اور مجھے بھی اُس کے ساتھ محبت ہو گئی تھی۔ ایک دن اُس بڑھیا نے مجھ سے کہا کہ ”بیٹا! اب تم یہاں کہاں آرام لیا کرو گے؟ میں تو دو چار دن میں یہاں سے اٹھادی جاؤں گی اور پھر خدا جانے کہاں ٹھکانا ملے گا؟ آغا میر کا محل سرتیار ہوتا چلا آتا ہے یہ میرا جھونپڑا بھی اُس محل سرا کے اندر داخل ہونا تجویز ہوا ہے، سو دو چار دن میں میرا یہ چھپر وغیرہ یہاں سے سب ہٹا دیا جائے گا۔“

حضرت فرماتے تھے کہ اُس بڑھیا نے ایسے پُردرد لہجے میں تقریر کی کہ میری آنکھوں میں آنسو بھر آئے، میں نے اُس سے پوچھا کہ ”تو خوشی سے اپنا مکان دینا چاہتی ہے یا نہیں؟“ اُس نے کہا ”بچہ! میں خوشی سے تو اگر مجھے اونٹوں روپیہ دیا جائے تب بھی نہ دوں گی، میرے مورثوں کی نشانی ہے۔“ اُس زمانے میں دہلی کا مسیتا بیگ لکھنؤ کا کوتوال تھا، وہ حضرت اچھے صاحب قدس سرہ سے عقیدت اور ارادت رکھتا تھا، میں نے اُس کو ایک پرچہ لکھ دیا اور بڑھیا سے کہا کہ ”میں فقیر اور فقیر زادہ ہوں، بڑے لوگوں سے ملنا ملانا پسند نہیں، آج تیری خاطر سے یہ رقعہ لکھ دیا ہے، کوتوال لکھنؤ کے پاس پہنچا دے، وہ میرے تاؤ کا معتقد ہے، اُمید ہے کہ اس معاملے میں تیری حمایت کرے گا اور میں طالب علم کس قابل ہوں، سوائے اس کے کہ تیرے مکان کے بچاؤ کے لیے خدا کی جناب میں دعا کروں گا۔“

سچ ہے گرتے گرتے کو تنکے کا سہارا بھی بہت ہوتا ہے، وہ بڑھیا اُسی وقت دوڑی ہوئی کوتوال لکھنؤ کے پاس گئی اور حضرت کا وہ رقعہ دیا۔ کوتوال مذکور اُسی وقت دوڑا ہوا حضرت کی خدمت میں آیا اور حضرت کے قدموں پر گر پڑا اور کہنے لگا ”حضور! اگر میرے دم میں دم ہے تو اس بڑھیا کا مکان ہرگز ہرگز نہ ٹوٹے دوں گا۔“ یہ قصہ طویل ہے مختصر یہ کہ حضرت کی دعا اور کوشش سے اُس بیچاری بڑھیا کا مکان بچ گیا اور آغا میر کی محل سرا میں کچی ہو گئی۔ چنانچہ اب تک لکھنؤ میں آغا میر کی ڈیوڑھی پر وہ جگہ ’آل رسول کا کونہ‘ مشہور ہے۔

[فرنگی محل سے فراغت اور دہلی کا سفر]

غرض کہ تحصیل علوم ظاہری سے حضرت صاحب نے فراغ حاصل کر کے دستار فضیلت ردولی شریف میں زیب سرفرمائی اور ۱۲۲۶ھ [۱۸۱۱ء] میں ارادہ وطن کی واپسی کا کیا۔ اس میں حضرت اچھے میاں صاحب قدس سرہ کا فرمان پہنچا کہ دہلی جا کر حضرت شاہ عبدالعزیز صاحب قدس سرہ کو صحاح ستہ وغیرہ کتب احادیث سنا کر سند حاصل کرو۔ چنانچہ آپ دہلی تشریف لے گئے اور شاہ صاحب کو جمع کتب احادیث سنا کر اُن سے سند حاصل کی۔ آپ نے سماع کبھی نہیں سنا اور فرماتے تھے کہ ”سماع اہل کے لیے ہے میں اہل نہیں ہوں۔“

[سند حدیث]

حضرت صاحب کا شجرہ شاگردی یوں ہے:

حضرت سید شاہ آل رسول صاحب کو سند حدیث کی دی
 حضرت شاہ عبدالعزیز صاحب نے
 اور اُن کو سند ملی تھی حضرت شاہ ولی اللہ صاحب محدث دہلوی سے
 اور اُنہوں نے سند حاصل کی تھی شیخ ابوطاہر محمد بن ابراہیم سے
 اُن کو سند پہنچی تھی حضرت قشاقی سے
 اور وہ اجازت حدیث کی رکھتے تھے شیخ احمد شتابی سے
 اُن کو اجازت ملی تھی حضرت شمس الرملی سے
 اور اُنہوں نے سند پائی تھی حضرت زین زکریا سے
 اُن کو سند حدیث ملی تھی حضرت حافظ بن حجر عسقلانی سے
 وہ اجازت رکھتے تھے شیخ برہان سے
 اور اُن کو سند پہنچی تھی حضرت ابراہیم شامی سے
 اُنہوں نے سند حاصل کی تھی حضرت احمد التجار سے
 اُن کو سند ملی تھی حضرت سراج حسین زبیدی سے
 اور وہ اجازت حدیث کی رکھتے تھے حضرت ابوالوقت بخاری سے
 وہ اجازت رکھتے تھے حضرت داؤدی سے
 وہ اجازت رکھتے تھے حضرت غمولی سے
 وہ اجازت رکھتے تھے حضرت عزیز ی سے
 اُن کو سند حاصل ہوئی تھی حضرت حافظ الحجۃ ابو عبد اللہ محمد بن اسماعیل بخاری سے۔

[دہلی سے مراجعت اور بریلی میں قیام]

دہلی سے حضرت صاحب نے آخر ۱۲۲۶ھ [۱۸۱۱ء] میں مراجعت وطن کی فرمائی۔ راستے
 میں بہ اصرار معتقدین بریلی میں قیام کا اتفاق ہوا۔ حافظ الملک حافظ رحمت خان صاحب نواب
 کیٹر کے خاندان کو بریلی میں اس گھرانے کے ساتھ خاص عقیدت تھی، اُن لوگوں نے بریلی میں
 حضرت صاحب قدس سرہ کو بڑے تپاک کے ساتھ اپنا مہمان بنا دیا اور نہایت دھوم دھام سے
 حضرت کا خیر مقدم کیا۔

جب حضرت شاہ نیاز احمد صاحب بریلوی قدس سرہ العزیز کو اطلاع ہوئی کہ مارہرہ کے صاحبزادے صاحب تشریف لائے ہیں انہوں نے حضرت صاحب قدس سرہ کی فرودگاہ پر تشریف لے جانے کا ارادہ کیا، کیوں کہ حضرت شاہ صاحب بریلوی کو اس گھرانے کے ساتھ خاص محبت تھی اور شاہ صاحب ہمیشہ اسی گھرانے کی تعریف کے گیت گاتے رہتے تھے حضرت صاحب مارہروی کو جب معلوم ہوا کہ شاہ صاحب بریلوی تشریف لانے والے ہیں حضرت بہ نفس نفیس خود اُن کی خانقاہ کو تشریف لے گئے۔ شاہ صاحب بریلوی دروازے تک حضرت کے استقبال کو آئے اور بڑی محبت اور خلوص کے ساتھ خانقاہ میں لے جا کر اپنی مسند خاص پر بٹھلایا اور چند فارسی کے شعر پڑھے جن کا مضمون اس شعر سے ملتا ہوا تھا:

وہ آئے گھر میں ہمارے خدا کی قدرت ہے
کبھی ہم اُن کو کبھی اپنے گھر کو دیکھتے ہیں

[شاہ نیاز بریلوی سے مسائل ریاضیہ میں گفتگو]

اثنائے ملاقات میں بعض مسائل مشکلہ ریاضیہ کا تذکرہ آ گیا۔ شاہ صاحب بریلوی کو اس علم میں خاص کمال تھا۔ حضرت صاحب مارہروی نے علم ریاضی کے متعلق چند سوالات حضرت نیاز فاضل بریلوی سے کیے، شاہ صاحب بریلوی نے اُن کے جوابات دیے۔ حضرت صاحب نے فرمایا کہ ”یہ جوابات تحریر کر دیجیے تو بہتر ہے آپ کی یادگار رہے گی۔“ چنانچہ شاہ صاحب بریلوی نے وہ جوابات رسالے کی صورت میں تحریر کر کے حضرت صاحب مارہروی قدس سرہ کے پاس بھجوادے۔ وہ رسالہ مارہرہ کے کتب خانے میں حضرت نیاز بے نیاز کے دست اقدس کا لکھا ہوا اب تک موجود ہے۔ اس رسالے کا اٹھان یوں اٹھایا گیا ہے:

بسم الله الرحمن الرحيم

الحمد لله أصل الأصول والسلام على الرسول و آل الرسول وبعد فهذه
سطور سطرتها لنور حديقة النبوة ونور حديقة الولاية ذى النفس الزكية صاحب
المسبحة المرضية المنظور بأنظار الاتباع والقبول لسيد آل رسول رزقه الله علماً
نافعاً وعملاً صالحاً آمين يا رب العالمين

یہ واقعات ہیں حضرت صاحب موصوف کے لکھنؤ سے تشریف لانے اور بریلی کے قیام اور

شاہ صاحب بریلوی کی ملاقات کے۔

[ایک روایت پر نقد و نظر]

اب ان واقعات کی نسبت حضرت شاہ نصیر الزماں خاں صاحب سجادہ نشین آستانہ نصیری بدایونی نے اپنی کتاب 'راز و نیاز' کے (جو نظامی پریس بدایوں میں طبع ہوئی ہے) صفحہ ۷۰ و ۷۱ پر جو کچھ تحریر فرمایا ہے اُس پر نظر ڈالیے اور جس تہذیب اور شناسائی کے ساتھ وہ عبارت خان صاحب موصوف نے تحریر فرمائی ہے اُس پر غور فرمائیے تو آپ کو معلوم ہوگا کہ خان صاحب موصوف کا بیان کہاں تک صحیح ہے، خان صاحب فرماتے ہیں:

جب حضرت اچھے میاں صاحب مارہروی کا (جو حضرت نیاز بے نیاز کے زمانے میں ایک مشہور بزرگ گزرے ہیں) وصال ہو گیا تو اُس وقت میاں آل رسول صاحب مع اپنے بھائی کے لکھنؤ میں تحصیل علم ظاہری کی کرتے تھے۔ وطن سے مریدان سلسلہ و عزیزان خاندان نے خط لکھا کہ حضرت کا وصال ہو گیا ہے آپ تشریف لائیے اور سجادہ پر رونق افروز ہو کر طالبانِ خدا کو ہدایت کیجیے۔ جب یہ خط اُن دونوں بزرگ زادوں کے پاس پہنچا تو انہوں نے اپنی حالت پر نظر کی کہ ہم درویشی سے تو کوئی حس و مس نہیں رکھتے، ایک ایسے جلیل القدر بزرگ کے سجادہ پر کیوں کر بیٹھیں؟ پہلے ہم کو علم درویشی حاصل کرنا چاہیے پھر سجادہ پر بیٹھنا مضائقہ نہیں۔ یہ خیال کر کے علم ظاہری کی تحصیل کو جس میں چند کتابیں باقی رہ گئی تھیں چھوڑا اور درویشانِ کامل کی تلاش میں مصروف ہوئے۔

اُس زمانے میں نواح لکھنؤ میں ایک مجذوب شہرہ آفاق تھے اُن کی خدمت میں دونوں صاحب پہنچے۔ ایک ٹٹو پر انبار کتابوں کا لدا ہوا تھا، اُن کی خواہش پر اُس مجذوب نے کہا کہ ”مجھ کو تمہاری تعلیم درویشی میں کچھ عذر نہیں ہے، لیکن پہلے یہ کتابیں جو ٹٹو پر لدی ہیں کنوئیں میں ڈال دو“، انہوں نے عرض کیا کہ ”اس کا جواب ہم غور کر کے دیں گے“۔ جب وہاں سے اٹھ کر اپنی جائے قیام پر آئے تو باہم مشورہ کرنے لگے، کبھی یہ رائے قائم ہوتی تھی کہ مجذوب کے حکم کی تعمیل

کرنا چاہیے کیوں کہ بزرگوں کا قول ہے:

بہ مے سجادہ رنگیں کن گرت پیرمغاں گوید کہ سالک بے خبر نبود ز راہ و رسم منزلہا
کبھی یہ کہتے تھے کہ اگر کتابیں کنوئیں میں ڈال دیں اور پھر مجذوب نے
ڈنڈے مار کر نکال دیا تو سب لوگ احمق بنائیں گے کہ میاں تم نے دیوانے کی
بات پر کیوں اعتبار کر لیا؟ غرض کوئی رائے نہ قرار پائی اور مجذوب سے معذرت
کر کے بمقام بریلی حضرت نیاز بے نیاز کے حضور میں حاضر ہوئے اور سب
قصہ حضرت اچھے صاحب کے انتقال اور عزیزوں اور مریدوں کی خواہش اور
اپنے خیالات اور مجذوب کی ملاقات کا عرض کیا۔ حضرت نے بہت تسلی و تشفی
دے کر اپنے پاس چھ ماہ تک ٹھہرایا اُس کے بعد اجازت بیعت کرنے کی
مرحمت فرما کر رخصت کیا۔ اس عرصے میں دو چار کتابیں جو علم ظاہری کی باقی رہ
گئیں تھیں وہ بھی پڑھا دیں، ایک مسئلہ علم منطق کا جو اُن کی سمجھ میں کم آیا تھا
اُس پر رسالہ لکھ دیا جو اب تک کتب خانہ مارہرہ میں سنتا ہوں موجود ہے فقط۔

اب اس مضمون پر غور فرمائیے:

چہ خوش گفتہ جناب شیخ سعدی در زینحائے الایا ایہا الساقی ادر کاسا و ناولہا
مضمون مندرجہ بالا کی نسبت سوائے اس کے اور کیا کہا جائے کہ خان صاحب موصوف
نے (جو ایک خانقاہ نشین سیدھے مسلمان ہیں) محض سنی سنائی باتوں کو (جو طوطا مینا کی کہانی سے
زیادہ وقعت نہیں رکھتی ہیں) اپنی کتاب کی ضخامت بڑھانے کو درج کر دیا ہے، جس کی حالت یہ
ہے کہ:

خود غلط انشا غلط املا غلط

اس کتاب کے دیکھنے والے دیکھیں گے کہ دہلی سے حضرت صاحب آخر ۱۲۲۶ھ
[۱۸۱۱ء] میں واپس ہوئے، اُس وقت تک حضرت اچھے صاحب و سحرے صاحب دونوں
حضرات عالم ظاہری میں بقید حیات تھے۔ حضرت اچھے صاحب کا وصال ۱۲۳۵ھ
[۱۸۱۹-۲۰ء] اور حضرت سحرے صاحب کا وصال ۱۲۵۱ھ [۱۸۳۵-۳۶ء] میں ہوا ہے۔ پس
حضرت صاحب مارہروی کو حضرت اچھے صاحب و سحرے صاحبوں کے سرہما کے ہوتے ہوئے کیا

ضرورت تھی کہ وہ علم درویشی کی ٹول میں کہیں مجذوب کے پاس جاتے اور کہیں شاہ صاحب بریلوی کی خدمت میں حاضر ہو کر خواہش کرتے کہ حضرت علم درویشی سکھا دیجیے۔

علاوہ ازیں حضرت صاحب قدس سرہ تو حضرت اچھے میاں صاحب قدس سرہ کے بعد سجادہ نشین بھی نہیں ہوئے ہیں، بلکہ ۱۲۵۱ھ [۳۶-۱۸۳۵ء] میں حضرت سترے میاں قدس سرہ کے وصال کے بعد سجادہ پر رونق افروز ہوئے ہیں۔ اُس وقت حضرت شاہ نیاز صاحب بریلوی کا وصال بھی ہو چکا تھا یعنی ششم جمادی الثانی ۱۲۵۰ھ [۱۸۳۴ء] کو آپ جنت المعلیٰ کو تشریف لے جا چکے تھے۔

اب غور فرمائیے حضرت اچھے صاحب کے وصال کے وقت شاہ آل رسول صاحب کی عمر قریب ۲۶ رسال کے تھی اور حضرت سترے صاحب کے وصال کے وقت حضرت صاحب موصوف قریب ۴۳ رسال کے تھے اور یہی حال اُن کے بھائی شاہ اولاد رسول صاحب کا ہے وہ صرف تین برس اُن سے چھوٹے تھے۔ تیسرے بھائی حضرت کے ۱۲۲۶ھ [۱۸۱۱ء] میں صرف تین برس کے تھے پس کون ذی عقل مان لے گا کہ حضرت اچھے صاحب و سترے صاحب قدس سرہ مانے حضرت مولوی عبدالمجید صاحب و مولانا شاہ سلامت اللہ صاحب و حضرت شاہ بے فکر صاحب و مولانا شاہ عبدالحق صاحب و حضرت شاہ غلام غوث صاحب اور حضرت شاہ نصیر صاحب و مولانا عبدالقادر صاحب داغستانی و قاضی عبدالسلام صاحب بدایونی وغیرہ وغیرہ کو چشم زدن میں کچھ سے کچھ کر دیا وہ اپنے صاحبزادوں اور جگر گوشوں کو کورا ہی چھوڑ جاتے کہ وہ دروازہ دروازہ علم درویشی کی تلاش میں پھرتے!؟

پس نتیجہ یہ ہے کہ حضرت صاحب مارہروی اور اُن کے بھائیوں نے نہ شاہ صاحب بریلوی سے اجازت بیعت حاصل کی، نہ انہوں نے کوئی رسالہ منطق کا اُن کو لکھ کر دیا، نہ اُن سے کوئی تعلیم روحانی حاصل کی۔

ہم نے تو کچھ اور بھی قصہ سنا ہے جس پر مصنف راز و نیاز پردہ ڈالنا چاہتے ہیں لیکن آفتاب کی روشنی بھی کہیں چھپائے سے چھپتی ہے۔

خیر اب سنیے جس وقت ہمارے حضرت صاحب مارہروی بریلی سے رخصت ہونے لگے اُس وقت آپ کے بڑے شاہ صاحب حضرت نیاز بریلوی نے حضرت کو تنہائی میں لے جا کر

نہایت لجاجت سے عرض کیا کہ:

قادر یہ سلسلے کی اجازت مجھ کو اپنی والدہ صاحبہ سے پہنچی ہے، جس کو طریقت والے جائز تصور نہیں کرتے، آپ مارہرہ جا کر بڑے حضرت کی خدمت میں میری سفارش کریں اور میری طرف سے عرض کریں کہ نیاز آپ کے غلاموں میں داخل ہونا اور کفش برداری کا شرف حاصل کرنا چاہتا ہے اور مثال خلافت حاصل کرنے کا متمنی ہے، کیوں کہ نیاز آنکھیں پھاڑ پھاڑ کر ہندوستان میں چاروں طرف دیکھتا ہے، لیکن آپ سے زیادہ بزرگ اور آپ سے اچھا پیشوا کسی کو نہیں پاتا، اُمید ہے کہ مثال خلافت سے اس کو سرفراز کیجیے اور قادر یہ خاندان کی اجازت مرحمت فرمائیے۔

چنانچہ حضرت سیدنا شاہ آل رسول صاحب قدس سرہ نے حضرت نیاز کا یہ پیام اچھے میاں صاحب قدس سرہ کے حضور میں مارہرہ میں پہنچ کر عرض کیا۔ حضرت نے نہایت مہربانی سے اُن کی آرزو پوری فرمائی اور وہیں بیٹھے ہوئے داخل سلسلہ کر لیا اور مثال خلافت تمام سلاسل خاندانی کی فوراً تحریر کرا کر حضرت نیاز کے پاس بریلی بھجوا دی۔

سنتا ہوں کہ وہ مثال خلافت اس وقت تک خان صاحب کے قبضے میں تحریری موجود ہے لیکن خدا جانے کس وجہ سے وہ اُس کو دکھانا اور سگ آستانہ مارہرہ کہلانا نہیں چاہتے۔ خیر نہ چاہیں لیکن ہمارے حضرت سیدنا شاہ آل رسول صاحب قادری قدس سرہ کو خواہ مخواہ کیوں حضرت نیاز کا خلیفہ بتاتے ہیں۔ حضرت صاحب موصوف اور اُن کے چھوٹے بھائیوں کو لکھنؤ اور دہلی کی واپسی کے بعد کافی موقع حضرت اچھے صاحب و سحرے صاحب قدس سرہ سے ہر طرح کی تعلیم حاصل کرنے کا ملا ہے اور انہوں نے انہیں سے علم درویشی کی تعلیم حاصل کی ہے۔

[مناکحت اور بیعت و خلافت]

ان حضرات نے اپنے جگر گوشوں کو تمام اسرار خاندانی تعلیم فرمائے، اُسی زمانے میں حضرت شاہ آل رسول صاحب کا عقد بھی حضرت سحرے میاں صاحب کے ہم زلف سید منتخب حسین بگراہی کی صاحبزادی صاحبہ سے ہو گیا۔

سید شاہ آل رسول صاحب کو بیعت حضرت اچھے صاحب سے تھی اور مثال خلافت حضرت

ایچھے صاحب و حضرت سحرے صاحب قدس سرہما سے اور حضرت شاہ عبدالعزیز صاحب دہلوی سے پائی تھی۔

[سجادگی اور اجرائے سلسلہ]

۱۲۵۲ھ [۱۸۳۶-۳۷ء] میں بعد وصال حضرت سحرے صاحب کے بروز چہلم حضرت شاہ آل رسول صاحب مسند خلافت برکاتیہ پر رونق افروز ہوئے اور حضرت ایچھے میاں صاحب کے سلسلہ بیعت کو جاری فرمایا، ہزار ہا اشخاص آپ کے دست حق پرست پر داخل سلسلہ قادریہ برکاتیہ ہوئے۔ علاوہ سلاسل خاندانی کے حضرت صاحب موصوف کو جملہ سلاسل عالیہ صابریہ کی اجازت خود حضرت مخدوم صابر صاحب قدس سرہ العزیز نے عنایت فرمائی تھی جس کا تذکرہ 'سراج العوارف' میں بہ صفحہ ۷۹ ہے کہ:

ایک شخص حضرت صاحب کی خدمت میں حاضر ہوا اور عرض کی کہ حضرت مجھ کو سلسلہ صابریہ میں اپنا مرید کر لیجیے۔ آپ نے فرمایا "افسوس ہے کہ مجھ کو اس سلسلے کی اجازت نہیں ہے"۔ اُس نے عرض کی کہ میں سوائے آپ کے کسی دوسرے کے ہاتھ پر بیعت کرنا نہیں چاہتا اور سوائے سلسلہ صابریہ کے کسی دوسرے سلسلے میں داخل ہونا بھی نہیں چاہتا۔ آپ افسوس کر کے خاموش ہو رہے۔ تھوڑی دیر کے بعد حضرت نے فرمایا کہ "آؤ تمہیں سلسلہ صابریہ میں داخل کروں"، اُس وقت خود حضرت مخدوم صاحب تشریف لائے اور مجھ کو تمام سلاسل صابریہ کی اجازت عطا فرمائی۔ بالآخر وہ شخص داخل سلسلہ صابریہ کیا گیا۔

اس اجازت کے علاوہ حضرت مولانا شاہ محمد عبدالعزیز صاحب دہلوی قدس سرہ سے بھی حضرت صاحب کو سلاسل عزیز یہ کی اجازت عطا ہوئی تھی۔

[اخفائے حال کا ایک واقعہ]

حضرت صاحب قدس سرہ اپنے حال کو بہت چھپاتے تھے اور اکثر فرمایا کرتے تھے کہ "ولی را اخفائے ولایت فرض است"۔ [ولی کو اپنی ولایت چھپانا ضروری ہے۔] اس کے متعلق حضرت

کا ایک واقعہ 'سراج العوارف' کے صفحہ ۵۶ پر درج ہے اور وہ یہ ہے کہ:

مولوی مظفر علی صاحب بریلوی فرماتے ہیں میں ایک رات درگاہ برکاتیہ مارہرہ میں تھا،

ضرورت استنح کے لیے پانی کی تلاش میں اپنے حجرے سے باہر آیا، میں نے دیکھا کہ صحن درگاہ میں بہت سا مجمع مثل عرس کے ہے اور حضرت صاحب البرکات کے پائیں کے دالان میں ایک تخت مرصع بچھا ہے، اُس کے گردا گرد اچھے ستھرے مقدس بزرگ تشریف رکھتے ہیں۔ بعد تھوڑی دیر کے حضرت سید شاہ آل رسول صاحب قدس سرہ لباس فاخرہ پہنے اور تاج شہانہ زیب سر فرمائے ہوئے اس طرح تشریف لائے کہ دو بزرگ اُن کی بغلوں میں ہاتھ ڈالے ہوئے تھے، اُن بزرگوں نے حضرت کو بہ تعظیم و تکریم اُس تخت پر بٹھا دیا۔ میں اس جلوس کو درگاہ کی سیڑھیوں کے پاس کھڑا دیکھتا رہا۔ بعد یہ سب بزرگ حضرت کو درگاہ کے اندرونی حصے میں لے گئے، اُس کے بعد یہ مبارک تماشا میری نظروں سے غائب ہو گیا۔ تب میں اپنے حجرے میں واپس آیا اور بقیہ رات اسی خیال میں رہا کہ آخر یہ معاملہ کیا تھا۔

نماز فجر کی اذان ہونے پر مسجد میں گیا اور حضرت صاحب قدس سرہ کا مقتدی ہو کر نماز ادا کی۔ بعد نماز حضرت سے وہ حال عرض کیا اور مستفسر کیفیت ہوا۔ اول فرمایا ”تو نے خواب دیکھا ہے اور خواب کی بات قابل اعتبار نہیں ہوتی“، جب میں نے عرض کیا کہ ”حضرت! میں نے چشم سر سے یہ تمام واقعہ دیکھا ہے آپ مجھے ٹالتے ہیں؟“ جواب ملا کہ ”خاموش رہو! کسی سے میری حیات میں اس واقعے کا اظہار نہ کرنا۔“

[علوم مرتبت کا ایک واقعہ]

ایسا ہی ایک دوسرا واقعہ اور ہے جس کو میرے مخدوم و مکرم حاجی شیخ محمد عبدالقدیر صاحب مرحوم بدایونی نے نظم کیا ہے، حاجی صاحب کی وہ نظم ملاحظہ ہو:

لکھتا ہوں ایک شب کا میں اُن کی یہ ماجرا	جب کر چکے نماز تہجد کی وہ ادا
کی عرض ایک شخص نے اے خاصہ خدا	تھی کیسی شکل مرشد اعلیٰ کی دو بتا
فرمایا تو نے بات یہ پوچھی ہے دور کی	لے آدکھاؤں اب تجھے صورت حضور کی
یہ کہہ کے آیا آپ کو اک بار ولولا	فرمایا دیکھ سامنے آیا نظر وہ کیا
دیکھا تو آئی اُس کو نظر بزم اولیا	اچھے میاں سے تا بہ شہنشاہ انبیا
موجود سب تھے بزم مقدس صفات میں	سارے بزرگ آئے نظر واردات میں
صل علیٰ کا غل ہوا اتنے میں ناگہاں	دیکھا دوبارہ اُس نے تو کچھ بھی نہ تھا وہاں

فرمایا ہنس کے آپ نے اے میرے مہرباں
کہنا کسی سے اس کو نہ میری حیات میں

حضرت تھے بیٹھے مسجد اقدس کے درمیاں
دیکھا ہے آج تو نے جو کچھ واردات میں
[باطنی طور پر ملے اور مدینے میں حاضری]

سب جانتے ہیں کہ حضرت مرشدی سیدنا شاہ آل رسول صاحب قدس روحہ کو ظاہری طور پر
کبھی حج بیت اللہ و زیارت مدینہ منورہ کا اتفاق نہیں ہوا، لیکن اس کا پتہ چلتا ہے کہ آپ باطنی طور پر
بہ زور ولایت اکثر ان مقامات مقدسہ کو تشریف لے جاتے تھے اور ہندوستان کے علاوہ حضرت
صاحب قدس روحہ کے مرید و خلیفہ ان مقامات متبرکہ میں بھی تھے۔

اس واقعے کو حضرت ذاکر بدایونی نے دیوان 'ذریعہ نجات' میں نظم کیا ہے۔ ملاحظہ ہو:

واللہ جھوٹ کا نہیں اُن پر مجھے گماں
کھہرا بنجر دشت میں رابع کے کارواں
اپنی فرودگاہ سے بیحد قریب تھی
تھے کر چکے نماز نمازی وہاں ادا
سب مقتدی تھے اور تھے وہ سب کے مقتدا
اپنا مقام و نام و نشاں کچھ بتائیے
فرمایا آج اپنی برائی ہے آرزو
مارہرہ شریف کو بھی جانتا ہے تو
فرمایا وہ حضور کا میرے مقام ہے
فرمایا اُس کو ہے جو شریعت کا آفتاب
میں کیا ہوں اُس سے ساری خدائی ہے فیضیاب
ہے یہ دعا کہ حشر ہو اُس کے گروہ میں
بے ہوش ہو کے قدموں پہ اُن کے میں گر پڑا
بیعت کہاں حضور نے کی تھی یہ دو بتا
فرمائی تھی یہ دولت بیعت عطا مجھے
کیسے قبول کر لوں میں بیعت کو ان کی اب

اک با خدا کا لکھتا ہوں میں واقعی بیاں
کہتے ہیں شہر طیبہ کو جب میں ہوا رواں
اک زیر کوہ چھوٹی سی مسجد عجیب تھی
بہر نماز ظہر جو مسجد میں میں گیا
آئے نظر فرشتہ صفت ایک با خدا
میں نے کیا سلام تو فرمایا آئیے
جب حال اپنا کہہ چکا میں اُن سے موبہو
واللہ تجھ سے آتی ہے کچھ اور مجھ کو بو
میں نے کہا کہ آپ کو کیا واں سے کام ہے
میں نے کہا حضور کہا کس کو اے جناب
آل رسول قطب زمن ابن بو تراب
اک نام لیوا میں بھی ہوں دامان کوہ میں
اتنا سنا تو حال مرا اور ہو گیا
آیا جو ہوش عرض کی اے خاصہ خدا
فرمایا باب کعبہ پہ حضرت نے لا مجھے
آیا خیال مجھ کو کہ حضرت تھے آئے کب

تھا سوچتا یہ دل میں کہ قصہ ہے بوالعجب
 کرتا ہے یہ خیال کہا میں نے زور سے
 میں نے کہا کہ ہو جیے حضرت نہ اب خفا
 واقف ہے اُن کے حال سے بندہ ذرا ذرا
 عادل گواہ دو تو ہو شاید یقین مجھے
 فرمایا ہائے سمجھا ہے سچ بات کو تو زور
 یہ میں نے مانا آئے نہیں ظاہراً حضور
 بتلا تو مجھ کو قطب جہاں کیا ولی نہیں
 المختصر مدینے کو پھر قافلہ چلا
 جس وقت پہنچا جا کے مدینے میں قافلہ
 دیکھا تو وہ بزرگ ملائک خصال تھے
 خط پڑھ کے مجھ سے بولے کہ اب تو ادھر کو آ
 یہ بات تیری شان کے شایاں نہیں ذرا
 وصف اُن کے اب بیان کوئی کب تلک کرے
 حضرت سے جب بیاں کیا میں نے یہ ماجرا
 میں خواب میں بھی ملک عرب کو نہیں گیا
 میں نے کہا حضور میں کچھ جانتا نہیں
 گستاخ ہوں حضور خطا کیجیے معاف
 فرمائیے زبان مبارک سے صاف صاف
 گو میری عقل و فہم سے باتیں یہ دور ہیں
 یہ سُن کے آیا قطب دو عالم کو ولولا
 آنکھیں ہوئیں جو بند تو مجھ کو نظر پڑا

فرمایا اُن بزرگ نے غصے میں آ کے تب
 جا تجھ کو اعتقاد نہیں ہے حضور سے
 ہرگز نہیں ہیں آئے یہاں میرے رہنما
 کیسے بھلا میں مان لوں یہ آپ کا کہا
 کہنا فقط حضور کا باور نہیں مجھے
 دیوانہ تو ہے تجھ کو ذرا بھی نہیں شعور
 باطن میں آئیں اُن کے ہے نزدیک کیا یہ دور
 آل رسول وہ نہیں ابن علی نہیں
 اک خط بنام شیخ عمر بند دے دیا
 مشکل سے مجھ کو شیخ عمر کا لگا پتا
 کچھ حال اُن کا اور تھا وہ اہل حال تھے
 ہے تو مرید حضرت آل رسول کا
 حضرت کے یاں کے آنے میں ہے تجھ کو شک پڑا
 کافر ہو جو کہ اُن کی ولایت میں شک کرے
 فرمایا مسکرا کے کہ کہتا ہے تو یہ کیا
 بیعت کہاں سے اُن کو ہوئی مجھ سے تو بتا
 ہیں آپ مجھ کو نالتے میں ماننا نہیں
 میں چاہتا ہوں سر حقیقت کا انکشاف
 ہیں وہ مرید آپ کے یا ہے کہا خلاف
 آئے یقین جو آپ کہیں بالضرور ہیں
 نعرہ کیا بلند مجھے غش سا آگیا
 ہیں ایک دشت صاف میں وہ میرے رہنما

فرمایا دیکھ غور سے آئے کہاں ہیں ہم
 بیٹھے تھے پہلے جس جگہ بیٹھے وہاں ہیں ہم

اس روایت میں مصنف نے اُن صاحب کا نام ظاہر نہیں کیا جو عرب کو تشریف لے گئے تھے اور جن کو یہ واقعہ پیش آیا تھا، لیکن گمان غالب ہے کہ یہ واقعہ ۱۲۸۹ھ [۷۳-۷۲-۱۸ء] کا ہے جب کہ مصنف روایت حج کو گئے تھے اور خود مصنف روایت کو یہ واقعہ پیش آیا ہے۔
غرض کہ جو کچھ حضرت صاحب قدس سرہ کے مراتب اور مدارج ہیں اُس کو جاننے والے ہی جانتے ہیں۔

سلام

سلامی دیکھ تو کیا ہے مقام آل رسول
یہ حکم حق ہے پئے احترام آل رسول
خدا علیم ہے جو ہے مقام آل رسول
فضائے وادی ایمن ہے دشت مارہرہ
نگاہ جس پہ پڑی ہو گیا وہ قطب جہاں
ادب سے دور نہ ہوتا تو میں یہی کہتا
بغیر اذن نہ چو میں ملائکہ بھی قدم
زبانِ قلب پہ جاری ہے نعرہ اللہ
الہی آل رسولی رہیں ہمیشہ شاد
شمیمِ لطف سے تیرا کھلے گا غنچہ دل
مسحِ چرخِ چہارم کو یہ تمنا ہے

اٹھوں گا قبر سے کہتا ہوا یہی ذاکر

نہ چھیڑے مجھ کو کوئی ہوں غلام آل رسول

[وصال اور مزار مبارک]

حضرت صاحب قدس سرہ کا وصال اٹھارہ ذی الحجہ ۱۲۹۶ھ [۷۹-۱۸ء] کو ہوا۔ درگاہ
برکاتیہ مارہرہ میں بالین مزار جد بزرگوار یعنی حضرت سیدنا شاہ حمزہ صاحب قدس سرہ کے دفن
ہوئے۔ بہت سے مراٹھی اور تواریخ آپ کے وصال کے لکھے گئے۔ منجملہ اُن کے ایک تاریخ یہ
ہے:

امت سے باب کعبہ پہ عین طواف میں
 رکھنا تم ان کو اپنے دل پاک و صاف میں
 ڈالو نہ ان کے رتبے کو تم شین و کاف میں
 ہو جاؤ گے جہنمی ان کے خلاف میں
 لے کر چھپالی تو نے قضا کے لحاف میں
 دقت نہ ہووے اوروں کو تا انکشاف میں
 آل رسول خاک میں قرآن غلاف میں

۱۲۹۶ = ۲ ÷ ۲۵۹۲ = ۱۸ - ۲۶۱۰

صاحب و صایا تحریر کرتے ہیں جس وقت روح مبارک جسد اطہر سے پرواز کر گئی میں نے
 پچشم خود دیکھا لبہائے مبارک جنبش میں تھے اور حضرت صاحب قدس روح عالم حیات کی طرح
 شغل اسم ذات میں مصروف تھے۔ تھوڑی دیر کے بعد یہ حالت جاتی رہی پھر غسل کے وقت میں
 نے لبہائے مبارک جنبش میں پائے۔ بعدہ مزار مقدس میں اتارنے کے بعد میں نے اور جملہ
 حاضرین نے دیکھا کہ لبہائے مبارک جنبش میں تھے۔ اُس وقت میں نے نہایت ادب سے عرض
 کیا کہ حضور والا شرع شریف میں رخنہ پڑتا ہے یہ کہتے ہی فوراً لبہائے مبارک ساکت ہو گئے اور
 اُس نیر برج ولایت کو پردہ خاک میں چھپا دیا گیا۔ بعد وصال شریف چہلم کی رسم اور سالانہ عرس
 نہایت دھوم دھام سے ہوا کیے۔

غزل حاجی عبدالقدیر صاحب

جس میں حضرت مرشدی و مولائی چھٹومیاں صاحب مارہروی کی اصلاح ہے:

آئے ہیں مرقد پہ قدسی اُن سے بیعت کے لیے
 ہو گئے مامور حضرت جب ہدایت کے لیے
 واسطے اُن کے ولایت وہ ولایت کے لیے
 ہیں یہ سب القاب شایاں شان حضرت کے لیے
 ہے وہ سرمہ کور باطن کی بصارت کے لیے
 آپ آتے ہیں وہیں اُن کی حمایت کے لیے

عرس حضرت ہے سلامی چل زیارت کے لیے
 سیکڑوں گمراہوں نے راہ ہدایت طے کری
 لازم و ملزوم تھے ہاں اس لیے تخلیق تھی
 قطب عالم غوث کامل افتخار اولیا
 کیا کروں ملتی نہیں حضرت کی مجھ کو خاک پا
 جب مریدوں کو کوئی ظالم ستاتا ہے کہیں

چل دیے ہیں جب سے حضرت میر جنت کے لیے
 اور ہم ترسا کریں ہر وقت صورت کے لیے
 کیا یہاں خدام حضرت کم تھے خدمت کے لیے
 چادر تطہیر لاؤ اُن کی تربت کے لیے
 دور سے آیا ہوں حضرت عرض حاجت کے لیے
 ہے بنایا آپ کو حق نے سخاوت کے لیے
 ایک ہم پیدا ہوئے ہیں رنج فرقت کے لیے
 آل احمد نیر برج ولایت کے لیے

گل وہی ہیں پر نہیں وہ بات باغ دہر میں
 اے فلک انصاف کیا ہے قدسیوں کو دید ہو
 کیوں قضا کے ساتھ حضرت چل دیے تم خلد کو
 عرس ہے آل رسول پاک کا روح الامیں
 دیجو دلوائیو کچھو غرض اب شاد تم
 پھیر لو حضرت نہ سائل اپنا بے نیل مرام
 ایک وہ ہیں ہجر کا جن کو نہیں خوف و خطر
 کر گناہوں کی سیاہی میرے دل سے جلد دور

ہوں مرید قادری آل رسولی اے قدیر

یہ وسیلہ مجھ کو کافی ہے قیامت کے لیے

اشعار شاہ محمد احسان اللہ قادری

چو پیرم حضرت آل رسول است
 ہمایوں اختر برج ولایت
 ز باغ مرتضیٰ شمشاد رعنا
 ز مخصوصان اولاد حسین است
 نظیرش نیست غیر از غوث اعظم
 از و شد معرفت را زیب و زینت
 در او کعبہ اہل مرادات
 در او تکیہ گاہ بیکسان است
 در او کعبہ ہر خاص و عام است
 در او جائے طوف قدسیان است
 کریم ابن کریم ابن کریم است
 امام ابن الامام ابن الامام است
 سراپا رحمۃ للعالمین است

دلَم از خوف محشر کے ملول است
 گرامی گوہر درج سیادت
 ز گلزارِ محمد سرورِ بالا
 ز مقبولان رب المشرقین است
 بود ذات شریفش فخر عالم
 حقیقت یافتہ ازوے حقیقت
 در او قبلہ اصحاب حاجات
 در او مامن اہل جہان است
 در او چوں در بیت المحرام است
 در او مہبط کرو بیان است
 چہ گویم وارث خلق عظیم است
 ازو ملک ہدایت را نظام است
 چو جد خود کہ ختم المرسلین است

نمایاں گشت ازوے شان حیدر
 اگر خواہی لقائے مصطفیٰ را
 در اینجا رحمت حق جلوہ فرماست
 بروئے قبلہ دیں شاد باشم
 مگر از حُب حضرت شاد ہستم
 بہ پائے اونہم ہر دم سر خویش
 ز جاروب مژہ خاک رہش را
 خداوند! بہ ذات پاکِ احمد
 کہ بند عشق مرشد کن اسیرم
 ازو شد جمع اخلاق پیمبر
 بیا بگر جمال مرشد ما
 در اینجا ہر چہ می خواہی مہیاست
 نہ غمہائے جہاں آزاد باشم
 ز بند معصیت آزاد ہستم
 ز تعلینش نمایم افسر خویش
 بر افشانم بصد شوق و تمنا
 دعائے من بہ لطف خود مکن رد
 اگر میرم بہ عشق او بمیرم
 من اے احسانِ علیم یا جہولم
 غلامِ حضرت آلِ رسولم

[تصرف بعد وصال]

وصال کے بعد کا حضرت صاحبِ قدس سرہ کا ایک یہ تصرف بھی قابلِ تذکرہ ہے کہ حاجی
 شیخ محمد عبدالقدیر صاحبِ مرحوم حضرت کے ایک مخصوص مرید تھے اٹھتے بیٹھتے، چلتے پھرتے، سوتے جا
 گتے ہر وقت ”یا حضرت آل رسول یا حضرت آل رسول“ کرتے تھے۔ انہوں نے ۱۳۲۵ھ
 [۱۹۰۷ء] میں حج بیت اللہ و زیارتِ روضہ حضرت رسول اللہ ﷺ کا ارادہ کیا۔ شوال
 ۱۳۲۵ھ [۱۹۰۷ء] کی دوسری تاریخ یہ ارادہ ہوا، چھٹی شوال ۱۳۲۵ھ [۱۹۰۷ء] کو قافلہ بدایوں کا
 بیت اللہ شریف کو روانہ ہونے والا تھا۔ اس قلیل عرصے میں آٹھ سو روپے کی فکر ہو گئی، تین سو روپے
 کی فکر ہونا باقی تھی یہاں تک کہ پانچویں شوال آگئی لیکن اس بقیہ رقم کی سبیل نہ ہو پائی۔ شیخ
 صاحب نہایت پریشان تھے، حالت پریشانی میں یہ اشعار پڑھ پڑھ کر اپنے پیر کو یاد کیا:

نالہ نیم شمی میں دے اثر یا اللہ
 خیر و خوبی سے خدایا میں مدینہ پہنچوں
 ہو مبارک مجھے طیبہ کا سفر یا اللہ
 کر بہم غیب سے سامانِ سفر یا اللہ
 اسی رات کو حضرت صاحبِ قدس سرہ کو عالم واقعہ میں دیکھا کہ حضرت تشریف لائے اور
 فرمایا ”میاں عبدالقدیر! حج و زیارت کو جاؤ، خدا سبب الاسباب ہے۔“ صبح ہوتے ہی انہوں نے

اپنے ارادے کو مستقل کر دیا اور اپنے عزیزوں سے کہا کہ ”میں مع اپنے بیٹے عبدالجامع کے آج جاؤں گا، خواہ بقیہ روپے کی فکر ہو یا نہ ہو، حضرت صاحب مجھ سے رات فرمائے ہیں کہ خدا مسبب الاسباب ہے۔“ یہ کہہ کر اپنا اسباب وغیرہ درست کرنے کو اپنے بیٹے کی بہو کو حکم دیا۔ وہ کوٹھری کے اندر سے تمام اسباب پارچہ وغیرہ بکس سے نکال کر لائیں اور یہ سب اسباب درست ہو گیا۔ اُس کے بعد وہ بہو کسی اپنی ضرورت سے کوٹھری میں گئیں اور اُسی بکس کو پھر کھولا جس میں سے ابھی ابھی پارچے وغیرہ نکالے تھے تو دیکھا کہ ایک نہایت پرانے رومال میں کچھ بندھا رکھا ہے۔ کھولنے پر معلوم ہوا کہ پورے تین سو روپے تھے، جو غیب سے حضرت صاحب قدس سرہ کی دعا سے شیخ صاحب کو ملے۔ پس شیخ صاحب اُسی دن حج بیت اللہ کو بدایوں کے قافلے کے ساتھ تشریف لے گئے۔ نیاز مند متولی بدایونی نے حاجی محمد عبدالقدیر صاحب کی ایک رخصتی نظم بھی لکھی تھی جس کے چند شعر اس وقت یاد ہیں:

ہیں بدایوں سے عرب کو جو مسلمان جاتے	اُن کے پہنچانے کو ہیں خضر بیاباں جاتے
جاتے کعبہ کو ہیں مشہود و قدیر و جامی	ساتھ ہی اُن کے ہیں دو حافظ قرآن جاتے
اور بھی ساتھ ہیں کچھ اہل بدایوں ان کے	واہ کس شوق سے ہیں صاحب ایماں جاتے
یا خدا خیر سے کعبے میں انہیں پہنچادے	تیرے گھر ہیں ترے محبوب کے مہماں جاتے
جلد سب لوٹ کے آئیں بہ طفیل احمد	ہوں نہ معلوم ہمیں ہجر کی گھڑیاں جاتے

غرض کہ حضرت صاحب قدس سرہ کے ایسے ایسے بہت سے کمالات اور تصرفات ہیں۔

[اولاد امجاد]

شجرے کے دیکھنے سے معلوم ہوتا ہے کہ حضرت صاحب قدس سرہ کے دو صاحبزادے ہوئے۔

بڑے: حضرت سید شاہ محمد ظہور حسن صاحب قدس سرہ جو ۱۲۲۹ھ [۸۲-۱۸۸۱ء] میں پیدا ہوئے اور ایک پر حضرت سید شاہ محمد ابوالحسین احمد نوری میاں صاحب قدس سرہ کو چھوڑ کر بہ حیات والد بزرگوار ۲۶ جمادی الاول ۱۲۶۶ھ [۱۸۵۰ء] کو قضا فرمائے۔

چھوٹے: حضرت سید شاہ محمد ظہور حسین صاحب چٹھو میاں قدس سرہ العزیز جن کے دو عقد یکے بعد دیگرے حضرت سید شاہ اولاد رسول صاحب قدس سرہ العزیز کی صاحبزادیوں سے ہوئے۔

پس حضرت قدوة السالکین زبدة العارفين سيد شاه آل رسول صاحب قدس سره العزیز کی وفات ظاہری کے بعد سيد شاه ظہور حسین چھٹو میاں صاحب قدس روحہ اور حضرت سيد شاه محمد ابوالحسین احمد نوری میاں صاحب قدس روحہ مسند برکاتیہ کے وارث ہوئے اور ہر دو حضرات کی مسند نشینی کی رسم جداگانہ عمل میں آئی۔ اس کے بعد ہر دو بزرگ زادوں نے آل رسولی سلسلہ بیعت کو جاری کیا ہزار ہا اشخاص ان کے دست حق پرست پر داخل سلسلہ ہوئے۔

اس موقع پر افسوس کے ساتھ کہا جاتا ہے کہ حضرت سيد شاه ظہور حسین چھٹو میاں صاحب قدس سره کی عمر نے وفات کی اور موت نے حضرت قدس سره کو ہم سے ہمیشہ کے لیے چھٹا لیا۔ جناب ممدوح سترہ ربیع الاول ۱۳۱۳ھ [۱۸۹۵ء] کو جنت المعلىٰ کو تشریف لے گئے۔ درگاہ برکاتیہ مارہرہ کا کمرہ جنوبی جائے آسائش ہے۔ آپ کے صاحبزادے سيد مہدی حسن آپ کے سجادہ نشین ہیں۔



[نور العارفین سید شاہ ابوالحسین احمد نوری مارہروی قدس سرہ]

اب حضرت سید شاہ ابوالحسین احمد نوری میاں صاحب قدس سرہ کے حالات خاص طور پر

سنیے۔

[ولادت باسعادت اور نشوونما]

آپ ۱۲۵۵ھ [۱۸۳۹-۴۰ء] میں از بطن دختر سید دلدار حیدر (برادر سید سعادت علی ابن سید منتخب حسین بلگرامی) بمقام مارہرہ پیدا ہوئے۔ چونکہ والد ماجد کا انتقال ہو چکا تھا اس لیے آپ کی تعلیم و تربیت آغوش جدی میں ہوئی۔ آپ کے دادا حضرت [خاتم الاکابر شاہ آل رسول] صاحب قدس سرہ آپ کے ساتھ نہایت محبت فرماتے تھے اور ہر وقت اپنے پاس رکھتے تھے۔ کنبے کی بعض بعض عورات جو خدمت والا میں کسی قدر گستاخ تھیں اکثر کہہ بیٹھتی تھیں کہ ”اس بچے کو بھی کیا فقیر ہی کرو گے؟“ حضرت فرماتے تھے کہ ”ہاں فقیر کروں گا اور یہ ایسا فقیر ہوگا کہ بڑے بڑے بادشاہ اور امرا اس کے آگے سر جھکا دیں گے۔“ چنانچہ حضرت کی اس دعا کا اثر ہم نے یہ پایا کہ اعلیٰ حضرت حضور نظام دکن خلد اللہ ملکہ و سلطتہ جناب میاں صاحب قدس سرہ العزیز کی زیارت کے لیے بمقام بمبئی تشریف لائے اور حضور والا سے اجازت خواندن دعائے حزب البحر کی حاصل کی۔

[رشتہ ازدواج]

حضرت میاں صاحب قدس سرہ کی پہلی شادی اپنے چچا حضرت چھٹو میاں صاحب قدس سرہ کی دختر سے ہوئی جو حضرت قبلہ ہدایت سید شاہ محمد مہدی حسن صاحب مدظلہ کی سوتیلی بہن تھیں۔ ان بی بی صاحبہ کی وفات کے بعد حضرت کا دوسرا عقد اپنے پھوپھا سید محمد حیدر صاحب زیدی کی صاحبزادی سے ہوا جو نواسی حضرت سید شاہ اولاد رسول صاحب قدس سرہ کی ہیں اور اس وقت تک بفضلہ جی وقائم ہیں۔ دونوں بیبیوں میں کسی ایک سے بھی اولاد نہیں ہے۔

[بیعت اور رسم جانشینی]

حضرت صاحب قدس سرہ نے اپنی حیات شریف میں جناب میاں صاحب قدس سرہ کو تمام علوم ظاہری و باطنی کی تعلیم دی اور جملہ رموز اور اسرار خاندانی سے خبردار کیا اور اپنا مرید اور جانشین کیا۔ اس جانشینی کا تذکرہ خود حضرت میاں صاحب قدس سرہ نے اپنی کتاب ’وصایا‘ کے

۱۷ ربیع الاول ۱۲۶۳ھ [۱۸۴۷ء] کی شب کو بعد فاتحہ حضرت اچھے میاں صاحب قدس سرہ دادا صاحب مجھے اپنے ہمراہ سجادہ کے مکان میں لے گئے، میں اُس وقت بارہ سال کا تھا، حضرت اقدس نے مجھ کو لے جا کر مسند عالیہ برکاتیہ پر بٹھا دیا اور خود بدولت مسند کے سامنے دو زانو بیٹھ گئے اور مجھے مبارک باد دے کر ایک روپیہ دیا۔

[اورادو و اشغال]

فن تکسیر اور علم جفر کی تعلیم حضرت میاں صاحب قدس سرہ نے اپنے چھوٹے دادا حضرت سیدنا شاہ غلام محی الدین صاحب قادری برکاتی مارہروی قدس سرہ سے حاصل کی اور مہدی میاں اس فن میں اپنا جواب نہیں رکھتے تھے اور تمام اوراد و اعمال و اشغال خاندانی کی حضرت میاں صاحب قدس سرہ نے بارہا دعوت دی اور سخت سے سخت ریاضتیں کیں۔

چنانچہ 'سراج العوارف' میں خود بدولت تحریر فرماتے ہیں:

در عمر بست سالگی خلوت اختیار کردم تا سه سال اکثر در خلوت ماندم با صوم متواتر گاہے فصل طویل از صوم رواندا شتم و در آن مدت دو بار و سه بار بلکه زیادہ ازیں دعوت اسمائے ادعیہ مفصلہ ذیل بجا آوردم:

حزب البحر، سورہ واقعہ، سورہ منزل، اسمائے اصحاب کہف، آیہ اللہ لطیف بعبادہ، چہل اسمائے دعوت بطور خمسہ ترکیب مختصر معمولہ خاندانی، اسم بدوح سادہ، اسم بدوح باموکل، آیہ کریمہ، اسم انہ ولسی الا حبابہ، اسم یا بدیع العجائب، اسم یا شیخ عبدالقادر شینا للہ، عمل شجرہ زرع، عمل دعائے حیدری، عمل یا مقلب القلوب۔

ایں ہمہ اسمائے ادعیہ را سالہا سال بہ ادائے شرائط عامل و عمل ادائے زکوٰۃ نمودم و بار و حانیت و تجلیات ایں اسماء ظہما برداشتم و پابند ترک ماکولات جلالی و جمالی و کمروہات ماندم و صوم ناغہ نکردم و خلوت نہ گذاشتم و برابر و اح علویہ بغلہ و استیلا حکومت حاصل کردم تا دوازده سال بر ایں منوال اوقات بسر بردم و ماورائے از

س کہ مذکور شدند:

حرز یمانی، شیخ، برہتی، دافعہ قرشیہ، بانٹ العظمتہ، عمل چہارم، عمل چہار شنبہ، حروف
تہجی مع موکلات، نو دوندہ نام باری تعالیٰ، سی وسہ آیہ۔

سالہا سال شد کہ ہر وقت وردی دارم حالاً بعضے ازیں ہا بہ سبب ضعف قوت ترک
ہم کردہ ام و قرآن شریف صد ہا بار خواندہ ام و در دَر عمرے عجب نیست از روی
تخمینہ از ہزار متجاوز شدہ باشد و فتوحات کثیرہ دنیاوی و دینی یافتہ اوسط فتوحات
دنیاوی سالانہ پانصد روپیہ سال است کم نخواہد شد کہ اللہ تعالیٰ بہ برکت عمل شجرہ
زر از خزانہ غیب رسانید حالاً آنرا سی و پنج سال می شود کہ ورد عمل است ناغہ نشدہ
است نہ ترکیب این ہمہ در مجموعہ وظائف نوشتہ ام، دیدہ عمل نمایند ہر کس کہ
اہلیت دارد اورا اجازت عام است کہ عمل کند و در اذکار و اشغال مراقبات از عمر
نہ ساگی تا بست ساگی بذکر جہر کلمہ طیبہ نفی و اثبات بطور چہار ضربے در خلوت
ششماہ بحساب فی یوم و شب صد ہا ضرب کہ زاید از لک ضرب شدہ باشد بہ عمل
آوردم و بردقائق علوم و حقائق آں مطلع گشتم..... ع

دل من داند من دانم و داند دل من

و شغل نفی و اثبات و اسم ذات مع جس دم و بہ غیر جس دم بجا آوردم و مشق برزخ
شیخ و آورد بروز و دو برد و اشغال خمسہ و شغل دو نیم سالہا سال کردم و شغل آئینہ
و شغل ہر چہار مقام ملکوت و ملک و جبروت و لاہوت ادا ساختم و مراقبات اسم
ذات و غیر ہم نمودم فیضے وحی جمالی و جلالی ہر قسم کردم و جمعیت آنرا حاصل
کردم یعنی از برزخ شیخ تا ختم سیراں راہ بہ عنایت پیران عظام فراغ حاصل
کردہ۔

اس بیان سے ہر شخص حضرت اقدس جناب میاں صاحب قدس سرہ کے مراتب اور مدارج
سمجھ سکتا ہے۔ حضرت کی سوانح عمری مولوی عطا احمد صاحب فرشوری بدایونی نے لکھی ہے اس
سے حضرت کے مفصل حالات معلوم ہو سکتے ہیں۔ میں صرف اس قدر اکتفا کروں گا کہ حضرت
اپنے زمانے کے قطب بلکہ قطب الاقطاب تھے۔

[منقبت از علی احمد خان اسیر بدایونی]

حضرت کی مدح میں میرے اُستاد مولوی علی احمد خان صاحب اسیر فرماتے ہیں:

روح ہر تن ہیں احمد نوری	رنگ گلشن ہیں احمد نوری
حُسن احسن ہیں احمد نوری	بوالحسن بوالحسین بوالحسنات
جیب و دامن ہیں احمد نوری	از پئے خرقہ ابوالبرکات
سرو سوسن ہیں احمد نوری	اچھے صاحب کے نو نہالوں میں
زیر مدفن ہیں احمد نوری	کشتہ عشق زندہ جاوید

جن کو کہتے ہیں مہدیِ دوراں
وہ ہمہ تن ہیں احمد نوری

[شاہ جنات سے معاہدے کی تجدید]

جنوں سے جو عہد نامہ حضرت خواجہ سید شاہ محمد عبدالجلیل صاحب قدس سرہ سے ہوا ہے اُس کی تجدید حضرت احمد نوری میاں صاحب قدس سرہ العزیز کے دور میں پھر ہوئی۔ اس تجدید کے واقعات نہایت طولِ طویل ہیں، اس لیے اُس کو نظر انداز کر کے صرف اُس معاہدے کی نقل اس موقع پر کی جاتی ہے۔

عہد نامہ سید شاہ ابوالحسین احمد نوری کا ساتھ بادشاہان جنیاں خصوصاً ہشت کس اختیار صلحا قوم اجنہ
(۱) ملک زین الدین علوی (۲) ملک شاہ محمد ابراہیم مغربی (۳) ملک ابو جمہورس آغوک (۴)
ملک عبدالکریم مغربی (۵) ملک ابو عمید ایوک (۶) ملک محمد عظیم الدین مشرقی (۷) ملک عبداللہ
شاہ (۸) ملک محمد امین پہاڑی۔

ہم فقیر ابوالحسین احمد نوری مارہروی سے یہ عہدِ واقع کرتے ہیں کہ ہم سب دوست اور محبت اور مدد و معاون تمہارے اور تمہاری اولاد کے اور مریدین و خلفا کے رہیں گے اور علیٰ ہذا القیاس یہی معاملہ ہماری جانب سے تمہاری نسبت رہے گا اور جہاں اہل اسلام بادشاہ کا دخل ہوگا وہاں ہم دخل نہ دیں گے اور جہاں ہمارا دخل ہو یعنی ہمارے مرید اور اولاد اور دوست اور عزیز ہوں وہاں تم لوگ دخل نہ کرنا اور اگر کرو تو خود بخود دربار اللہ سے سزا پاؤ اور اگر ہم میں سے کوئی دانستہ ایسا کرے تو عمل اُس کے خدا سلب کر لے اور موافق قصور کے سزا یاب ہو اور ہم تمہاری مصیبت میں مدد کریں

اور تم ہمارے رنج و مصیبت میں مدد کرو اور اگر ہم سے کوئی قصور ہو تو تم معاف کرو اور تم میں سے کوئی قصور ہو تو ہم معاف کریں اور یہ عہد تابقائے ہمارے اور تمہارے یعنی تابقائے کلمہ اسلام جاری رہے گا اور اگر دانستہ کوئی ہم میں سے تمہارے دخل میں بولے تو اُس کو خبردار کر دینا بوجہ من الوجوہ اس طور پر کہ اُس کو یقین کامل ہو جائے اور اگر تم نادانستہ ایسا کرو تو ہم متنبہ کر دیں اور جو جو صاحب کہ آج کل ہمارے کسی متوسل پر دخیل ہوں وہ آج سے دخل اپنا اٹھالیں اور جہاں جہاں کہ ہم ہارج ہوں اُس سے ہم کو اطلاع دی جائے کہ ہم دست کشی کریں اور تا ہم سے خطا ازاں جانب اور سے خطا ازیں جانب معاف ہیں۔

تحریر دوسری محرم الحرام ۱۲۷۹ھ [۱۸۶۲ء]
 دستخط سید شاہ ابوالحسین احمد نوری قادری برکاتی
 دستخط ہشت کس بادشاہان جنیاں

[وصال اور جانشین]

حضرت سید شاہ ابوالحسین احمد نوری میاں صاحب قدس سرہ العزیز کا وصال ظاہری ۹ رجب ۱۳۲۳ھ [۱۹۰۶ء] کو بمقام مارہرہ مقدسہ ہوا۔ نماز جنازہ حضرت کی مجھ کو تحقیق نہیں کہ کس نے پڑھائی ☆ خود سید شاہ محمد مہدی حسن راوی ہیں کہ وصال سے کچھ گھنٹوں پہلے آپ نے اپنے چچا زاد بھائی صاحبزادہ سید شاہ محمد مہدی حسن صاحب قادری برکاتی مدظلہ العالی کو (جو اس وقت حضرت میاں صاحب قبلہ کے سجادہ نشین کہلاتے ہیں) اپنے پہلو میں بٹھلایا اور چھاتی سے لگا کر خوب زور سے دبایا اور اس طرح تمام علم سینہ حضرت سید شاہ مہدی حسن صاحب مدظلہ کو تفویض کر دیا۔ اُس وقت حضرت میاں صاحب قدس سرہ سے بولا نہیں جاتا تھا، اشارے سے اپنے وظائف کا بستہ طلب فرما کر اور اُس میں سے کچھ کاغذات نکال کر حضرت شاہ مہدی حسن صاحب مدظلہ کو عنایت کیے جس میں کچھ اسرار خاندانی اور وصایا درج تھے اور تحریر کیا تھا کہ:

میرا وارث جائز سید مہدی حسن ہے اور وہی میرے بعد مند برکاتہ کا وارث اور مستحق ہے۔

☆ آپ کی نماز جنازہ استاذ العلماء علامہ محبت احمد قادری صدیقی بدایونی (متوفی: ۱۳۳۱ھ) تلمیذ رشید حضرت تاج اللہ نے پڑھائی دیکھیے اکمل التاریخ جدید، ص 159، مطبوعہ تاج اللہ اول اکیڈمی بدایوں شریف۔ عبدالعلیم مجیدی

خود صاحبزادہ سید شاہ مہدی حسن صاحب مدظلہ العالی کی زبان فیض ترجمان سے میں نے سنا فرمایا کہ ”جس وقت حضرت میاں صاحب قدس سرہ العزیز نے مجھ کو اپنی چھاتی سے لگا کر دبا یا مجھ کو ہوش نہ رہا، اسی عالم بے ہوشی میں میں نے دیکھا کہ کل پیران سلاسل عظام حضرت قدوۃ السالکین زبدۃ العارفین سید شاہ آل رسول صاحب قدس سرہ العزیز سے تا بہ حضرت رسول مقبول ﷺ حضرت میاں صاحب قدس سرہ العزیز کے پاس تشریف رکھتے ہیں، حضرت قدس سرہ العزیز نے مجھ کو اُن بزرگان دین کے سپرد کیا اور اُن جمیع حضرات نے میرے سر پر ہاتھ پھیرا، اُس وقت سے میرے دل کی جو کچھ کیفیت ہے وہ میرا دل ہی جانتا ہے۔“

ولی ابن ولی ابن ولی ہے احمد نوری
نخی ابن نخی ابن نخی ہے احمد نوری
پیارا فاطمہ کا لاڈلا ہے غوث اعظم کا
نبی کا لخت دل جان علی ہے احمد نوری
[مزار مبارک اور کرامت بعد وصال]

مزار پُر انوار حضرت سید شاہ ابوالحسین احمد نوری میاں صاحب قدس سرہ العزیز کا درگاہ عالیہ برکاتیہ میں زیارت گاہِ خلائق ہے۔

حضرت کے موجودہ جانشین [حضرت مہدی میاں] صاحب کی روایت ہے کہ جس وقت حضور کو قبر مبارک میں اتارا اور چہرہ مبارک دیکھا تو لبہائے مبارک جنبش میں تھے اور حضور والا دادا جان کی طرح تسبیح میں مشغول تھے۔ اُس وقت میں نے عرض کیا کہ ”حضرت دادا صاحب کے لب ہائے مبارک جنباں دیکھ کر جو کچھ آنجناب نے دادا جان سے عرض کیا تھا وہی اس وقت حضور والا سے بندہ عرض کرتا ہے، حضور والا اب عالم ظاہری سے کنارہ کش ہوئے، پھر یہ لبہائے مبارک کو حرکت کیسی؟“ اسی وقت لب ہائے مبارک ساکت ہو گئے اور اس آفتاب ولایت کو پردہ خاک میں پوشیدہ کر کر میں زنانہ مکان کو چلا گیا۔ میرے چلے جانے کے بعد اُس اندھیری رات میں ایک عجیب واقعہ گزرا ایک خادم آستانہ نے مجھے جا کر اطلاع دی کہ ابھی حضرت میاں صاحب قدس سرہ العزیز کے مزار کے ارد گرد ایک بڑا سانپ خدام نے چکر کھاتا دیکھا، سب لوگ خائف ہو کر بھاگ نکلے، اس میں وہ سانپ مزار مقدس کے اندر سما گیا۔ میں فوراً اُس خادم کے ہمراہ درگاہ معلیٰ کو آیا اور روشنی لے کر تمام درگاہ اور مزار کو دیکھا، مزار پر انوار میں سانپ کے سما

جانے کا کوئی ظاہری راستہ نظر نہ آیا، البتہ گھسٹن کے نشانات مزار کے ارد گرد ضرور پائے گئے، مجبور ہو کر چلا آیا۔ رات کو عالم واقعہ میں دیکھا کہ حضرت میاں صاحب قبلہ تشریف لائے اور مجھ سے فرمایا کہ ”بیٹا! وہ سانپ نہیں تھا داد اسیدنا شاہ محمد عبدالجلیل صاحب قدس سرہ العزیز کا فرستادہ موکل تھا، کچھ اسرار بتانے کو آیا تھا، تم کو ایسی باتوں کی تلاش نہ چاہیے۔ اس روایت کے راوی بھی خود سید شاہ مہدی حسن صاحب ہیں۔

ماتمی نظم مصنفہ متولی بدایونی

جو حضرت اقدس کے ابتدائی عرس میں پڑھی گئی تھی۔

موت زندہ چھوڑنے والی نہیں

اس بلا سے کوئی گھر خالی نہیں

چار دن یاں رہا نہ رہا
 اس میں ہر اک مسافر نہ رہا
 کوئی محفوظ از قضا نہ رہا
 کچھ نشاں بھی پس فنا نہ رہا
 اور جامِ جہاں نما نہ رہا
 نہ رہا شاہ اور گدا نہ رہا
 کوئی اچھا برا بھلا نہ رہا
 اثر نسخہ و دوا نہ رہا
 اور لقمان کا پتہ نہ رہا
 اثرِ دعوت و دعا نہ رہا
 جب محمد سا پیشوا نہ رہا
 نہ رہے گا کوئی سدا نہ رہا
 بازوئے شاہ دوسرا نہ رہا
 جو رہا یاں مسافر نہ رہا
 مشق دست قضا زمانہ رہا

کوئی دنیا میں دائمانہ نہ رہا
 نام اس کا سرائے فانی ہے
 سب ہوئے موت کے لیے پیدا
 طوس و اسکندر و فریدوں کا
 گردشِ چرخ نے نہ چھوڑا جم
 ہیں فقیر و امیر یاں یکساں
 چھوڑا عابد کو اور نہ زاہد کو
 کچھ نہ حکمت چلی حکیموں کی
 نہ مہندس نے پائی شکل نجات
 عالموں کا عمل نہ اس پہ چلا
 کہیے کس کو ہمیشگی ہے یہاں
 اُن کی رحلت سے ہو گیا ثابت
 نہ رہے فاطمہ کے لختِ جگر
 پنجتن ہیں نہ چار یارِ نبی
 کیا نبی جان اور کیا انسان

جن کا ہر طور عارفانہ رہا
 نہ رہا پیر سلسلہ نہ رہا
 مقتدیوں کا مقتدا نہ رہا
 اچھے ستھروں کا لاڈلا نہ رہا
 قافلے کا وہ ولولا نہ رہا
 واقف ذات کبریا نہ رہا
 اپنی کشتی کا ناخدا نہ رہا
 سالک مسلک ہدا نہ رہا
 صاحب کاشف الغطا نہ رہا
 نیر برج ابتدا نہ رہا
 رہنما بوالحسین سا نہ رہا
 نام عالم میں نور کا نہ رہا
 زیست کا اپنی کچھ مزا نہ رہا
 نہ رہے وہ مگر فسانہ رہا
 جز دعا اور مدعا نہ رہا
 ہے جو اک مہدی زمانہ رہا

وہ کرم ہو طفیل پر کہ کہے
 مقصد اب کوئی یا خدا نہ رہا

☆☆☆

اٹھ گئے میرے پیر و مرشد بھی
 سید الطائفہ کا ماتم ہے
 کس کی اب پیروی کریں ہیبات
 اچھی باتیں سکھائے کون ہمیں
 یوسف کارواں ہوا ہے گم
 کس سے پوچھیں مسائل توحید
 کیسے ہو بحر نوح و غم سے نجات
 کون راہ سلوک بتلا دے
 کس سے سیکھیں لطائف و اوراد
 بڑھتی جاتی ہے ظلمت عصیاں
 دور ہیں جادۂ طریقت سے
 چھپ گیا آفتاب مارہرہ
 اُن کو کیا موت آئی، آئی ہمیں
 اُن کے الطاف ہم نہ بھولیں گے
 اب دعا پر ہے اپنا ختم کلام
 یا خدا اپنا وہ بنے ہادی

[حضرت سید شاہ محمد مہدی حسن قدس سرہ]

اب کچھ مختصر طور پر حالات حضرت سید شاہ ابوالحسین احمد نوری میاں صاحب قدس سرہ کے صاحب سجادہ اور جانشین صاحبزادہ سید شاہ محمد مہدی حسن صاحب قادری برکاتی مدظلہ العالی کے بھی سن لیجیے۔

[ولادت باسعادت اور بیعت و خلافت]

یہ حضرت جناب چھٹو میاں صاحب قدس سرہ کی دوسری بی بی صاحبہ سے ۱۲۸۷ھ [۷۰-۷۱] میں بمقام مارہرہ پیدا ہوئے۔ بسم اللہ خوانی آپ کی خود حضرت قدوۃ الکاملین زبدۃ العارفین حضرت سید شاہ آل رسول صاحب قادری برکاتی مارہروی نے فرمائی اور حضرت صاحب قدس سرہ نے اپنا مرید کیا اور سند خلافت بھی تحریر فرمادی۔ اس کے علاوہ حضرت مہدی میاں صاحب مدظلہ العالی کو حضرت کے والد ماجد حضرت چھٹو میاں صاحب قدس سرہ نے بھی مثال خلافت عطا فرمائی اور تمام اوراد و اشغال خاندانی تعلیم کیے۔ غرض کہ حضرت مہدی میاں صاحب کی تمام تعلیم و تربیت حضرت سیدنا شاہ آل رسول صاحب اور حضرت چھٹو میاں صاحب قدس سرہما کے سایہ عاطفت میں ہوئی، بعدہ حضرت احمد نوری میاں صاحب قدس سرہ نے یہی سنا ہے مثال خلافت عطا فرمائی اور اپنا جانشین قرار دیا۔

[رشتہ ازدواج اور اولاد]

حضرت مہدی میاں صاحب کی پہلی شادی اپنے خالو سید شاہ حسین صاحب کی صاحبزادی سے ہوئی جو حضرت سیدنا شاہ آل رسول صاحب کی بہن کے صاحبزادے تھے۔ ان سیدانی صاحبہ کا انتقال ہو گیا تب دوسرا عقد حضرت شاہ صاحب مدظلہ العالی کا ۲۹ رزی الحجہ ۱۳۱۲ھ [۱۸۹۵ء] کو حضرت سیدنا شاہ محمد اسماعیل حسن صاحب قادری برکاتی مدظلہ العالی کی صاحبزادی صاحبہ سے ہوا۔ ان دلہن سے حضرت میاں صاحب قدس سرہ کی ایک صاحبزادی اس وقت بفضلہ جی و قائم ہے۔ حضرت کے سلسلہ بیعت کو نہایت فروغ ہے۔ روزانہ مریدوں کی تعداد اضافہ ہوتی جاتی ہے۔



حضرت سیدنا شاہ اولاد رسول صاحب قدس سرہ اور ان کے سجادہ کی کیفیت

[ولادت اور عقدِ مسنون]

حضرت سیدنا شاہ اولاد رسول صاحب قدس سرہ۔ حضرت عارف باللہ سترے میاں صاحب کے صاحبزادے ہیں جو ۱۲۱۲ھ [۹۸-۱۷۹۷ء] میں پیدا ہوئے۔ آپ کا عقد سید سعادت علی ابن سید منتخب حسین بلگرامی کی دختر سے ہوا۔

[بیعت و خلافت]

آپ حضرت شمس العارفین سراج السالکین حضرت سیدنا شمس الدین آل احمد اچھے میاں صاحب قدس روحہ کے مرید و خلیفہ تھے۔ اس کے علاوہ مثال خلافت اپنے والد ماجد قبلہ سے بھی حاصل کی تھی۔ ان کو حضرت اچھے میاں صاحب نے ایام خرد سالی میں اپنا متبنی کر لیا تھا اور سنتا ہوں کہ اکثر جائداد ہائے غیر منقولہ جو حضرت کی ذاتی خرید کردہ تھیں وہ بھی انہیں کو عنایت کی تھیں۔

[فن طب میں مہارت]

فن طب کی تعلیم حضرت نے ان کو خاص طور پر دی تھی اور سلب مرض کا طریقہ خاندانی بھی مخصوص طریقے پر حضرت اچھے میاں صاحب نے ان کو سکھایا تھا، چنانچہ اس علم میں آپ کو کامل دستگاہ حاصل تھی۔ آپ کا علاج دعا اور دوا دونوں کام دیتا تھا۔

سلسلہ بیعت بھی آپ سے جاری تھا، عام طور پر والد ماجد والے سلسلے میں طالبان بیعت کو داخل کیا کرتے تھے، اگر مخصوص طریقے پر کوئی طالب بیعت خواہش کرتا تھا تو اچھے صاحب والے سلسلے میں داخل فرماتے تھے۔ آپ کی عزت اور وقعت کی نسبت غالباً یہ کہہ دینا کافی ہے کہ سید اولاد رسول بنی فاطمہ، جگر گوشہ رسول سترے صاحب کے لخت جگر اور اچھے صاحب کے نور نظر تھے۔

[اکبر شاہ بادشاہِ دہلی کی عقیدت]

ایک مرتبہ آپ دہلی تشریف لے گئے اور حضرت غلام نقشبند خاں رحمۃ اللہ علیہ (خلیفہ حضرت اچھے میاں صاحب قدس سرہ) کے مہمان ہوئے۔ بہادر شاہ ظفر کے والد ابوالنصر معین

الدین محمد اکبر شاہ کو معلوم ہوا کہ مارہرہ شریف کے ایک صاحبزادے تشریف لائے ہیں وہ حضرت
کو بڑے اعزاز و اکرام سے قلعے میں لے گیا اور اپنا مہمان بنایا اور حضرت کی جوتیوں کو اپنے سر
رکھا۔

[وصال اور مزار مبارک]

حضرت کا وصال ۲۶ ربیع الثانی ۱۲۶۸ھ [۱۸۵۲ء] کو بمقام مارہرہ ہوا۔ درگاہ برکات
میں پائیں مزار حضرت سیدنا شاہ حمزہ صاحب قادری برکاتی (جد خود) دفن کیے گئے۔

[اولادِ امجاد]

حضرت کے چار صاحبزادے ہوئے جن میں سے ایک لا ولد فوت ہوئے۔ بقیہ تین صاحبز
وں کی اولاد اس وقت تک بفضلہ موجود ہے اور اپنے اپنے گھر میں سب سجادہ نشین ہیں۔

☆☆☆

[حضرت سید شاہ اسماعیل حسن مارہروی عرف حاجی میاں قدس سرہ]

[ولادت اور بیعت و خلافت]

مجملہ اس اولاد کے ایک میرے پیر و مرشد مخدوم و محترم حضرت حافظ حاجی سید شاہ محمد اسماعیل حسن صاحب قادری برکاتی مدظلہ (خلف حضرت سید شاہ محمد صادق میاں رحمۃ اللہ علیہ ہیں) جن کی ولادت ۱۲۷۲ھ [۱۸۵۵-۵۶ء] کی ہے۔ آپ کو بسم اللہ حضرت سیدنا شاہ آل رسول صاحب قدس سرہ نے پڑھائی تھی، آپ کو اپنے نانا حضرت سید شاہ غلام محی الدین امیر عالم قدس سرہ سے بیعت ہے، اس کے علاوہ مثال خلافت حضرت حاجی میاں صاحب مدظلہ العالی کو اپنے والد حضرت سید شاہ محمد صادق صاحب اور حضرت سید شاہ ظہور حسین صاحب و حضرت سید شاہ ابوالحسین احمد نوری میاں صاحب قدس سرہ سے بھی حاصل ہے اور مارہرہ کا موروثی اور قدیمی کتب خانہ بھی اس وقت آپ ہی کے قبضہ اقتدار میں ہے۔

[خانوادہ برکات کا کتب خانہ]

یہ کتب خانہ حضرت سحرے صاحب کے وصال کے وقت سے حضرت سید شاہ غلام محی الدین صاحب قدس سرہ کے قبضے میں تھا، جس میں تخمیناً سولہ ہزار کتب متفرق علوم و فنون کی تھیں اور تمام ملفوظات و تبرکات اسلاف کرام کے تھے۔ حضرت سید شاہ غلام محی الدین صاحب کے وصال کے وقت سے یہ کتب خانہ سید نور الحسن صاحب کے قبضے میں آیا، اُن کے وصال کے بعد اُن کے صاحبزادوں کی کم تو جہمی کے باعث سے صورت اتلاف کی پیدا ہوئی۔

حضرت حاجی میاں صاحب جن کا اسم گرامی حضرت سید شاہ محمد اسماعیل حسن صاحب ہے اُس زمانے میں سیتاپور تھے جب اس کتب خانے کے اتلاف کی خبریں اُن کے کانوں تک پہنچیں وہ مارہرہ آئے اور چاہا کہ کتب خانے کو اُن کے قبضے سے نکال کر اپنی حفاظت میں لے لیں، لیکن وہ حاجی میاں صاحب سے ایسے برہم تھے جواب دیا کہ ”چولہے میں جلا دیں گے مگر تم کو ایک کتاب بھی نہ دیں گے“۔ ناچار حاجی میاں صاحب مدظلہ خاموش ہو رہے۔ اسی شب کو حاجی میاں صاحب نے اپنے نانا شاہ غلام محی الدین صاحب قدس سرہ کو (جو حضرت سحرے صاحب کے چھوٹے صاحبزادے ہیں) خواب میں دیکھا کہ فرماتے ہیں کہ ”تیرے گھر کے سوائے ملفوظات اور کتب اور تبرکات کہاں جاسکتے ہیں؟ میں نے کل کتب خانہ اور تبرکات تجھے دیے۔“

اب حاجی صاحب فرماتے ہیں کہ جب صبح کو میں بیدار ہوا دل پر آثار خوشی کے پاتا تھا۔
الغرض نماز پڑھی اور اوراد و اشغال پڑھے، وظائف سے فارغ ہوا، اس میں میرے ماموں زاد
بھائیوں کا (جن کے قبضے میں کتب خانہ تھا) خادم مجھے بلانے آیا، میں وہاں گیا تو انہوں نے وہ
تمام کتب خانہ اور ملفوظات اور تبرکات سب کے سب مجھ کو بلا کسی طلب و خواہش مکرر کے دے
دیے، گویا یہ کرامت حضرت سیدنا شاہ غلام محی الدین صاحب قدس سرہ العزیز کی ہوئی۔ اب اس
کتب خانے میں قریب قریب چار ہزار کتب ہیں۔

[تبرکات خانوادہ برکات]

اسی موقع پر ان تبرکات کی تفصیل بھی بتائی جاتی ہے جو غیر مشترکہ بہ قبضہ حضرت حاجی
حافظ سید شاہ محمد اسماعیل حسن صاحب قادری برکاتی مدظلہ العالی کے ہیں:

بسم اللہ شریف نوشتہ حضرت غوث پاک قدس سرہ۔

اکثر ملبوسات بزرگان خاندانی کے۔

تسبیحاں اکثر بزرگان خاندانی کے۔

دستار غوثیہ جو حضرت پیر برکات کو عطا ہوئی تھی۔

ایک منکا منجملہ ان سات منکوں کے جو حضرت پیر برکات کو عطا ہوئے تھے۔

مرقع حضرت غوث پاک مختلف عمر کے جو حضرت سیدنا شاہ حمزہ صاحب قادری کے پاس تھے۔

مرقع حضرت خواجہ ہندالوی مختلف عمر کے جس پر حضرت شاہ حمزہ صاحب نے چشم سر سے

زیارت کر کے ”اصح“ اپنے قلم خاص سے تحریر فرمایا ہے اور اپنی مہر بھی کر دی ہے۔

مرقع حضرت خواجہ سیدنا شاہ محمد عبدالجلیل صاحب مارہروی قدس سرہ۔

مرقع حضرت ابوالبرکات میر شاہ آل محمد صاحب مارہروی قدس سرہ۔

مرقع حضرت سیدنا شاہ محمد حمزہ صاحب قادری مارہروی قدس سرہ۔

مرقع حضرت شمس العارفین سیدنا شاہ محمد شمس الدین آل احمد اچھے میاں صاحب و حضرت

مولانا شاہ خیرات علی صاحب سجادہ نشین کالپی شریف قدس سرہما۔

مرقع حضرت عارف و عابد سیدنا شاہ آل برکات سترے میاں صاحب مارہروی قدس سرہ۔

مرقع حضرت سیدنا شاہ غلام محی الدین صاحب قادری برکاتی مارہروی قدس سرہ۔

مرقع حضرت قطب الکوین سید شاہ ابوالحسین احمد نوری میاں صاحب مارہروی قدس سرہ۔
مرقع اکثر پیرانِ عظام سلسلہ چشتیہ یعنی حضرت بابا صاحب و قطب صاحب و محبوب الہی
صاحب قدس سرہم۔

ملفوظات حضرت میر عبدالواحد و سید شاہ عبدالجلیل و سید شاہ اولیس و سید شاہ برکت اللہ و سید
شاہ آل محمد و سید شاہ مسعود خلیف سید شاہ فضل اللہ کاپوی و سید شاہ حمزہ و سید شاہ آل احمد و سید شاہ آل
برکات و سید شاہ اولاد رسول و سید شاہ غلام محی الدین صاحب قدس سرہم خود انہیں بزرگان کے
دست اقدس کے لکھے ہوئے۔

اپنی بغلی تکیہ حضرت پیر برکات صاحب قدس سرہ کا جس کو حضرت نے بغل میں لگا کر بارہا
دعائے حرز یمانی تلاوت فرمائی ہے۔

اپنی بغلی تکیہ میر شاہ آل محمد صاحب کا جس پر ۱۱۰۸ھ [۹۷-۱۶۹۶ء] کندہ ہے اور جو کسی
بادشاہ نے حضرت کی نذر کیا تھا۔ حضرت اُس کو بغل سے لگا کر دعائے حرز یمانی تلاوت فرماتے
تھے، اب تک اُس دعا کا جلال اس بغلیگیر میں موجود ہے۔

جلالی چوب دستی حضرت سیدنا شاہ اولیس صاحب کی جس کا متصل تذکرہ اُن کے حال میں ہے۔
وہ کتاب غیبی اسرار کی جو بہار میں ایک درویش کامل کی معرفت حضرت اچھے صاحب کو پہنچی ہے۔
ان کے علاوہ بعض اور بھی آثار ہیں جو کبھی کسی کو دکھائے نہیں جاتے، نہ بتائے جاتے ہیں
کہ وہ کیا ہیں؟ بحمد اللہ کہ تبرکات مذکورہ بالا میں سے اکثر تبرکات کی زیارت نیاز مند متولی بدایونی
کو نصیب ہوئی ہے اور وہ نتیجہ ہے حضرت حافظ حاجی سید شاہ محمد اسماعیل حسن صاحب قادری
برکاتی احمدی مارہروی کی کفش برداری کا۔ حضرت حاجی میاں صاحب موصوف مدظلہ العالی نے
مرقع تصاویر بزرگان خاندانی کی کاپیاں بھی بذریعہ فوٹو کے اس غریب متولی کو کرا دی ہیں اور بعض
اور بھی تبرکات عنایت فرمائے ہیں اور دستارِ غوثیہ تبرکہ کا ایک جزو بھی مع مثال و خرقہ خلافت
عنایت فرما دیا ہے۔

الغرض حضرت صاحب مدظلہ کی مجھ پر عنایت و نوازش خاص ہے، اس کتاب کی تالیف میں
بھی حضور والا نے میری بہت کچھ اہتمام و فرمائی ہے۔ تمام ملفوظات و دیگر کتب جن کے حوالے
اس کتاب میں دیے گئے ہیں حضور والا کی مہربانی سے مجھے دستیاب ہوئیں، جس کے لیے میں

حضور والا کا سچے دل سے شکر یہ ادا کرتا ہوں۔

اشعار مصنفہ متولی بدایونی

سخی ابن سخی ابن سخی حاجی میاں تم ہو یہ بندہ آپ کا حضرت غلام خاندانی ہے
نظر الطاف کی حضرت جو ہیں بندے یہ فرماتے عنایت ہے نوازش ہے کرم ہے مہربانی ہے

غزل مدیحہ مصنفہ متولی بدایونی

کب بشر سے ہو بیاں تعریف حضرت آپ کی جا بجا قرآن میں آئی ہے مدحت آپ کی
آپ ہیں آلِ محمد آپ اولاد رسول آلِ احمد کی محبت ہے محبت آپ کی
آپ ہیں لاریب سید خود علی مشکل کشا دے گئے ہیں اس سیادت کی شہادت آپ کی
ہو بہو حضرت ہیں گویا شاہ حمزہ کی شبیہ اُن سے ہے ملتی ہوئی صورت شباہت آپ کی
تم ولی ابن ولی ابن ولی ہو اے حضور دین و دنیا میں مسلم ہے ولایت آپ کی
تم کریم ابن کریم ابن کریم ابن کریم مان لی ہے سارے عالم نے سخاوت آپ کی

آپ کا حاجی میاں ممنون احساں ہے طویل

اس نے جو پایا ہے وہ پایا بدولت آپ کی

[تصرفات و کرامات]

تصرفات اور کرامات جو حضرت پیر و مرشد چراغ ولایت آفتاب ہدایت حضرت حافظ حاجی
سیدنا شاہ محمد ابوالقاسم اسماعیل حسن صاحب قادری برکاتی احمدی مارہروی سجادہ نشین آستانہ عالیہ
برکاتیہ کے جو خاکسار متولی نے پچشم خود دیکھے ہیں اُن کے تحریر کرنے کو ایک جداگانہ رسالے کی
ضرورت ہے۔

میں اس موقع پر حضرت حاجی میاں صاحب موصوف مدظلہ العالی کا صرف ایک تصرف
بیان کر کے ناظرین کو دکھاؤں گا کہ حضرت حاجی میاں صاحب کیا ہیں۔

مسماة لیاقت النساء نے (جو کہ میری رشتے کی دادی ہوتی ہیں) اپنی جائداد واقع موضع کھریا
پرگنہ بدایوں و بدایوں خاص کے بذریعہ دستاویز وقف نامہ مورخہ ۱۹ جنوری ۱۹۱۰ء بغرض مصارف
نیاز حضرت اچھے صاحب مارہروی و سید شاہ آل رسول صاحب مارہروی و دیگر امور خیر کے خالصاً
للدوقف کی اور میری زوجہ مسماة اقدس النساء کو اُس جائداد کا متولی مقرر کیا۔

نقل دستاویز وقف نامہ حسب ذیل ہے:

اشامپ آٹھ روپے:

من کہ مسماة لیاقت النساء زوجہ مولوی ابو محمد قوم شیخ ساکن بدایوں محلہ سوتھا کی ہوں جو کہ میں مقررہ لا ولد اور ضعیف العمر اور ناخواندہ ہوں اور عمر مستعار کا کوئی اعتبار نہیں ہے، میری عرصے سے خواہش تھی کہ میں اپنی مقبوضہ جائداد بہ نظر ثواب اخروی وقف کر دوں، اپنے ارادے کا اظہار میں نے اپنے رشتہ دار شیخ اعجاز احمد سے کیا، انہوں نے مجھ کو ضعیف العمر اور ناخواندہ تصور کر کے محض براہ دھوکا اور فریب ایک دستاویز بہ نامہ ۱۲ جنوری ۱۹۱۰ء کو بنام حسین احمد اپنے پسر کے بہ اہتمام اپنے منجانب میری تحریر کرا کر رجسٹری کرا لیا، مجھ کو دستاویز مذکور کے مضمون سے بے خبر اور لاعلم رکھا، بہ نامہ مذکور کا کوئی عمل درآمد نہیں ہوا، نہ مجھ مقررہ نے قبضہ اپنی حقیقت کا اٹھایا، نہ حسین احمد کو قبضہ دیا، نہ حسین احمد کو بہہ کرنے کی میری نیت تھی، نہ میں اُس بہہ پر راضی ہوں۔

اب بہ تمنیخ اُس بہہ کی میں مقررہ بحالت صحت نفس و ثبات عقل اپنے بلا سکھائے و سمجھائے کسی کے بخوشی خاطر اپنے موازی سات بیگہ ایک بسوہ پختہ آراضی نمبر ۱۸۸، ۱۸۹ و ۱۸۳۲/۱ و ۳۳۲/۲ معافی الاخراج واقع کھریار بلوچی نور الدین نمبر کھاتہ کھیوٹ ۲۳ محال سفید تھوک گیا رہ بسوہ پرگنہ بدایوں و آراضی نمبر ۸۵۵ تعدادی ایک بیگہ سات بسوہ پختہ واقع بدایوں محال منضبطہ مندرجہ کھاتہ کھیوٹ نمبر ۲۱۰ کل مالیتی تخمیناً چھ سو روپے محض خالصاً للہ وقف کرتی ہوں۔ آمدنی جائداد مذکور میں دور روپے سالانہ متولی، مہتمم نبی خانہ واقع بدایوں محلہ سوتھا کو بغرض صرف محافل میلاد شریف حضور سرور عالم ﷺ تاقیام محافل نبی خانہ دے دیا کرے۔ بقیہ آمدنی میں سے نیاز حضرت سید شمس الدین آل احمد اچھے میاں صاحب مارہروی و نیاز حضرت سید شاہ آل رسول صاحب مارہروی کی وفات سے سالانہ میرے والد و والدہ و شوہر و بھائی و بھانج و مسماة و صبی النساء زوجہ اول رضا احمد کی اور میری توارنخ معینہ پر کھانا پکوا کر دیا کرے اور وہ کھانا مساکین کو تقسیم کر دیا جایا کرے۔

میں نے حقیقت مذکورہ سے اپنا قبضہ اٹھا لیا اور متولی کا قبضہ کر دیا، مجھ کو کوئی دعویٰ ملکیت نسبت حقیقت مذکورہ باقی نہیں رہا، جائداد مذکورہ وقف رہے گی اور آمدنی اُس کی امور خیر متذکرہ بالا میں صرف ہوتی رہے گی، وہ ہمیشہ ناقابل انتقال بذریعہ بیع یا رہن یا کفالت یا بہہ یا تملیک

ہوگی اور میں بذریعہ اس دستاویز کے مسماۃ اقدس التناز وجہ طفیل احمد کو (جس کو میں نے بطور اپنی بیٹی کے پرورش کیا ہے) متولی کرتی ہوں۔ تاحیات مسماۃ مذکور متولی جائیداد موقوفہ مذکورہ بالا کی رہے گی اور انجام خدمات متعلقہ وقف حسب تصریح بالا کرتی رہے گی۔ بعد مسماۃ مذکور جس کو وہ متولی نامزد کرے اگر وہ نامزد نہ کرے تو اس کا شوہر اگر بقید ہو ورنہ اور شخص میرے خاندان پداری و مادری کا جو لائق ہو متولی جائیداد موقوفہ کا ہوگا اور ہر متولی کو اختیار دوسرے متولی مقرر کرنے کا رہے گا۔ اگر متولی اغراض مذکورہ بالا میں آمدنی جائیداد موقوفہ صرف نہ کرے تو بشرط ثبوت بددیانتی وہ برخاست ہو سکتا ہے۔ متولی کو اختیار تحصیل لگان جائیداد موقوفہ و بے دخلی کاشتکاران و اضافہ لگان و قرقی وغیرہ مثل مالکان کے حاصل رہیں گے۔ متولی کو یہ بھی حق ہوگا کہ کاغذات مال میں میرا نام خارج کرا کے اپنا نام بحیثیت متولی جائیداد موقوفہ درج کرا لے، مجھ کو یا میرے ورثا کو اب یا آئندہ کوئی دعویٰ جائیداد مذکور سے نہ ہوگا، لہذا یہ وقف نامہ لکھ دیا کہ سند ہو۔

فقط المرقوم انیسویں جنوری ۱۹۱۰ء

بقلم احمد علی ساکن بدایوں محلہ سوتھا

نوٹ: سطر بائیس کے آخر میں لفظ مجھ کو قلمزد ہے اور بالائے سطر لفظ مجھ کو تحریر ہے۔

احمد علی کاتب دستاویز

نقل حاشیہ دستاویز وقف نامہ مذکور

العبد

نشان انگوٹھا چپ لیاقت التنا مقررہ

گواہ شد نظام الدین حسین ولد محمد فخر الدین ساکن بدایوں محلہ سوتھا بہ اقرار مقررہ	گواہ شد محمد عبدالوفی ولد محمد فقیہ الدین ساکن بدایوں محلہ سید باڑہ بقلم خود
گواہ شد محمد عبدالرب مختار ولد مولوی کمال الدین احمد ساکن بدایوں محلہ قاضی ٹولہ اندرون چوک بقلم خود بہ اقرار مقررہ	گواہ شد محمد عبدالقوی عفی عنہ ولد حاجی محمد فقیہ الدین قوم شیخ محلہ سید باڑہ ساکن بدایوں

گواہ شد رضی الاسلام ولد قاضی ریاض الاسلام قوم شیخ ساکن بدایوں محلہ چاہ میر بقلم خود بہ اقرار مقررہ	گواہ شد احمد علی ولد محسن علی قوم شیخ ساکن بدایوں محلہ سوتھہ کاتب دستاویز ہذا بقلم خود بہ اقرار مقررہ
گواہ شد امۃ الفاطمہ سعیدہ	گواہ شد نشانی کھنجن ولد جیکہ پھمار کھریا نشان انگوٹھا
گواہ شد طفیل احمد ساکن بدایوں محلہ سوتھہ بقلم خود بہ اقرار مقررہ	گواہ شد نشان انگوٹھا جمال الدین دوکان دار محلہ سوتھہ
گواہ شد محمد معین الاسلام ولد قاضی قمر الاسلام بقلم خود	گواہ شد عطا محمد بقلم خود ولد محمد وزیر الدین ساکن بدایوں محلہ قاضی ٹولہ وکیل عدالت دیوانی بدایوں

یہ دستاویز منشی محمد نذیر صاحب سب رجسٹرار تحصیل بدایوں نے مسماۃ لیاقت النساء کو مکان مسماۃ لمتہ الفاطمہ سعیدہ زوجہ مولوی رضا احمد وکیل واقع بدایوں محلہ سوتھہ پر سنا اور سمجھا کر ۲۸ جنوری ۱۹۱۰ء کو تصدیق کی اور دستاویز مذکور بھی نمبر ایک جلد ۲۸۰ کے صفحات ۱۱۷ تا ۱۱۹ میں نمبر ۲۲۷ پر تاریخ ۵ فروری ۱۹۱۰ء کو رجسٹرڈ ہوئی۔

جیسا کہ دستاویز وقف نامہ کے مضمون سے ظاہر ہے مسماۃ لیاقت النساء کو دھوکا دے کر موضع کھریا کی حقیقت کا ایک ہبہ نامہ ۱۲ جنوری ۱۹۱۰ء کو بنام حسین احمد لکھا کر رجسٹری کرایا گیا تھا۔ شرع محمدی کا یہ ایک مسئلہ ہے کہ اگر موہوب لہ جائداد موہوبہ کو منتقل کر دے تو پھر یہ واپس نہیں ہو سکتا ہے۔ اس اصول پر حسین احمد نے اس جائداد کو فوراً اپنی بی بی مطیعہ خاتون کے نام بعوض پانچ سو روپے جزو دین مہر کے بذریعہ بیع نامہ مورخہ ۱۶ جنوری ۱۹۱۰ء فرضی اور نمائشی بیع کر دیا۔ قصہ کوتاہ مطیعہ خاتون مذکور نے مسماۃ اقدس النساء متولی وقف پر نالش عدالت منصفی شرقی

بدایوں میں ۲۳ اپریل ۱۹۱۱ء کو نمبر ۱۹۱، اس بیان سے کہ ہبہ نامہ اور بیع نامہ جائز اور صحیح ہے اور وقف اور اغراض وقف ناجائز ہیں اور وقف نامہ مذکور بذریعہ جبر و تسلط بے جا حاصل کیا گیا ہے بغرض دخل کے دائر کی۔ مولوی محمد انصار حسین ونشی سلامت رائے صاحب بدایوں کے قابل اور لائق و کلامدعیہ کی طرف سے پیروی کے لیے مامور تھے اور ایک جم غفیر مدعیہ کا معاون اور مددگار تھا۔ یہاں سوائے خدا کی ذات اور پیران سلسلہ کے نہ کوئی یار نہ غم خوار ہر وقت یہ اشعار و رد زبان تھے:

یا نبی خار عدو کا مجھے کھٹکا کیا ہے
تم مددگار ہو پھر زور کی پروا کیا ہے
زور و زور کچھ نہیں ہے شہ کی عنایت پہ نظر
ورنہ اک بیکس و ناچیز یہ بندا کیا ہے
اُس طرف سیکڑوں دشمن ہیں ادھر شہ کی مدد
مجھ کو دشمن کے مقابل میں یہ تھوڑا کیا ہے
لطف حضرت سے ہیں کچھ معر کے سر پہلے کیے
شہ کے اقبال سے اب یہ صف اعدا کیا ہے
آپ چاہیں تو نہ ہو میرے عدو کا چاہا
میں جو چاہوں وہ ہو سب کچھ ابھی چاہا کیا ہے

ہوں ظفر یاب میں دشمن کو شکست فاحش

تم کو یہ بات بڑی اے شہ بطحا کیا ہے

غرض یہ ہے کہ یہ دعویٰ نہایت دھوم دھام اور زور و شور کے ساتھ دائر کیا گیا تھا لیکن حضرت پیر و مرشد سیدنا شاہ محمد اسماعیل حسن صاحب قادری برکاتی مارہروی صاحب مسند برکاتیہ اور دیگر پیران طریقت کے سامنے بھلا کیا زور اور کہاں کا دعویٰ؟

کیا بیاں ہوں متولی سے فضائل اُن کے
خالی دروازے سے پھرتا نہیں سائل ان کے
سچ تو یہ ہے کہ مخالف بھی ہیں قائل ان کے
منہ کی کھاتا ہے جو آتا ہے مقابل ان کے

الغرض میں نے گھبرا کر مقدمے کے تمام حالات حضرت پیر و مرشد برحق حاجی میاں صاحب مدظلہ العالی کے تحریری طریقے پر گوش گزار کیے اور حضرت کو لکھا کہ میں آپ ہی کے دادا، پردادا کا نام لیوا ہوں اور یہ حقیقت جس کا مقدمہ لڑایا گیا ہے آپ ہی کے دادا، پردادا کے نام سے منسوب ہے، اگر میں مقدمہ ہار گیا تو بڑی ہنسی ہوگی، لہذا آپ حضرت اچھے میاں صاحب کا صدقہ میرے حق میں خدا کی جناب میں کامیابی کی دعا فرمائیے اور مخصوص وقت میں پیران طریقت سے میری سفارش کر دیجیے کہ وہ بے کس و بے یار متولی کی دنگیری فرمائیں۔ اس کے جواب میں حضرت نے اپنے فرمان مؤرخہ چہار دہم رجب شریف ۱۳۲۹ھ [۱۹۱۱ء] میں مجھ کو لکھا

کہ ”تو خاطر جمع رکھ اور مطمئن رہ، اگر تیرا کوئی شریک اور ساتھی نہیں ہے تو ہم تیرے ساتھی ہیں اور ہم نے یہ حقیقت تجھ کو دے دی، اب تجھ سے کوئی نہیں لے سکتا ہے، تیرے مخالف منہ کی کھائیں گے اور تو ان شاء اللہ تعالیٰ مقدمے میں کامیاب ہوگا۔ حضرت اچھے صاحب اور جملہ پیرانہ طریقت تیرے ہر وقت معاون اور مددگار ہیں۔“

یہ وہ تحریر ہے جو حضرت نے مقدمے کا حکم سنائے جانے سے پیشتر مجھ کو لکھی تھی اور اسی دن سے مجھ کو اطمینان ہو گیا تھا۔ اُس کے بعد حضرت بدایوں تشریف لائے، میں نے موقع پا کر پھر عرض کیا کہ ”حضرت! مقدمے کی وجہ سے نہایت پریشانی اور تشویش میں ہوں، کوئی وظیفہ وغیرہ تعلیم فرمائیے کہ وہ پڑھا کروں“، فرمایا کہ ”میاں! فضول پریشان ہوتے ہو، ہم نے تم کو لکھ تو دیا ہے کہ تم کامیاب ہو جاؤ گے، تم سے وظیفہ نہیں پڑھا جاوے گا، ہم وظیفہ خود پڑھ دیں گے۔“ حضرت کی اس تقریر سے بھی مجھ کو اطمینان ہو گیا، لیکن اہل غرض مجنون ہوتا ہے۔

دوسرے دن حضرت کو تنہا پا کر پھر عرض کیا کہ ”حضرت! یہ تو فرمائیے کامیابی عدالت ابتدائی سے ہوگی یا عدالت اپیل سے؟“ فرمایا ”میاں! بدایوں کی عدالت منصفی سے تمہاری کامیابی ہے، بار بار کیوں دریافت کرتے ہو؟ اگر تم مقدمے میں ناکامیاب ہو جاؤ تو مجھ کو سید نہ کہنا۔“ یہ الفاظ سن کر مجھ کو پھر تو ایسا اطمینان کلی ہو گیا کہ میں نے پھر حضرت سے تقریری یا تحریری کچھ مقدمے کا تذکرہ نہ کیا اور حضرت کی جو تحریرات اُس کے بعد میرے نام آئیں اُن میں ہمیشہ تحریر ہوتا تھا کہ ”میاں! مقدمہ تو تم جیت گئے، اب یہ کہو کہ ظاہری حکم ہو یا ابھی نہیں۔“ میں حضرت کو لکھ دیتا تھا کہ ”ابھی حکم نہیں ہوا ہے۔“ حضرت کی وہ تمام تحریرات میرے پاس موجود اور محفوظ ہیں۔ المختصر بدایوں کے قابل منصف بابو گو بند پر شاد صاحب نے ۲۳ ستمبر ۱۹۱۱ء کو اس مقدمے میں تجویز سنائی، دعویٰ مدعیہ مع خرچہ ڈمس ہوا۔ خرچہ اقدس التسماعی علیہ کا ذمہ مدعیہ عائد کیا گیا۔

میرے نزدیک اقدس التسماعی علیہا کی کامیابی نتیجہ ہے حضرت پیر و مرشد حافظ حاجی سید شاہ محمد اسماعیل حسن صاحب قادری برکاتی مارہروی سجادہ نشین درگاہ عالیہ برکاتیہ کی دعا کا۔

پس کہاں ہیں طالبان بیعت اور عاشقان خاندان مارہرہ آئیں اور حضرت پیر و مرشد برحق مدظلہ العالی کے کفش برداروں اور غلاموں کی فہرست میں اپنا نام درج کرائیں اور دین و دنیا کے

فیوض و برکات حاصل کریں۔ خدا کی قسم اس زمانے میں آفتابی مشعل ہاتھ میں لے کر قطب شمالی سے سطح زمین کی حد جنوبی تک ڈھونڈو گے تب بھی حضرت حاجی میاں سے اچھا پیر نصیب نہ ہوگا۔

پیر ایسا نہ زمانے میں کہیں پاؤ گے

گرچہ ڈھونڈو گے چراغ مہ تاباں لے کر

غرض کہ حقیقت مذکورہ وقف ہے اور نیاز حضرت اچھے میاں صاحب و سیدنا شاہ آل رسول صاحب مارہروی قدس سرہما کی بدایوں میں تواریخ معینہ پر مسماۃ اقدس التناز وجہ طفیل احمد متولی کے اہتمام اور تولیت میں ہر سال خوب دھوم دھام سے ہوتی ہے۔ اس نیاز میں غربا اور مساکین کو کھانا وغیرہ محض خدا کے واسطے تقسیم کیا جاتا ہے۔

اب حقیقت موقوفہ کا ایک فرضی بیع نامہ حسین احمد نے حافظ حاجی حکیم مجاہد الدین ذاکر احمد صاحب آل رسولی بانی نبی خانہ بدایوں سے (جو مسماۃ لیاقت التنا کے چچا زاد بھائی ہیں) بہ اظہار ادائے تین سو روپے قیمت فرضی کے بنام اپنے بہنوئی مجتہد الدین کے تاریخ ۷/۱۱/۱۹۱۱ء کو لکھا گیا ہے، چونکہ مسماۃ لیاقت التنا فوت ہو چکی ہے حافظ صاحب موصوف نے اس کا وارث ہونے کی حیثیت سے خلاف منصب اپنے اور زائد از اختیار ناجائز طور پر یہ بیع نامہ اس مضمون سے لکھا ہے کہ آراضی مذکورہ متروکہ مسماۃ لیاقت التنا سے حسب شرع محمدی مجھ کو پہنچی ہے اور میں اس کا جائز مالک ہوں سو میں نے بنام مجتہد الدین بیع کی آراضی مذکورہ بالفعل بہ قبضہ ناجائز مسماۃ اقدس التنا کے ہے مشتری کو اختیار ہے کہ حسب ضابطہ بر جوع نالاش یا بطور خود مسماۃ اقدس التنا سے قبضہ حاصل کرے اور جو حقوق مجھ کو حاصل ہوئے تھے وہ طرف مشتری کے بذریعہ اس بیع کے منتقل ہوئے:

عادت نہ جائے گرچہ قیامت ہی کیوں نہ آئے

مرنے کے بعد پھر کوئی جھگڑا اٹھائیے

اب ہمارا حافظ صاحب سے سوال ہے کہ کیوں حضرت؟! اقدس التنا کے قبضے کو آپ ناجائز کس طریقے پر کہتے ہیں اگر آپ جواب دیں گے کہ اغراض وقف یعنی مولود اور نیاز شرعاً جائز نہیں ہیں تو ہم اس کو جائز ثابت کرنے کو تیار ہیں۔ علاوہ اس کے آپ تو خود انہیں افعال کے پابند اور اسی رسم و رواج کے کرنے والے ہیں پھر یہ کیا کہ ”بھیار فضیحت اور بہن رانہ صحت“ مسماۃ

لیاقت التسا آپ کی چچا زاد بہن تھیں، آپ کی دیکھا دیکھی وہ بھی اسی رسم و رواج اور اسی مذہب کی پابند ہوئیں اور اگر حافظ صاحب کا قبضہ ناجائز سے کوئی دوسرا منشا ہے تو ہم اُس کے ثابت کرنے کو ہر طرح موجود ہیں۔ غرض کہ عدالت میں چل کر اس معاملے کو بھی طے کرالو، خموش بیٹھنا ٹھیک نہیں ہے۔

یہ کیا کہ آپ نیم نگہ کر کے رہ گئے
جو شعبہ اٹھائیے پورا اٹھائیے

ہم تو اس مقدمے سے بھی مطمئن ہیں، ہمارے پیر و مرشد نے اپنی تحریر مورخہ ۱۱ ارذی الحجہ ۱۳۲۹ھ [۱۹۱۱ء] میں ہم کو تحریر کر دیا ہے ”جو لوگ آپ کے مخالف ہیں وہ خود شرمندہ ہوں گے، ان شاء اللہ تعالیٰ آپ کو کوئی نقصان دینی یا دنیوی نہیں پہنچا سکیں گے، آپ اطمینان رکھیے، ہم اور ہمارے بزرگ آپ کے معاون اور مددگار ہیں۔ طفیل بہت قریب ہے وہ دن کہ تمہارا مخالف پشیمان ہو کر تم سے معافی مانگے گا۔“

☆☆☆

[حضرت سیدنا شاہ غلام محی الدین امیر عالم مارہروی قدس سرہ]

حضرت سیدنا شاہ غلام محی الدین صاحب خلف اصغر حضرت سحرے صاحب قدس سرہ کے حالات اور ان کے سجادہ کی کیفیت:

[ولادت باسعادت]

آپ چھوٹے صاحبزادے حضرت سحرے میاں صاحب قدس سرہ کے ہیں، دوسری بی بی صاحبہ سے ۱۲۲۳ھ [۱۸۰۸-۰۹ء] میں بمقام مارہرہ پیدا ہوئے جو باڑی کے سید غلام شاہ حسین صاحب کی صاحبزادی تھیں۔ جس وقت پیدا ہوئے اُس وقت ان کی ہمشیرہ کلاں (جو حضرت اچھے میاں صاحب قدس سرہ کو بوجہ خرد سالی کے بہت عزیز تھیں) دوڑی ہوئی حضرت اچھے صاحب قدس سرہ کی خدمت میں پہنچیں۔ حضرت اُس وقت خلوت خانے میں تشریف رکھتے تھے، یہ جا کر سینہ مبارک پر بیٹھ گئیں اور عرض کیا ”ہمارے بھیا ہوا ہے“، حضرت یہ خبر فرحت اثر سن کر دولت خانے میں تشریف لے گئے، سیدانیوں نے (جو خدمت والا میں کسی قدر درخور تھیں) اس بچے کو حضرت کو دکھایا اور عرض کیا کہ ”آج ایک فقیر تمہارے گھر میں اور زیادہ ہوا“۔ حضرت نے اس کے جواب میں ارشاد فرمایا کہ ”یہ تو بڑا امیر ہے“۔ حضرت کے اس فرمانے کا جو کچھ اثر ہوا وہ آگے چل کر معلوم ہوگا۔

[حضور شمس مارہرہ کی شفقت و محبت]

اس کے بعد حضرت نے غلام محی الدین امیر عالم، اُن صاحبزادہ صاحب کا نام رکھا اور حکم دیا کہ اس بچے کو جو چیز بطور دوا دی جاوے وہ پلانے سے پہلے میرے سامنے لائی جائے۔ چنانچہ ایسا ہی کیا جاتا تھا۔ آپ اُس کو پہلے چکھ لیتے تھے پھر پلانے کے واسطے حکم ہوتا تھا، پھر جب حضرت غذا کھانے کے قابل ہو گئے تو حضرت اچھے میاں صاحب قدس سرہ نے اپنا یہ معمول کیا کہ جو چیز خود تناول فرماتے وہ تناول فرمانے سے پہلے ان کو چکھا دیتے۔ یہ معمول حضرت مرشد اعلیٰ کا تابہ حیات رہا۔ سیدانیوں نے اس کا سبب پوچھا فرمایا ”اس بچے کو حضرت غوث پاک کے ساتھ خاص نسبت ہے، اس وجہ سے میں ایسا کرتا ہوں اور اسی سبب سے میں نے اس کا نام غلام محی الدین رکھا ہے“۔ اس غلام محی الدین نام رکھے جانے کا یہ اثر آخر عمر تک رہا کہ حضرت جب کبھی کسی کے سامنے تقریر فرماتے تھے سوائے سکوت کے اُس کو کچھ چارہ نہ ہوتا تھا۔ حضرت اچھے صاحب قدس

سرہ کو آپ کے ساتھ خاص محبت تھی اور کیوں نہ ہوتی، حضرت کے دل بند لخت جگر نور نظر تھے۔ بارہا حضرت نے ان کو اپنے کاندھوں پر چڑھایا، چھاتی پر سلایا، جب ہوشیار ہوئے خاندان برکاتیہ کے مخصوص طریقوں پر چلنا سکھایا اور تعلیم ظاہری کے بعد تعلیم باطنی فرمائی۔ تمام اوراد و اشغال و اسرار خاندانی سکھا کر اپنے سلسلہ بیعت میں داخل فرمایا۔

اس کے علاوہ حضرت سحرے میاں صاحب قدس سرہ العزیز نے بھی آپ کی ظاہری و باطنی تعلیم و تعلم میں اپنے حتی المقدور کوئی دقیقہ فرو گذاشت نہ کیا۔ فن تکسیر سکھایا، تمام مقامات سلوک طے کرائے۔ علم جفر کی تعلیم بھی دی۔ ملاقات روحانیات میں آپ کا شہرہ خاص تھا۔ آپ کا عقد بلگرام میں سید سعادت علی ابن سید منتخب حسین بلگرامی کی صاحبزادی صاحبہ سے ہوا۔

[امیر عالم نام کی برکت]

حضرت اچھے صاحب قدس سرہ نے جو امیر عالم فرمایا تھا اُس کا یہ اثر ہوا کہ تمام عمر آپ کے اخراجات امیرانہ رہے اور وفات شریف کے وقت تک شاہانہ زندگی بسر کی، لیکن عمیق نظر سے دیکھا جاتا تھا تو اسباب ظاہری اُس پاپے کے اخراجات معلوم نہ ہوتے تھے۔

منشی اصغر علی حضرت کے باورچی خانہ کے مہتمم تھے، وہ بیان کرتے تھے کہ حضرت شروع ہفتے میں مجھ سے دریافت کرتے تھے کہ ”کہو آنے والے ہفتے کے لیے کس قدر خرچ کی ضرورت ہوگی؟“ میں زیادہ سے زیادہ تخمینہ بتا دیتا تھا کہ اس قدر کی ضرورت ہے۔ دوسرے روز بعد نماز صبح حضرت مجھ کو حکم دیتے تھے کہ ”اصغر علی! مصلے کی نیچے اشرفیاں رکھی ہیں وہ لے لو“۔ میں جب دیکھتا تھا تو اپنے تخمینے کے موافق مرشد آبادی اشرفیاں رکھی پاتا تھا۔ غرض کہ ہر ہفتے یہی معمول رہتا تھا۔ حضرت عمل شجرہ زر کے بڑے عامل تھے جو ایک نہایت مؤثر خاندانی عمل ہے اور جو حضرت کو اچھے میاں صاحب و سحرے میاں صاحب قدس سرہا نے تعلیم فرمایا تھا، اُس کی برکت اور حضرت اچھے صاحب کی دعا سے حضرت کو خزانہ غیب سے یہ دولت پہنچی تھی۔

[سجادہ نشین اور اجرائے سلسلہ]

بعد وفات ظاہری حضرت سحرے میاں صاحب قدس سرہ کے ۱۲۵۲ھ [۱۸۳۶-۳۷ء] میں آپ سجادہ نشین ہوئے اور اپنے والد بزرگوار کے سلسلہ بیعت کو جاری کیا۔ مخصوص حضرات کو جو خواہش مند ہوئے حضرت اچھے صاحب قدس سرہ کے سلسلے میں بھی مرید فرمایا۔

[ایک کرامت]

حضرت کے ایک خلیفہ شاہ غلام حسین صاحب تھے، وہ حالت تکوین میں رہا کرتے تھے۔ ایک مرتبہ سدا سہاگ لباس میں لکھنؤ کی ایک مسجد میں جمعہ کی نماز کو گئے، بعد نماز جمعہ ایک مولوی صاحب کا وعظ ہوا، شاہ صاحب بھی محفل وعظ میں شریک تھے۔ مولوی صاحب نے اثنائے تقریر میں شاہ صاحب پر بھی دو چار جملے کہے اور یہاں تک جوش میں آ گئے کہ بالآخر شاہ صاحب کی وضع اور لباس پر کھلم کھلا اعتراض کرنے لگے۔ شاہ صاحب پہلے تو اپنی کسر نفسی سے مولوی صاحب کے اعتراضات کے جواب میں بجا اور درست کرتے رہے اور آپ کو گنہگار اور شرم سار کرتے رہے اُس پر بھی مولوی صاحب کا جوش فرو نہ ہوا، یہاں تک کہ واعظ صاحب اپنی تقریر میں اُن بیچارے مارہرہ کے نام لیوا فقیر کو سب و شتم سے یاد کرنے لگے۔ اُس وقت شاہ صاحب یہ کہہ کر کھڑے ہو گئے کہ ”بابا! مارہرہ کے فقیر کے ساتھ تو بھی اُس کو چے کی ہوا کھائے تو اس مزے سے واقف ہو“۔ حضرت شاہ صاحب کا یہ کہہ کر مسجد کی سیڑھیوں سے نیچے اترنا تھا کہ مولوی صاحب کتاب رکھ، وعظ چھوڑ شاہ صاحب کے پیچھے پیچھے ہو لیے اور شاہ صاحب کے ساتھ لکھنؤ کے بازاروں میں دکان دکان رقص کرنے لگے، دو ایک روز یہی حالت رہی۔ لکھنؤ کی ہر گلی کوچے میں یہ خبر مشہور ہو گئی۔

تیسرے روز یہ اتفاق پیش آیا کہ ایک جانب سے شاہ غلام حسین صاحب اور مولوی صاحب جا رہے تھے، دوسری جانب سے حضرت سید شاہ غلام محی الدین صاحب قدس سرہ تشریف لاتے تھے، احاطہ فقیر محمد خان کے قریب اتصال ہوا۔ دونوں قدم بوسی کی رسم بجالائے۔ حضرت قدس سرہ نے مولوی صاحب کی نسبت شاہ صاحب سے دریافت کیا کہ ”یہ کون ہیں؟“ شاہ صاحب نے تمام واقعہ بیان کیا اور عرض کیا کہ ”میں نے انہیں بھی اس کوچے کی ہوا کھلا دی“۔ حضرت قدس سرہ نے فرمایا ”افسوس ہے کہ فقیر ہو کر اتنا غصہ کرتے ہو؟“ اُس وقت شاہ صاحب حضرت کی معتوب نظر دیکھ کر پریشان ہوئے اور مولوی صاحب سے کہنے لگے ”آپ تشریف لے جائیں اور آپ اپنا کام کریں میں اپنا کام کروں“۔ شاہ صاحب کے اس قدر فرما دینے سے مولوی صاحب ہوش میں آ گئے اور تشریف لے گئے، بعدہ حضرت قدس سرہ کے دست اقدس پر بیعت میں داخل ہوئے۔

[دوسری کرامت]

دوسرا تصرف حضرت [سیدنا شاہ امیر عالم] قدس سرہ کا سنئے:

نواب محمد خان صاحب بریلوی (جو حافظ الملک حافظ رحمت خان صاحب شہید نواب کٹھیر کی نسل سے تھے اور سرکار اودھ میں بچہ نظامت مامور تھے) ایک مرتبہ حضرت سیدنا شاہ غلام محی الدین صاحب کو حالت صاحبزادگی میں اپنے ہمراہ اودھ کو لے گئے۔ اسی زمانے میں نواب محمد خان کے مخالفوں اور دراندوزوں نے (جو اودھ کی سرکار میں تھے) موقع پا کر سرکار کے گوش گزار کیا کہ نواب محمد خان نے کچھ سرکاری روپیہ خوردہ دیکھا ہے اور اسی کے ساتھ یہ شکایت بھی کی گئی کہ نواب محمد خان حافظ الملک کی نسل سے ہیں جو سرکار اودھ کے ہمیشہ معاند رہے ہیں۔ غرض کہ اودھ کی سادہ لوح سرکار کو مخالفین نے نواب محمد خان کی طرف سے خوب برا فروختہ کر کے فوراً بنام حکیم محمود خان صاحب سیتاپوری نظامت کا پروانہ اور نواب محمد خان کی معزولی کا حکم جاری کر دیا اور حکم ہوا کہ جس وقت تک نواب محمد خان کل حساب کتاب حکیم صاحب کو نہ سمجھا دیں اور اپنا ذمگی مطالبہ ادا نہ کر دیں حراست میں رکھے جاویں۔ حکم پا کر حکیم محمود خان صاحب جو نواب دبیر الدولہ کے قرابت دار تھے فوراً موقع پر پہنچے اور نواب محمد خان سے عہدہ نظامت کا چارج لے کر اُن کو اپنی نگرانی میں لے لیا۔ پھر حساب کتاب جو دیکھا تین لاکھ روپے بدمذہب نواب محمد خان صاحب مطالبہ سرکاری نکالا۔

القصہ حکیم صاحب نے اپنے ہمراہ اُن بیچارے معزول نظام کو لے کر لکھنؤ کو چلے، اس سفر میں حکیم صاحب کے ہمراہ اُن کے اہل و عیال بھی تھے۔ راستے میں حکیم صاحب کے بچہ پیدا ہوا (جس کا نام حکیم صاحب نے ہادی علی خاں رکھا جو اس وقت تک حی و قائم ہیں اور مولوی ہادی علی خاں سیتاپوری مشہور ہیں) اس بچے نے پیدا ہونے کے دو روز بعد دودھ چھوڑ دیا، دعا اور دوا ہر طرح سے تدبیر کی جاتی تھی لیکن کچھ فائدہ نہ ہوتا تھا۔ والدین بہت پریشان تھے۔ حضرت سید شاہ غلام محی الدین صاحب قدس سرہ حالت نگرانی میں اس سفر میں نواب محمد خان کے ساتھ تھے، وہ ہر چند کہتے تھے کہ حضرت اب تشریف لے جاویں لیکن آپ نے اس وقت تک اُن کا ساتھ نہ چھوڑا تھا۔ ہادی علی خاں صاحب کے دودھ نہ پینے کی وجہ سے اُن کے خیر طلب عالموں اور معالجوں کے متلاشی تھے۔ بالآخر حضرت کے کامل ہونے کی خبر حکیم صاحب کے کانوں تک پہنچی تب اُنہوں نے حضرت کے پاس کسی اپنے خیر طلب کو بھیجا اور تعویذ کی خواہش کی۔ حضرت نے فرمایا ”میرا ایک متوسل تمہاری حراست میں ہے، میں اُس کی وجہ سے پریشان ہوں، جب تک وہ نہ چھوٹ جاوے میں تعویذ وغیرہ کچھ نہیں لکھ سکتا“۔ محمود خان صاحب یہ سن کر خاموش ہو رہے۔ رفتہ رفتہ یہ

خبر بیگمات تک پہنچی۔ ہادی علی خاں صاحب کی حالت بہت زبوں ہو رہی تھی، اُن کی والدہ حکیم صاحب سے بھند ہوئیں کہ ”اِن مارہرہ کے صاحبزادے سے جس طرح ممکن ہو تعویذ منگادو، میں نے اُن کے بزرگوں کی بہت کرامتیں اور تعریفیں سنی ہیں اور سنتی ہوں کہ اُن کا تعویذ کبھی خطا نہیں کرتا۔“ حکیم صاحب نے ہر چند چاہا کہ حضرت تعویذ لکھ دیں مگر حضرت وہی فرماتے رہے۔ اُدھر ہادی علی خاں صاحب کی حالت ایسی خراب ہوئی کہ گھڑی گھنٹوں کے مہمان نظر آتے تھے۔ مجبور ہو کر حکیم محمود خان صاحب نے فردقارغ خطلی دستخطی اپنی موسومہ نواب محمد خان صاحب، نواب محمد خان صاحب کی خدمت میں بھیج دی اور اپنی نگرانی اُن پر سے اُٹھالی۔ اُسی وقت حضرت قدس سرہ نے ایک تعویذ اور تین فتیلے تحریر کر دیے، جن کے اثر سے فوراً ہادی علی خاں صاحب دودھ پینے لگے اور صحت کلی ہو گئی کہ خدا کے فضل و کرم سے اِس وقت تک زندہ و تندرست موجود ہیں۔ سرکار مارہرہ سے نہایت عقیدت رکھتے ہیں، اکثر اعراس کے موقعوں پر حاضر آستانہ بھی ہوا کرتے ہیں اور وعظ بھی کہتے ہیں۔

[وصال، مزار مبارک اور اولادِ امجاد]

وصال ظاہری حضرت قدس سرہ کا پنجم شعبان ۱۲۸۶ھ [۱۸۶۹ء] کو بمقام مارہرہ ہوا۔ حضرت سیدنا شاہ حمزہ صاحب قدس سرہ کے پائیں کی چھنچی میں دفن ہوئے۔ سید نور الحسن و سید نور المصطفیٰ دو صاحبزادے تھے۔ دونوں کا انتقال ہو گیا، اولاد موجود ہے، وہ اولاد حضرت کے سجادہ کی وارث ہے۔ حضرت حافظ حاجی سید شاہ محمد اسماعیل حسن صاحب قادری برکاتی احمدی مارہروی مدظلہ العالی حضرت کے نواسے ہیں اور حضرت کے مرید اور خلیفہ بھی ہیں۔ اُنہوں نے حضرت شاہ غلام محی الدین صاحب قدس سرہ اپنے نانا کے سلسلہ بیعت کو اچھا فروغ دیا ہے۔ اطراف و جوانب میں حضرت حاجی حافظ سید شاہ محمد اسماعیل حسن صاحب قادری برکاتی سجادہ نشین آستانہ برکاتیہ کے اکثر مرید ہیں جن کو اسی سلسلے میں بیعت ہے۔

متولی کی دعا:

خدا آباد رکھے تا قیامت اِس گھرانے کو
رہیں سادات مارہرہ اور ان کا سلسلہ جاری

☆☆☆

تبرکات مارہرہ

مارہرہ میں بہت سے تبرکات حضور رسول مقبول ﷺ اور بزرگان دین کے ہیں۔ اُن میں سے جو مشترکہ حضرت ستھرے میاں صاحب قدس سرہ کی کل اولاد کے ہیں وہ مسجد برکاتیہ مارہرہ میں ایک الماری کے اندر مقفل رہتے ہیں اور اُن کی زیارت بڑی سرکار کے بعض بعض اعراس کے موقعوں پر کرائی جاتی ہے۔ حضرت ستھرے صاحب قدس سرہ کی اولاد کے چھ قفل اس الماری میں پڑے ہوئے ہیں، جن میں ایک قفل حضرت سید شاہ مہدی حسن صاحب مدظلہ کا، دوسرا سید شاہ حامد حسن صاحب مدظلہ کا، تیسرا سید آل نبی صاحب مدظلہ کا، چوتھا سید نور احمد صاحب مدظلہ کا ہے۔ بقیہ دو قفل حضرت سید شاہ محمد اسماعیل حسن صاحب مدظلہ العالی کے ہیں، اُن کے دو قفل ہونے کی یہ وجہ ہے کہ ایک قفل اُن کے والد بزرگوار کا اور دوسرا اُن کے چچا سید محمد جعفر صاحب مرحوم کا ہے، اُن کے جانشین یہی حضرت سید شاہ محمد اسماعیل حسن صاحب ہی ہیں۔

[نواب روح اللہ خان میرٹھی کے پیش کردہ تبرکات]

اب ان تبرکات کی مفصل کیفیت ملاحظہ فرمائیے جو کاشف الاستار شریف میں درج ہے:

ایک موئے شریف حضرت سرور عالم ﷺ

ایک موئے شریف حضرت امام حسن علیہ السلام

ایک موئے شریف حضرت امام حسین علیہ السلام

یہ ہر سہ تبرکات نواب خیر اندیش خاں میرٹھی کے ایک عزیز نواب روح اللہ خاں صاحب نے تمام متروکہ پدری کو چھوڑ کر (جو لاکھوں روپے کا تھا) اپنے اعزہ سے حاصل کیے تھے اور اپنے پیر و مرشد حضرت صاحب البرکات قدس سرہ کو نذر گزارنے تھے۔ قبل پہنچنے ان تبرکات کے حضور رسول مقبول ﷺ نے حضرت پیر برکات صاحب قدس سرہ سے عالم واقعہ میں ارشاد فرمایا تھا کہ ”میں نے تجھ کو اپنی چند یادگاریں عنایت کیں“۔ اس کے بعد نواب روح اللہ خاں صاحب میرٹھی مارہرہ پہنچے اور یہ تبرکات حضرت کو نذر دیے اور خود حضرت کے کنش برداروں میں داخل ہوئے۔ قبر نواب روح اللہ خاں صاحب کی درگاہ برکاتیہ کے صحن میں آستانہ عالیہ کی اندرونی چوکھٹ کے قریب ہے۔

یہ تبرکات نواب خیر اندیش خاں میرٹھی کے پاس اس طرح آئے تھے کہ جب تک اُن کے

والد نواب محبت خان صاحب کے کوئی اولاد نہ ہوئی تھی ایک باکمال درویش نے اُن کو ایک درود بتایا تھا، نواب محبت خان صاحب اُس کو پڑھا کرتے تھے۔ ایک دن مشرف بہ رویت جمال جہاں آرائے نبوی ﷺ ہوئے۔ حضرت نے ارشاد فرمایا ”اللہ تعالیٰ نے تجھے ایک فرزند صالح، صاحب اقبال عطا کیا۔“ اس رویا کے بعد نواب خیر اندیش خان صاحب پیدا ہوئے اور اپنی لیاقت ذاتی سے عالمگیر اور نگ زیب کے عہد میں مناصب جلیلہ پر ممتاز ہوئے، وہ بھی ہمیشہ اس درود کا ورد رکھتے تھے۔

ایک بار وہ بھی مشرف بہ زیارت نبوی ہوئے، اُس وقت حضرت نبی برحق ﷺ نے ایک درویش کی صورت ان کو دکھائی اور ارشاد ہوا کہ ”ان درویش کی معرفت میری چند یادگاریں تجھ کو پہنچی ہیں۔“ نواب صاحب نے اس خواب سے بیدار ہو کر بہت خوشی کی اور مستحقین کو بہت کچھ دیا دلایا اور اسی وقت سے دربانوں کو حکم دے دیا کہ ہم کسی حال میں ہوں کوئی فقیر آوے تو اُس کو فوراً ہمارے پاس پہنچانا۔

ایک دن نواب محل سرا میں تھے، ایک فقیر کے آنے کی خبر اُن کو پہنچائی گئی۔ نواب موصوف نے فوراً پردہ کرا کر اُن کو محل سرا میں بلا لیا، دیکھا تو وہی صورت تھی جو حضرت نبی برحق ﷺ نے اُن کو خواب میں دکھائی تھی۔ اُن درویش کی مادری زبان عربی تھی اور تھوڑی فارسی بھی جانتے تھے، اُنہوں نے نواب موصوف سے کہا ”میں روم میں تھا، مجھ کو حضرت ﷺ کا حکم ہوا کہ میں یہ موہائے متبر کہ آپ کو پہنچا دوں، سو یہ امانت لیجیے“، یہ کہہ کر وہ تینوں تبرکات نواب صاحب کو دیے۔ نواب صاحب نے اس عطیے کو آنکھوں سے لگایا، سر پر رکھا اور اپنے اہل و عیال کو اُن کی زیارت کرانے میں مصروف ہو گئے اور خواجہ سراؤں کو حکم دیا کہ ”درویش صاحب کو دیوان خانے میں قیام کراؤ، میں ابھی باہر آتا ہوں۔“ چنانچہ خواجہ سراؤں نے درویش صاحب کو دیوان خانے میں لے جا کر ایک مکلف جگہ پر بٹھا دیا اور آپ ادھر ادھر دوسرے کاموں میں مصروف ہو گئے۔ تھوڑی دیر میں جب نواب ممدوح باہر تشریف لائے، درویش صاحب کو نہ پایا، دربانوں سے پوچھا اور تلاش بھی کیا لیکن کچھ پتہ نہ چلا کہ کون تھے اور کہاں کو گئے۔ سندان تبرکات کی اسی الماری میں ہے۔

بعد وصال حضرت صاحب البرکات قدس سرہ کے جب اُن کے نور نگاہ حضرت میر شاہ آل

محمد اور حضرت سیدنا شاہ نجات اللہ قدس سرہما سجادہ نشین ہوئے تو حسب تصفیہ باہمی ان تبرکات کی بابت یہ طے ہوا کہ یہ تبرکات حضرت سید شاہ آل محمد صاحب قدس سرہ کے پاس اور ان کے گھر میں ہمیشہ ہمیشہ رہیں، لیکن ان کی زیارت حضرت سیدنا شاہ نجات اللہ صاحب قدس سرہ اور ان کی اولاد کرایا کرے۔ چنانچہ اس وقت تک یہی معمول ہے۔

[حاجی جعفر بلالی عربی کے پیش کردہ تبرکات]

(۱) ایک موئے شریف حضرت رسول مقبول ﷺ

(۲) ایک نقش قدم شریف حضرت رسول مقبول ﷺ

(۳) ایک نعلین مبارک حضرت رسول مقبول ﷺ

یہ ہر سہ تبرکات حاجی جعفر بن حاجی جمال الدین صاحب بلالی عربی مارہرہ لائے اور حضرت سیدنا شاہ حمزہ صاحب قادری قدس سرہ کو ان کی زیارت کرائی۔ اُس وقت حضرت قدس سرہ کو یہ خیال پیدا ہوا کہ میری کل جائداد حاجی صاحب لے لیں اور یہ تبرکات مجھ کو دے دیں، ہر چند اس خیال کو دباننا چاہا نہ دبا۔ بالآخر اپنا خیال حاجی صاحب کے گوش گزار کرایا، لیکن انہوں نے سخت انکار کیا اور رنجیدہ ہو کر مارہرہ سے چلے گئے۔ حضرت شاہ صاحب کو بھی ان تبرکات کے نہ ملنے کا سخت ملال ہوا۔

اُسی رات کو حضرت شاہ صاحب قدس سرہ عالم واقعہ میں مشرف بہ زیارت نبوی ہوئے اور ارشاد ہوا کہ ”صاحب زادے! رنجیدہ کیوں ہوتے ہو؟ ہم کو تمہاری خاطر ہر طرح منظور ہے، تم کو تمہاری خواہش کے موافق میں نے وہ تینوں تبرکات دے دیئے۔“ حضرت اس واقعے سے بہت خوش ہوئے اور ان آثار کی آمد آمد کے منتظر تھے۔ اس عرصے میں حاجی جعفر صاحب بلالی گریہ و زاری کرتے ہوئے تشریف لائے اور یہ تینوں تبرکات آ کر شاہ صاحب قدس سرہ کے سر پر رکھ دیئے اور فرمایا کہ رات مجھے حضرت ﷺ کی زیارت نصیب ہوئی اور ارشاد ہوا کہ ”یہ تینوں تبرکات فوراً میرے فرزند سید شاہ حمزہ مارہروی کو دے دئے،“ سو یہ امانت لیجئے۔ یہ کہہ کر واپس جانا چاہا حضرت نے قیام کو کہا اور کچھ تو وضع بھی کرنا چاہی، لیکن حاجی صاحب نے کسی طرح قبول نہ کیا اور واپس چلے گئے۔

سندان تبرکات کی جو حاجی صاحب کے پاس تھے وہ بھی دے گئے، وہ سند بھی تبرکات کی

الماری میں ہے۔ اب رہا یہ واقعہ کہ حضرت بلال کو یہ تبرکات کس طرح پہنچے تھے اس کے واقعات بہت طویل ہیں۔ صرف اسی قدر سن لیجیے کہ تبرکات نہایت مستند ہیں اور جیسے مستند تبرکات مارہرہ کے ہیں ایسی سند کے تبرکات کہیں ہندوستان میں نہیں ہیں۔ بڑی قسمت والے ہیں وہ لوگ جنہوں نے ان کو سر پر رکھا اور آنکھوں سے لگایا ہے۔

غزل حضرت وحشت مجیدی بدایونی

پھینک دوں ہو جو مرے تاج سکندر سر پر
جبہ پاک جو ہاتھوں پہ چلے لے کے ملک
ہے بجا عرش معلیٰ کو جو رشک آتا ہے
گر پڑیں خاک پہ ہم راہِ مدینہ میں اگر
بزم میں دلو کے خورشید نظر آنے لگا
سر جھکے تیرے قدم پر تو سبکدوشی ہو
قبر میں جسم ہے اور روح مدینے میں مری
کیا پڑھوں نامہ اعمال سنانا ہے مجھے
نذر لایا شب معراج میں یہ پیر فلک
اے خیال قد حضرت تو کہاں جاتا ہے
زائرِ روضہ حضرت ہوں قدم لے میرے
سایہ قامت بالا نظر آئے کیونکر
چرخِ اطلس کو مرے جامہ تن پر ہے رشک
طرفہ تر ہے رخ گل رنگ پہ خط مشکیں
شانِ محبوبی دکھاتے ہیں شبِ اسرا میں
بحرِ خوبی سے عیاں ہوتی تھی اک موجِ شمیم
جن کی خوشبو سے معطر ہے تصور میں مشام
شافعِ حشر کا سایہ وہاں ہم پر ہوگا
مغفرتِ حشر کے دن پاؤں پڑے گی آکر

لاؤں نقش قدم پاک اٹھا کر سر پر
غل مچانے لگے جبریل کہ سر پر سر پر
کہ اٹھائے ہے زمیں روضہ انور سر پر
لے چلے مور ہمارا تن لاغر سر پر
فتح مکہ میں رکھا شہ نے جو مغفر سر پر
بار عصیاں ہے مرے شافعِ محشر سر پر
غل مچاتا ہے عبث فتنہ محشر سر پر
نعت حضرت کا لیے پھرتا ہوں دفتر سر پر
طشت مہتاب میں انجم کے تھے گوہر سر پر
آدم تیرے مرے دیدہ تر پر سر پر
کیوں چڑھا آتا ہے اے ماہ منور سر پر
کہ رہا اُمت عاصی کے برابر سر پر
خاک صحرائے مدینہ کی ہے چادر سر پر
طرہ آتے ہیں نظر موئے معنبر سر پر
رخ پر نور پہ خط موئے معنبر سر پر
ایسا لہراتے تھے وہ موئے معنبر سر پر
کیسے بل کھاتے ہیں وہ موئے معنبر سر پر
آئے گا مہر قیامت جو چمک کر سر پر
رکھیں گے تاج شفاعت جو پیبر سر پر

نقش پارکھ لیا جس نے ترا سرور سر پر
 لیتے ہیں آ کے ملک پایہ منبر سر پر
 لاکھ لائے گا بلائیں جو مقدر سر پر
 نقش پاتیرا ہو جس پر وہ ہو پتھر سر پر
 کبھی پتھر پہ ہے سر اور کبھی پتھر سر پر

بار عصیاں سے سبکدوش ہوا وہ عاصی
 نعت پڑھنے کو جو مداح قدم رکھتا ہے
 صاف ٹل جائیں گی گیسوئے نبی کے صدقے
 تاج شاہی نہیں درکار فقیروں کو ترے
 کوہ صحرائے مدینہ میں وہ دیوانہ ہوں

دھوپ کی حشر کے دن ہوگی جو وحشت تکلیف

سایہ ظل خدا ہوگا مقرر سر پر

ایک موئے شریف حضرت مولا علی کرم اللہ وجہہ:

یہ موئے مبارک نہایت مستند سادات زیدی کا آبائی ہے اور حضرت زید شہید رضی اللہ تعالیٰ
 عنہ سے سلسلہ بہ سلسلہ حضرت سید محمد حسن عرف سید محمد روشن صاحب بگڑامی کی بی بی صاحبہ تک
 پہنچا۔ یہ بی بی صاحبہ حضرت اچھے صاحب دستھرے صاحب کی حقیقی نانی تھیں۔ جب ان ہر دو
 حضرات قدس سرہما کو ان کے حقیقی ماموں نواب سید نور الحسن خاں صاحب بہادر نے اپنی جاگیر
 قصبہ کوانٹ ضلع آرہ میں بلوایا اور متاع دنیوی ہاتھی اور بہت سے گھوڑے ان کو دیے، اس وقت
 ان حضرات کی حقیقی نانی صاحبہ نے یہ موئے مبارک حضرت مرتضوی کا یہ کہہ کر ان کو دیا تھا کہ
 ”تمہارے ماموں نے تو تم کو بہت کچھ دیا، میں بھی یہ ایک یادگار تم کو دیتی ہوں جو مجھے میرے آبا
 و اجداد سے سلسلہ بہ سلسلہ پہنچا ہے۔“ چنانچہ اس وقت تک مشترکہ تبرکات میں محفوظ ہے۔

ایک خرقہ مبارک حضرت علی کرم اللہ وجہہ:

یہ خرقہ حضرت حسن بصری قدس سرہ کے پاس تھا اور ان سے حضرت محبوب سبحانی قطب
 ربانی سیدنا شیخ عبدالقادر جیلانی قدس سرہ العزیز تک پہنچا۔ پھر انہوں نے حضرت خواجہ جمیر کو
 عنایت فرمایا اور ان سے واسطہ بواسطہ حضرت نظام الدین اولیا محبوب الہی بدایونی تک آیا اور ان
 سے حضرت شاہ مینا لکھنوی قدس سرہ تک پہنچا اور وہاں سے بتوسل مرشدان سلسلہ آبا ئے میر
 عبدالواحد بگڑامی کو ملا اور ان سے حضرت سیدنا شاہ محمد عبدالجلیل و حضرت صاحب البرکات
 مارہروی کے پاس ہوتا ہوا حضرت اچھے میاں صاحب و حضرت سحرے میاں صاحب قدس سرہما
 تک پہنچ گیا کہ آج تک انہیں کی اولاد کے پاس تبرکات مشترکہ میں موجود ہے اور سجادہ نشینی کے

دن جو خرقہ پوشی کی رسم ہوتی ہے تو منجملہ دیگر خرقوں کے یہ خرقہ بھی پہنایا جاتا ہے اور یہی خرقہ سب سے اوپر ہوتا ہے، لیکن چونکہ تیرہ سو برس کی عمر کا ہے اس لیے اب تبرکاً صرف کاندھوں پر ڈال دیا جاتا ہے۔

ایک مہرہ سنگ جس سے ریشم نکلتا ہے:

یہ پتھر حضرت مرتضوی کی ایک کرامت کا نمونہ ہے۔ کسی میدان میں حضرت کو گھوڑا باندھنے کی ضرورت پیش آئی تھی، ڈوری موجود نہ تھی تب حضرت مرتضوی نے ایک پتھر سے ریشم کھینچ کر اس سے اپنے گھوڑے کو باندھ دیا تھا۔ یہ مہرہ سنگ اسی پتھر کا جزو ہے اور اس کرامت کا اثر اس وقت تک اُس میں موجود ہے۔ یعنی اُس مہرہ سنگ سے جو نہایت مختصر ہے اس وقت تک ریشم کھینچتا ہے۔ یہ مہرہ سنگ بھی اس خاندان کا موروثی اور قدیمی نہایت مستند ہے اور حضرت زید شہید قدس سرہ سے اس وقت تک نسلاً بعد نسل اس گھرانے میں چلا آتا ہے۔ اسناد اس مہرہ سنگ کے تبرکات میں موجود ہیں۔

[موئے مبارک حضرت غوث الاعظم]

ایک موئے اقدس حضرت قطب الاقطاب محبوب سبحانی سیدنا شیخ ابو محمد عبدالقادر جیلانی قدس سرہ العزیز:

یہ موئے مبارک بھی نہایت مستند ہے۔ حضرت اچھے میاں صاحب قدس سرہ کے زمانے میں اس خاندان میں پہنچا ہے۔ جس دن یہ موئے مبارک حضرت اچھے صاحب قدس سرہ کو ملا آپ نے اُس دن نہایت خوشی فرمائی اور خدا کی جناب میں سجدہ شکر کر کے فرمایا کہ ”آج ہمارے گھر میں اسلاف کرام اور مرشدانِ عظام کے تمام تبرکات کی تکمیل ہو گئی“۔ اب رہی یہ بات کہ یہ موئے شریف حضرت اچھے صاحب کو کس نے عطا فرمایا اور کیوں کر آیا؟ اس کی نسبت کچھ نہیں بتایا جاسکتا کیوں کہ جو سند اس مقدس موئے مبارک کی تبرکات میں ہے وہ دیکھنے کو نہ مل سکی۔

[در بار غوثیہ کا تبرک معرفت حضرت بوعلی شاہ قلندر]

پانچ دانے منجملہ اُن سات موگوں کے جو دربار غوثیہ سے معرفت حضرت بوعلی شاہ قلندر قدس سرہ حضرت صاحب البرکات مارہروی قدس سرہ کو عنایت ہوئے تھے اور منجملہ ان سات دانوں کے ایک دانہ حضرت حاجی سید شاہ محمد اسماعیل حسن صاحب قادری کے پاس ہے اور ایک دانہ غالباً حضرت سید شاہ محمد مہدی حسن صاحب قادری کے پاس ہے، لیکن آخر الذکر دانے کی

نسبت ہم کو صحیح طور پر معلوم نہیں ہے۔ ان دانوں کا مفصل تذکرہ حضرت صاحب البرکات کے حالات میں آچکا ہے۔

یہ وہ تبرکات ہیں جن کی زیارت اعراس کے موقعوں پر ہوا کرتی ہے۔ ان کے علاوہ بعض اور بھی یادگاریں مثل ملبوسات وغیرہ اس مشترکہ الماری میں محفوظ ہیں جن کی نسبت مجھے صحیح طور پر تحقیق نہ ہو سکا کہ وہ کیا کیا ہیں اور نہ ان کی زیارت بد قسمتی سے اس وقت تک مجھے نصیب ہوئی ہے۔



اعراس کی مختصر کیفیت

بزرگانِ مارہرہ مقدسہ کے آستانہ و خانقاہ و مسجد کے لیے ایک معقول حقیقت وقف ہے جیسا کہ میں پہلے بیان کر چکا ہوں۔ اُن مواضع کی تحصیل کی نسبت یہ انتظام ہے کہ وہ منقسمہ طور پر علیحدہ علیحدہ متولیان کے قبضے میں ہیں اور ہر ایک متولی کے ذمہ ایک رقم معین ہے کہ وہ اس قدر درگاہ کے اخراجات میں دی جاوے۔

سنا ہے کہ حضرت سید شاہ مہدی حسن مدظلہ درگاہ معلیٰ کو دو سو اٹھارہ روپے سالانہ دینے کے ذمہ دار ہیں اور حضرت سید شاہ اسماعیل حسن صاحب مدظلہ بھی اسی قدر روپے سالانہ درگاہ میں دینے کے ذمہ دار ہیں اور اسی طرح حضرت سید شاہ محمد حامد حسن صاحب مدظلہ اور اُن کے بنی اعمام کو قیاس کر لیجیے۔ یہ رقم درگاہ کے اخراجات کے لیے مقرر ہے اور کمیٹی درگاہ جو ۱۸۵۳ء [۷۰-۱۲۶۹ھ] سے قائم ہے اُس کے ممبر صاحبان اس رقم کے وصول کرنے اور اُس کو درگاہ کے اخراجات ضروری میں جو بہ اتفاق رائے باہمی مثل اعراس مندرجہ ذیل جن کا کرنا کمیٹی کے ذمہ مقرر ہے اور تنخواہ ملازمین درگاہ و خدام و معلمین مدرسہ برکاتیہ و مرمت و شکست و ریخت وغیرہ میں صرف کرانے کے ذمہ دار ہیں۔

اور یہ حضرات جو علیحدہ علیحدہ ایک معین رقم سالانہ مذکورہ بالا آستانہ برکاتیہ کو دینے کے ذمہ دار ہیں سنتا ہوں کہ اس امر کے مستحق بھی ہیں کہ کمیٹی سے اسی اسی [۸۰] روپے سالانہ اپنے اپنے ذمگی کے اعراس کے لیے پایا کریں اور اُس سے اپنی اپنی ذمگی اعراس کیا کریں۔

ان اعراس کی نسبت میں جو کچھ بیان کروں گا وہ بعد کو بیان کروں گا پہلے اُن مقدس بزرگان کے نام نامی ظاہر کرتا ہوں جن کے اعراس غالباً کمیٹی کے ذمہ داری میں ہیں۔ ملاحظہ ہو:

حضرت سیدنا شاہ محمد عبدالجلیل صاحب قدس سرہ

حضرت سید شاہ اولیس صاحب قدس سرہ

حضرت صاحب البرکات قدس سرہ

حضرت میر شاہ آل محمد صاحب قدس سرہ

حضرت سید شاہ حمزہ صاحب قادری قدس سرہ

حضرت سید شاہ حقانی صاحب قدس سرہ

حضرت سید شاہ محمد شمس الدین آل احمد اچھے میاں صاحب قدس سرہ

حضرت سیدنا شاہ آل برکات سحرے میاں صاحب قدس سرہ

بڑی سرکار کے اس قدر اعراس کمیٹی کی ذمہ داری میں سنتا ہوں اور ان کا کرنا نہ کرنا کمیٹی

کے ممبروں کے اختیار میں کہا جاتا ہے۔

موجودہ زمانے میں اس کمیٹی کے ممبر حضرت سید شاہ محمد حامد حسن صاحب قادری برکاتی

سجادہ نشین سرکار کلاں اور حضرت سید شاہ محمد علی احسن قادری برکاتی نجاتی سجادہ نشین سرکار خرد

مارہرہ اور چودھری قدرت الہی صاحب رئیس مارہرہ ہیں اور سنتا ہوں کہ ممبران صاحبان کے علاوہ

کوئی صاحب مارہرہ کے باشندے طوطا رام نامی کمیٹی کی طرف سے درگاہ کے روپے کے لیے

تحويل دار بھی مقرر ہیں۔

اب رہی یہ بات کہ یہ مقررہ رقم کمیٹی کو وصول ہوتی بھی ہے یا نہیں اور ہوتی ہے تو کس قدر؟

سالانہ اور وہ کس کس طریقے پر کن کن اخراجات میں صرف کی جاتی ہے؟ اس کی نسبت میں کچھ

نہیں جانتا۔ کمیٹی جانے اور اس کے ممبر صاحبان۔ صرف اعراس ذمگی کمیٹی کی نسبت اتنا معلوم ہے

کہ ہر سال محرم الحرام کی پندرہویں سوٹھویں کو حضرت صاحب البرکات قدس سرہ کا عرس کمیٹی کی

طرف سے ہوتا ہے۔ علاوہ ازیں دیگر اعراس کی نسبت نہ معلوم، ہوتے ہیں یا نہیں لیکن امید قوی

ہے کہ کم از کم فاتحہ تو ضرور ہی کرادی جاتی ہوگی، خواہ کمیٹی کراتی ہو یا اولاد۔

اب ان اعراس کی کیفیت ملاحظہ ہو جو ہر متولی درگاہ اور سجادہ نشین علیحدہ علیحدہ کرتے ہیں:

حضرت سید شاہ محمد مہدی حسن صاحب مدظلہ درگاہ سے صرف اسی [۸۰] روپے بغرض اخراجا

ت اعراس ذمگی اپنے کے پانے کے مستحق ہیں۔ وہ بھی نہ معلوم وصول ہوتے ہیں یا نہیں اور

حضرت شاہ صاحب مدظلہ العالی کے ذمہ تین عرس ایک حضرت سیدنا شاہ آل رسول صاحب قدس

سرہ کا، دوسرا حضرت سید شاہ ظہور حسین صاحب قدس سرہ کا، تیسرا حضرت سیدنا شاہ ابوالحسین احمد

نوری میاں صاحب قدس سرہ کا ہیں۔

اول الذکر دو عرس سالانہ معمولی طریقے پر کیے جاتے ہیں، لیکن آخر الذکر عرس ہر سال

رجب کے مہینے میں نویں تاریخ سے تیرہ تاریخ تک جس عظیم الشان پیمانے پر ہوتا ہے اس کی

مثال کسی آستانے پر نہیں پائی جاتی۔ زیادہ کون کہے، مہمان داری کا انتظام جیسا اس آستانے پر

ہے ہندوستان میں کسی درگاہ، کسی خانقاہ پر نہیں دیکھا۔ جس قدر مہمان آتے ہیں سجادہ نشین صاحب کی جانب سے اُن کی مدارات خاطر خواہ کی جاتی ہے اور ابتدائے عرس سے آخر عرس تک برابر کھانا وغیرہ مع جملہ سامان ضروری دیا جاتا ہے اور کھانا بھی نہایت نفیس پلاؤ، زردہ، قورمہ، شیرمال، فیرنی وغیرہ وغیرہ۔

اب سوال کیا جاوے گا کہ آخر مہمان کس قدر ہوتے ہیں؟ اُس کے جواب میں میں صرف اس قدر عرض کروں گا کہ صحیح تعداد تو نہیں بتائی جا سکتی صرف اس قدر سن لیجئے کہ ۱۳۲۵ھ [۱۹۰۷-۰۸ء] سے اس عرس کی ابتدا ہے اور ۱۳۲۶ھ [۱۹۰۸-۰۹ء] سے روہیل کھنڈ کمایوں ریلوے نے مارہرہ جانے والوں کی کثرت پر غور کر کے اس عرس کے لیے کنسیشن ٹکٹ جاری کیا ہے۔ ہر سال یہ رعایتی ٹکٹ اس عرس کے لیے جاری ہو جاتے ہیں۔ ابتداءً اس عرس کی مہمان داری کا انتظام مارہرہ اور بدایوں کے حضرات کے ہاتھ میں تھا۔ اس انتظام کے زمانے تک ہر سال بعض بعض مہمانوں کو کچھ نہ کچھ شکایت رہتی تھی، اب دو تین برس سے جب سے اس عرس کے منتظم اور مہتمم مولوی شاہد علی خاں صاحب رئیس بریلی (ہمشیر زادہ اعلیٰ حضرت عالم اہل سنت جناب مولوی احمد رضا خاں صاحب بریلوی) مقرر ہوئے ہیں ہم نے تو کسی کی زبان سے رتی بھر بھی شکایت نہ سنی۔ حقیقت یہ ہے کہ خان صاحب موصوف تمام مہمانوں کی طرف سے شکر یہ کے مستحق ہیں اور اسی کے ساتھ آر کے آر کے ایسران بھی شکر یہ کے مستحق ہیں جن کی مہربانی اور توجہ سے رعایتی ٹکٹ جاری ہوتا ہے اور مہمانوں کو آنے جانے میں آرام و آسائش ملتی ہے۔

الغرض حضرت میاں صاحب موصوف کا یہ عرس نہایت وسیع پیمانے پر ہوتا ہے۔ موجودہ سجادہ نشین حضرت سید شاہ مہدی حسن صاحب مدظلہ تین چار ہزار روپے سالانہ اس ایک عرس میں صرف کرتے ہیں۔ خدا اُن کی ہمت کو زیادہ کرے اور حضرت میاں صاحب قدس سرہ کے عرس کو دن بدن ترقی عطا فرمائے۔

غزل مصنفہ عیش بدایونی

رسول اللہ کا لختِ جگر ہے احمد نوری
اُدھر ساری خدائی ہے جدھر ہے احمد نوری
جہاں جس وقت دیکھو جلوہ گر ہے احمد نوری

خدا کا خاص منظورِ نظر ہے احمد نوری
نہیں ہے جس کا وہ اُس کا نہیں ہے کوئی دنیا میں
قمر ہے مہر ہے اختر ہے شمع طور ہے کیا ہے

کہاں ہے احمد نوری کدھر ہے احمد نوری
 نہیں ہے کوئی اور ایسا مگر ہے احمد نوری
 ادھر مہدی میاں ہیں اور ادھر ہے احمد نوری
 ملک سیرت ہے صورت میں بشر ہے احمد نوری
 وہ تیرا آستاں وہ تیرا گھر ہے احمد نوری
 ترے ہوتے ہوئے کیا مجھ کو ڈر ہے احمد نوری
 انہیں کے دم سے قائم تیرا گھر ہے احمد نوری
 مگر وہ تیری خاک رہ گزر ہے احمد نوری
 جہاں موجود تجھ سا نامور ہے احمد نوری

انہیں گے قبر سے یہ غل مچاتے روزِ محشر ہم
 بنا دے بات بگڑی میٹ دے تقدیر کا لکھا
 نہ بگڑے گا کوئی کام اب مراد نیا و عقبیٰ میں
 جدا ہے عام انسانوں سے اُس کا ظاہر و باطن
 جہاں سے خضر نے راہِ ہدایت بارہا پائی
 زمانہ لاکھ دشمن ہو مرا کچھ کر نہیں سکتا
 رہیں دلشاد دائم حضرت مہدی میاں صاحب
 مہوس کیسی سمجھے ہوئے بیٹھے ہیں جس شے کو
 یہ سچ ہے وہ گھرانہ کیوں نہ ہوتا می زمانے میں

مرید قادری ہوں عیش میں آلِ رسولی ہوں

مجھے کیا خوف میرا راہبر ہے احمد نوری

حضرت سید شاہ محمد اسماعیل حسن صاحب قادری مدظلہ کے ذمے بھی تین عرس ہیں۔ ایک
 اُن کے والد کا، دوسرا اُن کے چچا سید محمد جعفر صاحب کا، تیسرا اُن کے جد امجد حضرت سیدنا شاہ
 اولاد رسول صاحب قدس سرہ کا۔ ان اعراس میں حضرت شاہ صاحب موصوف مدظلہ اپنے
 والد ماجد سید شاہ محمد صادق صاحب قدس سرہ کا عرس (جو ہر سال ۲۴ شوال کو ہوتا ہے)
 نہایت دھوم دھام سے کرتے ہیں۔ اس کے علاوہ حضرت شاہ محمد اسماعیل حسن صاحب مدظلہ
 ایک عرس ہر سال محرم کی سہروں کو اپنے بڑے دادا حضرت صاحب البرکات قدس سرہ کا بھی
 کیا کرتے ہیں وہ بھی اچھا ہوتا ہے۔ یہ عرس کمیٹی کے عرس سے علیحدہ ہے۔

ان حضرات کے علاوہ بقیہ سجادہ نشینان صاحبان یعنی حضرت سید شاہ حامد حسن صاحب
 مدظلہ و سید نور احمد صاحب مدظلہ و سید آل نبی صاحب مدظلہ بھی اپنے اپنے بزرگوں کی نیاز
 کرتے ہیں۔ خدا اُن کے ارادوں میں وسعت عطا فرمائے۔

☆☆☆

شجرہ ہائے سلاسل منظومہ

سلاسل بیعتی میں شاید ایسا سلسلہ مشکل سے ملے جس کی اجازت خاندان مارہرہ میں نہ ہو۔
پس تمام سلاسل خاندانی کے شجروں کے جمع کرنے کے لیے ایک ضخیم کتاب کی ضرورت ہے۔ اس
موقعے پر میں چند مروجہ شجرہ ہائے سلاسل آبائی و خلفائی درج کروں گا۔

[شجرہ قادریہ منظوم]

شجرہ منظوم قادریہ خلفائی از سلسلہ اچھے میاں صاحب قدس سرہ۔ مصنفہ عزیز سیبٹین احمد
خلف مولوی رضا احمد صاحب وکیل آل رسولی۔


بوالحسن مولا علی^۲ مشکل کشا کا ساتھ ہو
بے کسی میں حضرت زین العبا کا ساتھ ہو
میرا معروف^۹ و سری^{۱۰} با خدا کا ساتھ ہو
روز محشر عبدواحد^{۱۳} پارسا کا ساتھ ہو
دو جہاں میں غوث^{۱۷} محبوب خدا کا ساتھ ہو
حضرت سید علی^{۲۱} مقتدا کا ساتھ ہو
حشر میں بہر حسن^{۲۳} آل عبا کا ساتھ ہو
سید ابراہیم^{۲۶} جانِ فاطمہ کا ساتھ ہو
وقت جاں کندن جمال^{۲۹} اولیا کا ساتھ ہو
بہر فضل اللہ^{۳۲} بوالبرکات^{۳۳} شا کا ساتھ ہو
آل احمد شمس^{۳۶} دیں شمس الضحیٰ کا ساتھ ہو
احمد نوری^{۳۸} حبیب کبریا کا ساتھ ہو
وقت مشکل میرا اور ان اولیا کا ساتھ ہو

دین میں دنیا میں یارب مصطفیٰ کا ساتھ ہو
ہر مصیبت میں معاون ہوں مرے مولا حسین^۳
بہر باقر^۵ بہر جعفر^۶ بہر موسیٰ^۷ و رضا^۸
میرے شافع ہوں جنید و شبلی^{۱۱} والاصفات
بہر حضرت بوالفرح^{۱۲} و بوالحسن^{۱۵} بہر سعید^{۱۶}
ساتھ ہو رزاق^{۱۸} و صالح^{۱۹} کا محی الدین^{۲۰} کا
واسطے موسیٰ^{۲۲} کے دیدار الہی ہو نصیب
احمد جیلاں^{۲۳} کا مولانا بہاء الدین^{۲۵} کا
از پے شیخ بھکاری^{۲۷} وز پے قاضی جیا^{۲۸}
ہو محمد^{۳۰} اور احمد^{۳۱} کا کرم مجھ پر مدام
از پے آل محمد^{۳۳} بہر حمزہ^{۳۵} ہر گھڑی
ہاتھ میں ہو روز محشر دامن آل رسول^{۳۷}

استجب هذا الدعاء يا قاضي حاجات خلق

يا اله العالمين صدقے میں ان اخيار کے

شر سے میں ایمن رہوں خیر الورا کا ساتھ ہو



[تواریخ وصال و مدفن]

فہرست نمبر وار جس سے بزرگان سلسلہ قادریہ خلفائی میں سے ہر ایک کی جائے مزار اور تاریخ وصال کا پتہ چلتا ہے۔

تاریخ وصال	جائے مزار	نام نامی کا نمبر
۱۲ ربیع الاول	مدینہ منورہ	۱
۱۹ یا ۲۱ رمضان ۴۰ھ [۶۶۱ء]	نجف اشرف	۲
۱۰ محرم ۶۱ھ روز جمعہ [۶۸۰ء]	کربلائے معلیٰ	۳
۱۸ محرم ۹۴ھ [۶۷۲ء]	مدینہ منورہ	۴
۷ ربیع الحجہ ۱۱۴ھ [۶۷۳ء]	جنت البقیع مدینہ	۵
۱۵ رجب ۱۲۸ھ [۶۷۵ء] دوشنبہ	جنت البقیع	۶
۷ رجب ۱۸۳ھ [۶۹۹ء] جمعہ	بغداد	۷
۲۱ رمضان ۲۰۸ھ [۸۲۴ء]	مشہد	۸
۲ محرم ۲۰۰ھ [۸۱۵ء]	بغداد	۹
۳ رمضان ۲۵۳ھ [۸۶۷ء] سہ شنبہ	بغداد	۱۰
۲۶ یا ۲۷ رمضان ۲۹۷ یا ۲۹۸ھ [۹۱۰-۱۱ء]	بغداد	۱۱
۱۰ یا ۲۷ ربیع الحجہ ۳۳۲ یا ۳۳۳ھ [۹۴۶-۹۵۴ء] شب جمعہ	بغداد	۱۲
۲۸ جمادی الاخریٰ ۳۳۵ھ [۱۰۴۴ء]	بغداد	۱۳
۳ شعبان ۴۴۷ھ [۱۰۵۵ء]	معلوم نہیں	۱۴
یکم محرم ۴۸۶ھ [۱۰۹۳ء]	معلوم نہیں	۱۵
۷ شعبان ۵۱۳ھ [۱۱۱۹ء]	قمران یا بغداد	۱۶
۹ ربیع الثانی ۵۶۱ھ [۱۱۶۶ء]	بغداد	۱۷
۶ شوال ۵۹۵ھ [۱۱۹۹ء]	بغداد	۱۸
۲۷ رجب سال معلوم نہیں	معلوم نہیں	۱۹

معلوم نہیں	۲۲ ربیع الاول سال معلوم نہیں	۲۰
معلوم نہیں	۲۳ شوال سال معلوم نہیں	۲۱
معلوم نہیں	۲۳ شوال سال معلوم نہیں	۲۲
معلوم نہیں	۲۶ صفر سال معلوم نہیں	۲۳
معلوم نہیں	۱۹ محرم سال معلوم نہیں	۲۴
حیدرآباد دکن	۳۰ رزی الحجہ ۹۲۱ھ [۱۵۱۶ء]	۲۵
دہلی درگاہ محبوب الہی	۵ ربیع الثانی	۲۶
معلوم نہیں	۱۷ رزیقعدہ	۲۷
نیوتنی	۲۲ رجب	۲۸
کوڑا جہان آباد	۲۹ رمضان	۲۹
کاپی ضلع جالون	۲۶ شعبان ۱۰۳۱ھ [۱۶۲۲ء]	۳۰
کاپی	۱۹ صفر ۱۰۸۴ھ [۱۶۷۳ء]	۳۱
کاپی	۱۴ رزیقعدہ ۱۱۱۱ھ [۱۷۰۰ء]	۳۲
مارہرہ	۱۰ محرم ۱۱۳۲ھ [۱۷۲۹ء]	۳۳
مارہرہ	۱۶ رمضان ۱۱۶۴ھ [۱۷۵۱ء]	۳۴
مارہرہ	۱۴ محرم ۱۱۹۸ھ [۱۷۸۳ء]	۳۵
مارہرہ	۱۷ ربیع الاول ۱۲۳۵ھ [۱۸۲۰ء]	۳۶
مارہرہ	۱۸ رزی الحجہ ۱۲۹۶ھ [۱۸۷۹ء]	۳۷
مارہرہ	۹ رجب ۱۳۲۲ھ [۱۹۰۶ء]	۳۸



مناجات دافع طاعون مصنفہ متولی بدایونی

جس میں بزرگان سلسلہ قادر یہ خلفائے مارہرہ کے وسیلے سے خدا کی جناب میں دعا کی گئی ہے اور جس میں مارہرہ کے دو سجادوں کے شجرے علیحدہ علیحدہ دکھائے گئے ہیں۔ اس مناجات میں جو شجرہ ہے اس کا مصرعہ آخر اگر ابتدا سے انتہا تک علیحدہ کر دیا جائے اور ہر ایک مصرعہ اول کو

دوسرے شعر کے مصرعہ اول سے ملا لیا جائے تو ایک عام شجرہ ہو جاتا ہے اور پھر اُس کو دعائے طاعون کے ساتھ کوئی تعلق نہیں رہتا۔

یہ کرم بہر مصطفیٰ ہو جائے
جلد کافور یہ بلا ہو جائے
جام صحت انہیں عطا ہو جائے
آن کی آن میں شفا ہو جائے
نام تیرا انہیں دوا ہو جائے
یہ وبائے ہوا ہوا ہو جائے
ہم پہ فضل و کرم ترا ہو جائے
متولی کی یہ دعا ہو جائے
دال فی عین یہ وبا ہو جائے

دور طاعون یا خدا ہو جائے
اُن کے اصحاب و آل کا صدقہ
ہوں جو بیمار ان دنوں یا رب
اُن غریبوں کا تو بنے جو طبیب
ہیں جو بیمار مبتلائے وبا
اے خدا جلد دور ہو طاعون
دل ناشاد کو تو کردے شاد
پئے پیران سلسلہ مقبول
یا خدا بہر احمد مختار
یا خدا بہر حیدر کرار
یا الہی پئے امام حسین
بہر سجاد قبلہ کونین
اے خدا بہر حضرت باقر
اے خدا بہر حضرت جعفر
اے خدا بہر کاظم موسیٰ
یا الہی پئے امام رضا
بہر معروف خوش لقب کرخی
یا الہی پئے سری سقطی
بہر حضرت جنید یا اللہ
بہر بو بکر شبلی ذی جاہ
اے خدا بہر عبد واحد شاہ
بہر سید ابوالفرح ذی جاہ

پہلی شاخ

یا الہی برائے آل رسول
 متولی کی یہ دعا ہو قبول
 اے خدا بہر احمد نوری
 کر دے تو آرزو میری پوری

مارہرہ کی دوسری شاخ جو بدایوں میں ہے

بہر شاہ مجید یا اللہ
 بہر فضل رسول عالی جاہ
 قادری قطب دین کا صدقہ
 اُن کے مسند نشین کا صدقہ
 خواہ کوئی شاخ اس شجرے سے ملائی جائے آخر میں یہ اشعار ضرور داخل کیے جائیں گے:

ان بزرگان سلسلہ کا طفیل
 جملہ پیران سلسلہ کا طفیل
 مجھ کو اس نظم کی یہ داد ملے
 متولی کی ہر مراد ملے

شجرہ چشتیہ خلفائی

مصنفہ حضرت ذاکر بدایونی

یا الہی بہر حضرت مصطفیٰ
 بہر قطب دین حسن بصری لقب
 کہ عجم را داد رونق از وجود
 بہر حضرت خواجہ عبد الہ
 بہر شیخ دین فضیل محترم
 بہر آں خواجہ حدیفہ مرثی
 بہر حضرت خواجہ بصری ہمیر

بہر شیر حق علی مرتضیٰ
 بہر آں شیخ حبیب خاص رب
 فضل باطن از در ظاہر کشود
 صاحب ارشاد عالی بارگاہ
 بہر ابراہیم ادہم ذوالکرم
 شد ازاں سر حقیقت منجلی
 بہر ممشاد علو عرش سیر

بہر بو اسحاق شامی اہل حال
 بہر خواجہ ناصر دین متین
 بہر حضرت خواجہ حاجی شریف
 بہر شاہ دین معین الدین نام
 غوث عالم مرشد جن و پری
 مثل او در زہد و تقوی کس ندید
 بود محبوب الہی لا کلام
 بود بے شک او چراغ دہلوی
 بہر فتح اللہ بدایونی لقب
 وز پنے سالار مقبول قدر
 بہر مخدوم جہان خوش سیر
 گشت ازوے دین احمد را ضیا
 بہر سید احمد عالی ہم
 بہر سید شاہ برکات الہ
 مثل خود کاندرا جہاں ہمسرنداشت
 بہر سید آل احمد رہنما
 کن دعائے ذاکر احقر قبول
 نور چشم مصطفیٰ و بو تراب
 دولت دارین کن مارا عطا

شجرہ نشبندیہ خلفائی

جناب محمد شفیع الورا
 بہ شاہ شہیدان و زین العبا
 کہ بودند نور نظر مصطفیٰ
 بہ خرقانی بو الحسن پیشوا

بہر حضرت بو محمد باکمال
 بہر بو احمد رئیس العارفین
 بہر حضرت خواجہ مودود لطیف
 بہر عثمان پیشوائے خاص و عام
 بہر خواجہ قطب دین سنجری
 بہر زہد حضرت شیخ فرید
 بہر آل سید نظام الدین نام
 بہر شیخ دین نصیر الدین ولی
 بہر صدر الدین حبیب خاص رب
 بہر عیسیٰ و بہاء الدین پیر
 بہر شیخ دین بہاء الدین دگر
 بہر آل شیخ جمال اولیا
 بہر آل سید محمد ذوالکرم
 بہر فضل اللہ عالی دستگاہ
 بہر آل محمد خوش صفات
 بہر حمزہ کاشف سر خدا
 بہر حضرت سید آل رسول
 بہر حضرت احمد نوری جناب
 بہر پابندان جملہ سلسلہ

خدایا بحق رسول خدا
 بحق جناب علی بو تراب
 بہ باقر بہ جعفر امامان دین
 بہ طیفور بسطامی با یزید

بہ یوسف ملقب حبیب خدا
 بہ صد جاہ ہستند جلوہ نما
 بہ بابا سماسی امام الہدا
 کہ جاں داد در عشق رب العلا
 ضیا بخش بزم ہمہ اولیا
 وحید زماں بود آں مقتدا
 بہ عبدالحق عاشق کبریا
 بہ شاہ علی سید بوالعلا
 بہ احمد لقب سید دوسرا
 بہ آل محمد شہ اتقیا
 بہ آل رسول شہ اصفیا
 نگہ دار ما را ز راہ خطا

بہ بو قاسم و بو علی فارمد
 بہ آل عبد خالق کہ در عجدواں
 بہ عارف بہ محمود خواجہ علی
 بہ آل قطب عالم امیر کلال
 بہ خواجہ بہاء الحق نقشبند
 بہ یعقوب چرخنی کہ در علم دیں
 بہ احرار خواجہ عبید الہ
 بہ یحییٰ و عبداللہ عالی لقب
 بہ سید محمد شہ کاپی
 بہ فضل اللہ و برکت اللہ شاہ
 بہ حمزہ و نیز آل احمد ولی
 بہ پیر طریقت شہ بوالحسین

شجرہ سہروردیہ خلفائی

یا رب برائے دید بہ آل شیر کبریا
 یا رب برائے خواجہ داؤد خوش نصیب
 یا رب بحق خواجہ سری سقطی ولی
 یا رب برائے خواجہ ممشاد دین ور
 بہر نجیب دیں شہنشاہ عابدیں
 محبوب حق حبیب شہنشاہ مرسلین
 یا رب بہ رکن دین محمد شہ ہدا
 یا رب برائے خواجہ دیں راجوئے قتال
 یا رب بحق شیخ مشائخ بہائے دیں
 بہر قیام دیں شہنشاہ عابدیں
 سید محمد و شہ احمد حبیب رب

یا رب برائے رتبہ علیائے مصطفیٰ
 یا رب برائے خواجہ حسن بصری و حبیب
 یا رب برائے خواجہ معروف کرخوی
 بہر جنید خواجہ بغداد نامور
 یا رب بحق عمویہ و شیخ وجہ دیں
 یا رب برائے شاہ مشائخ شہاب دیں
 بہر بہائے ملتہ والدین مصطفیٰ
 یا رب بحق شیخ زمن سید جلال
 یا رب برائے شیخ مشائخ علاء الدین
 یا رب بہ شیخ اذہن دوز بہر قطب دیں
 یا رب برائے شیخ جمال اولیا لقب

یارب برائے آل محمد امامِ راہ
مشہور آل احمد و اچھے بکالمیں
یارب برائے احمد نوری ذوالاحترام
مارا ز قید رنج و غم و فکر کن رہا

شجرہ مداریہ خلفائی

بعدہ خیبر کشا یعنی علی مرتضیٰ
بعدہ شیخ المشائخ عبد اول رہنما
بعدہ شیخ بدیع الدین مدار حق رسا
بعد ازاں قطب المشائخ قطب دین باصفا
بعد ازاں مقبول حق شیخ جمال اولیا
شاہ فضل اللہ را بعدش بخواں صبح و مسا
بعد ازاں آل محمد خاصہ رب العلا
بعد ازاں غوث دو عالم آل احمد رہنما
پیر و مرشد ابن حیدر عاشق ذات خدا
نور چشم آل احمد شمع بزم اولیا

بہر ایں ارواح پا کاں یا الہ العالمیں

کن عطا دیدار خود را عفو کن جرم و خطا

شجرہ چشتیہ آبائی منظوم

اور شیر حق علی مرتضیٰ^۲ کے واسطے
اور خواجہ عبد واحد^۳ رہنما کے واسطے
اور ابراہیم^۶ ادہم بادشا کے واسطے
اور ہبیرہ^۸ صاحب حلم و حیا کے واسطے
اور ابو احمد حبیب^{۱۱} کبریا کے واسطے
خواجہ مودود^{۱۳} چشتی اتقیا کے واسطے

یا رب برائے فضل الہ برکت الہ
یارب برائے حمزہ و بوالفضل شمس دیں
یا رب برائے سید آل رسول نام
یارب برائے جملہ بزرگان اتقیا

مرشد جن و بشر حضرت محمد مصطفیٰ
بعدہ حضرت امین الدین امام اہل دیں
بعدہ شیخ المشائخ شیخ عبداللہ نام
بعدہ سید مبارک بعدہ سید جلال
بعدہ شیخ قیام الدین قطب روزگار
بعد ازاں سید محمد سید احمد را گزیریں
بعد ازاں قطب زمانہ شاہ برکات الہ
بعدہ شیخ المشائخ شاہ حمزہ قادری
بعدہ مقبول خالق سید آل رسول
بعدہ پیر طریقت احمد نوری جناب

اے خداوند دو عالم مصطفیٰ^۱ کے واسطے
واسطے خواجہ حسن بصری^۳ کے اے رب رحیم
اور بہر حضرت خواجہ فضیل^۵ خوش سیر
واسطے حضرت حدیفہ^۷ مرثی کے اے خدا
واسطے ممشاد^۹ اور خواجہ ابواسحاق^{۱۰} کے
ازپے خواجہ محمد^{۱۲} وزپے یوسف^{۱۳} ولی

اور عثمان^{۱۶} منبع جود و سخا کے واسطے
 اور قطب^{۱۸} الدین ذوالمجد و علا کے واسطے
 اور بدایونی نظام^{۲۰} اولیا کے واسطے
 اور مخدوم^{۲۲} جہاں کے اتقا کے واسطے
 شاہ مینا^{۲۵} کاشف سر خدا کے واسطے
 اور حسین^{۲۸} و عبدواحد^{۲۹} رہنما کے واسطے
 اور اولیس^{۳۱} پیر و مرشد رہنما کے واسطے
 اور شہ آل محمد^{۳۳} کی دعا کے واسطے
 اور شہ آل رسول^{۳۶} با خدا کے واسطے

واسطے حاجی شریف^{۱۵} زندگی کے اے خدا
 واسطے خواجہ معین^{۱۷} الدین ولی ہند کے
 واسطے حضرت فرید^{۱۹} الدین کے اے کردگار
 واسطے شیخ نصیر^{۲۱} الدین عالی جاہ کے
 راجوئے قتال^{۲۳} اور سارنگ^{۲۳} عالی جاہ کے
 بہر شیخ سعد بڈھن^{۲۶} اور پئے شاہ صفی^{۲۷}
 واسطے عبد الجلیل^{۳۰} بلگرامی کے خدا
 بہر شاہ برکت^{۳۲} اللہ قطب دیں خاص خدا
 اے خدا حمزہ^{۳۳} و سید آل احمد^{۳۵} کے لیے

بہر سید احمد نوری^{۳۷} جناب بوالحسین
 ملتجی ہوں تجھ سے میں عفو خطا کے واسطے

[تواریخ وصال اور مدفن]

فہرست نمبر وار جس سے بزرگان سلسلہ چشتیہ آبائی کی جائے مزار اور تاریخ وصال کا پتہ چلے گا:

نام نامی کا نمبر	تاریخ سال وصال	جائے مزار
۱	۱۲ ربیع الاول ۱۱ھ [۶۳۲ء]	مدینہ منورہ
۲	۲۱ رمضان ۴۰ھ [۶۶۱ء]	نجف اشرف
۳	کیم رجب ۱۰ھ [۷۲۸ء]	بصرہ
۴	۲۷ صفر ۷۷ھ [۷۹۳ء]	بصرہ
۵	۳ ربیع الاول ۱۸۷ھ [۸۰۳ء]	مکہ شریف
۶	۲۶ جمادی الاول ۱۶۲ھ [۷۷۹ء]	ملک شام نزد مزار لوط علیہ السلام
۷	۳ شوال ۲۷۲ھ [۸۸۶ء]	بصرہ
۸	۷ شوال ۲۸۷ھ [۹۰۰ء]	بصرہ
۹	۳ محرم ۲۹۹ھ [۹۱۱ء]	عکہ در شام
۱۰	۱۳ ربیع الثانی ۳۳۰ھ [۹۵۱ء]	عکہ

چشت در شام	یکم جمادی الاخریٰ ۳۵۵ھ [۹۶۶ء]	۱۱
چشت عروشا خلان	یکم رجب ۴۲۱ھ [۱۰۳۰ء]	۱۲
چشت	۳ رجب ۴۵۵ھ [۱۰۶۳ء]	۱۳
چشت	یکم رجب ۵۲۷ھ [۱۱۳۳ء]	۱۴
زندانه در بخارا	۱۰ رجب ۶۰۲ھ [۱۲۰۶ء]	۱۵
مکہ معظمہ	۵ شوال ۶۲۳ھ [۱۲۲۶ء]	۱۶
اجمیر شریف	۶ رجب ۶۳۲ھ [۱۲۳۵ء]	۱۷
دہلی کہنہ	۱۳ ربیع الاول ۶۲۳ھ [۱۲۲۶ء]	۱۸
پاک پٹن	۵ محرم ۶۶۳ھ [۱۲۶۵ء]	۱۹
دہلی بستی نظام الدین	۱۸ ربیع الثانی ۷۴۵ھ [۱۳۳۳ء]	۲۰
دہلی	۱۸ رمضان ۷۵۷ھ [۱۳۵۶ء]	۲۱
اوجھ قریب ملتان	۱۰ رزی الحجہ ۷۸۵ھ [۱۳۸۳ء]	۲۲
اوجھ	۱۶ جمادی الثانی ۷۷۷ھ [۱۳۲۷ء]	۲۳
قصبہ جھکوال	۱۶ شوال ۸۳۷ھ [۱۴۳۳ء]	۲۴
لکھنؤ	۲۳ صفر ۸۴۰ھ [۱۴۳۶ء]	۲۵
خیر آباد	۱۵ ربیع الاول ۹۳۲ھ [۱۵۲۵ء]	۲۶
صفی پور اناؤ	۱۷ محرم ۹۴۵ھ [۱۵۳۸ء]	۲۷
سکندر آباد قریب بلند شہر	۶۹۷ھ [۱۵۶۸-۶۹]	۲۸
بلگرام	۳ رمضان ۱۰۱۷ھ [۱۶۰۸ء]	۲۹
مارہرہ درگاہ کلاں	۸ صفر ۱۰۵۷ھ [۱۶۴۷ء]	۳۰
بلگرام بے نشان محلہ سلہڑہ کے ایک مکان میں	۲۰ رجب ۱۰۹۷ھ [۱۶۸۶ء]	۳۱
مارہرہ درگاہ برکاتیہ	۱۰ محرم ۱۱۳۲ھ [۱۷۲۹ء]	۳۲
مارہرہ	۱۵ رمضان ۱۱۶۳ھ [۱۷۵۱ء]	۳۳
مارہرہ	۱۳ محرم ۱۱۹۸ھ [۱۷۸۳ء]	۳۴

۳۵	۱۷/ربیع الاول ۱۲۳۵ھ [۱۸۲۰ء]	مارہرہ پہلوی حضرت صاحب البرکات
۳۶	۱۷/رذی الحجہ ۱۲۹۶ھ [۱۸۷۹ء]	مارہرہ
۳۷	۹/رجب ۱۳۲۳ھ [۱۹۰۶ء]	مارہرہ



شجرہ قادریہ آبائی

جس میں مارہرہ کے چند سجادوں کی شاخیں علیحدہ علیحدہ دکھائی گئی ہیں:

سرور عالم محمد مصطفیٰ	شیر حق یعنی علی مرتضیٰ
شیخ دیں خواجہ حسن بصری لقب	خواجہ عجمی حبیب خاص رب
حضرت داؤد طائی با صفا	خواجہ معروف کرنی رہنما
حضرت خواجہ سری نامور	اور بغدادی جنید مشہر
شیخ عبداللہ خفیف باوقار	شیخ بو العباس شاہ نامدار
قطب دیں عالی نسب عالی وقار	شیخ ممشاد علو دین دار
شیخ اسود احمد عالی مقام	اور محی الدین غوث خاص و عام
شیخ سعد الدین فتوحی باکمال	اور کمال الدین صاحب اہل حال
اور حضرت شیخ صالح ترمذی	اور حضرت شیخ مجذوب ولی
شیخ نور الدین ولی صاحب کمال	اور مخدوم جہاں سید جلال
شیخ راجو شیخ سارنگ ولی	بو محمد شاہ مینا لکھنوی
شیخ بدھمن سعد اور شاہ صفی	حضرت شیخ حسین منجلی
سید عبدالواحد وحدت گزین	سید عبدالجلیل نیک دیں
پس اویس و شاہ برکات الہ	سید آل محمد دیں پناہ
شاہ حمزہ کاشف سر خفی	حضرت اچھے/ستھرے میاں مارہروی

حضرت اچھے صاحب و حضرت ستھرے صاحب ہر دو صاحبان جانشین اور صاحبزادے حضرت سید شاہ حمزہ صاحب کے ہیں۔ ان دونوں حضرات سے کئی کئی شاخیں اس شجرے کی ہو گئی ہیں، ان میں سے چند شاخوں کے سلسلے نظم کیے جاتے ہیں جس شاخ کو چاہو اس شجرے سے ملا لو۔

پہلی شاخ

پیر و مرشد حضرت آل رسول
حضرت شاہ آل رسول صاحب کی دو شاخیں علیحدہ علیحدہ دکھائی جاتی ہیں اور سید شاہ آل رسول صاحب کے سلسلے سے مل سکتی ہیں۔

لخت قلب مصطفیٰ جان بتول
نور چشم مرتضیٰ چھٹو میاں
سید مہدی حسن عالی مقام
ان کے باعث بخش دے ہم سب کو رب،
حضرت سید شاہ آل رسول صاحب قدس سرہ کی دوسری شاخ

نور چشم بادشاہ مشرقین
ہادی کل رہنمائے خاص و عام
ہیں یہ اپنے پیر و مرشد سب کے سب
احمد نوری جناب بوالحسین
سید مہدی حسن عالی مقام
ان کے باعث بخش دے ہم سب کو رب
حضرت اچھے میاں و ستھرے میاں صاحب کی دوسری شاخ

خاصہ رب سید اولاد رسول
لخت قلب مصطفیٰ صادق میاں
ابن صادق شاہ اسماعیل نام
واجب التعظیم ہیں یہ سب کے سب
رہنمائے ہر ظلوم و ہر جہول
نور عین مرتضیٰ صادق میاں
سید عالی نسب والا مقام
ان کے باعث بخش دے ہم سب کو رب

حضرت اچھے میاں و ستھرے میاں صاحب قدس سرہما کی تیسری شاخ
خاصہ یزداں غلام محی دیں
زیب سجادہ ہیں جو حاجی میاں
واجب التعظیم ہیں یہ سب کے سب
نور چشم عارفین و کاملین
شاہ اسماعیل فخر خاندان
ان کا صدقہ بخش دے ہم سب کو رب

شجرہ سہروردیہ آبائی

ہیں نخستیں پیشوا حضرت محمد مصطفیٰ
بعدہ ہیں خواجہ عالی حسن بصری فقیر
بعدہ ہیں خواجہ مودود طائی باوقار
بعد ان کے ہیں علی مرتضیٰ شیر خدا
بعد ان کے ہیں حبیب عجمی روشن ضمیر
بعدہ ہیں حضرت معروف کرخی نامدار

بعد اُن کے ہیں جنید محترم عالی پناہ
 بعد اُن کے خواجہ احمد اسودی ہیں نامور
 بعد حضرت حفص سلطان جملہ عارفیں
 بعد حضرت شہاب الدین مقبول الہ
 پس ہیں صدر الدین صاحب نائب ذات خدا
 بعد قتال پس سارنگ شاہ روزگار
 بعد ازاں ہیں سعد بڈھن عاشق محبوب رب
 بعد شاہ حسین مقتدائے کائنات
 پس ازاں سید اولیس رہنما بے قال و قیل
 پس ازاں ہیں شاہ حمزہ مرشد روشن ضمیر
 آل احمد شمس دیں اچھے میاں قطب زماں
 مقتدائے جن و انساں رہنمائے ہر جہول
 حضرت مہدی ہیں پس چھٹومیاں کے نورعین

بعد اُن کے ہیں سری واقف سر الہ
 بعد ممشاد ہیں زیب زمین دینور
 پس ازاں عمویہ ہیں من بعد خواجہ وجہ الدین
 بعد ازاں حضرت ضیاء الدین عالی بارگاہ
 پس بہاء الحق والدین عاشق ذات خدا
 پس ہیں رکن الدین پس سید جلال باوقار
 بعد اُس کے شاہ مینا بو محمد خوش لقب
 بعد شاہ صفی عالی نسب والا صفات
 بعد ازاں ہیں عبد واحد بعد ازاں عبد الجلیل
 پس شہ برکات پس آل محمد دستگیر
 پس ازاں ہیں پیشوائے عارفان و کاملان
 پس ہیں حضرت پیر و مرشد سید آل رسول
 پس ہیں حضرت احمد نوری جناب بوالحسین

ہیں ہمارے پیر و مرشد سب کے سب یہ رہنما
 فضل کر ان سب کے باعث ہم پہ اے رب العلا

☆☆☆

[فہرست سجادہ نشینان]

فہرست سجادہ نشینان سلسلہ حضرت سید محمد طیب صاحب خلف حضرت سید شاہ محمد عبدالواحد صاحب بلگرامی قدس سرہ العزیز:

(۱) حضرت سید شاہ محمد طیب صاحب قدس سرہ

وصال: ۵/ربیع الاول ۱۰۶۶ھ [۱۶۵۶ء]

جائے مزار: بلگرام محلہ سلہڑہ خانقاہ واحدیہ

مختصر حالات: ستون دین افتاد تاریخ وفات ہے۔ حضرت شیخ عبدالحق محدث دہلوی کے شاگرد رشید تھے اور اپنے والد کے علاوہ ان سے بھی مثال خلافت حاصل کی تھی۔ چبوترہ حضرت میر عبدالواحد صاحب قدس سرہ سے جانب غرب علیحدہ حظیرہ میں متصل مکان سکونتی کے مزار ہے۔

(۲) حضرت میر عبدالواحد ثانی قدس سرہ عرف میرا نچھو خلف نمبر ۱

وصال: ۷/ربیع الاول ۱۱۰۰ھ [۱۶۸۸ء]

جائے مزار: بلگرام محلہ سلہڑہ خانقاہ واحدیہ

مختصر حالات: حضرت طیب صاحب کی جانب شرق اسی حظیرے میں آسودہ ہیں۔

(۳) حضرت سید محمد عبدالہادی خلف نمبر ۲

وصال: ۳۰/ربیع الاول ۱۱۳۳ھ [۱۷۲۱ء]

جائے مزار: بلگرام محلہ سلہڑہ خانقاہ واحدیہ

مختصر حالات: بڑے عالم فاضل صاحب کمال تھے۔

(۴) حضرت سید شاہ نعمت اللہ بن سید محمد زاہد برادرزادہ نمبر ۳

وصال: ۵/رمضان المبارک ۱۱۴۰ھ [۱۷۲۸ء]

جائے مزار: بلگرام محلہ سلہڑہ خانقاہ واحدیہ

مختصر حالات: ملاقطب الدین شہید سہالوی کے شاگرد تھے۔ میر غلام علی آزاد نے تاریخ وصال صاحب

نعمت ارم گردید لکھی ہے۔ سید محمد طیب صاحب کے حظیرے کے باہر جانب بئیں آسودہ ہیں۔

(۵) سید شاہ طیب مخاطب بہ میر روشن ضمیر خلف نمبر ۴

وصال: ۷/رجب ۱۱۵۲ھ [۱۷۳۹ء] چہار شنبہ

جائے مزار: بلگرام محلہ سلہڑہ خانقاہ واحدیہ
مختصر حالات: متصل دیوار شرقی حریم سید محمد طیب صاحب قدس سرہ آسودہ خاک ہیں۔

(۶) سید شاہ دین محمد خلف نمبر ۵

وصال: ۱۶/رمضان ۱۱۶۷ھ [۱۷۵۳ء] روز دوشنبہ

جائے مزار: بلگرام محلہ سلہڑہ خانقاہ واحدیہ

مختصر حالات: مزار سید محمد عبدالواحد کلاں قدس سرہ کے صف پائیں میں ہے۔

(۷) حضرت حافظ شاہ سبحان برادر اصغر نمبر ۶

وصال: ۲۰/محرم ۱۲۱۶ھ [۱۸۰۱ء]

جائے مزار: بلگرام محلہ سلہڑہ خانقاہ واحدیہ

مختصر حالات: سبحان الذی اسرئى بعبدہ تاریخ وصال ہے۔ مزار حضرت میر صاحب قدس

سرہ کے چبوترہ صف پائیں میں ہے۔

(۸) حضرت سید محمد بن سید محمد زاہد قدس سرہ

وصال: ۹/جمادی الآخر ۱۲۳۳ھ [۱۸۱۸ء]

جائے مزار: بلگرام محلہ سلہڑہ خانقاہ واحدیہ

مختصر حالات: مزار خانقاہ موصوفہ میں حضرت شاہ دین محمد صاحب کے پہلو میں ہے۔

(۹) حضرت شاہ سید محمد عارف خویش نمبر ۸ قدس سرہ

وصال: ۱۷/رمضان ۱۲۵۶ھ [۱۸۴۰ء]

جائے مزار: کوہاٹ ضلع شاہ آباد آرہ ملک مشرقی

(۱۰) سید محمد عبدالواحد ثالث عارف خلف نمبر ۹ قدس سرہ

وصال: ۲۲/شعبان ۱۲۸۷ھ [۱۸۷۰ء] شب پنج شنبہ

جائے مزار: دلمو ضلع رائے بریلی

مختصر حالات: برمکان مولوی عبدالاحد صاحب دلمو کی خلیفہ حضرت شاہ سلامت اللہ صاحب بدایونی

بعد نماز عشا انتقال فرمایا۔ مزار باغ پختہ مولوی صاحب موصوفہ میں قریب مزارات شہدا ہے۔

شیخ غلام حیدر ارشد بلگرامی نے آپ کی تاریخ وفات کا یہ قطعہ لکھا ہے:

شاہ عبدالواحد عارف حق اگہ حق پرست
ظاہر ش انساں ولیکن داشت اوصاف ملک
چشم او از سرمہ عین الیقین روشن مدام
از مہ شعبان شب بست و دوم در دلمو
رفت چوں واحد بگوار شد بہ تاریخ وصال
اس کے علاوہ شیخ عنایت حسین بلگرامی نے تاریخ وصال حضرت شاہ صاحب موصوف کی

لکھی ہے۔ سبحان الذی أسرى بعبدہ لیلاً

(۱۱) حضرت سید شاہ محمد زاہد صاحب مدظلہ العالی خلف نمبر ۱۰

مختصر حالات: یہ حضرت ۱۲۸۷ھ [۱۸۷۰-۷۱ء] میں مسند نشین خانقاہ واحدیہ ہوئے، اس وقت تک رونق افزائے سجادہ واحدیہ ہیں، خدا ان کو قائم رکھے۔

فہرست سجادہ نشینان سرکار خرد مار ہرہ مقدسہ

نمبر	اسمائے گرامی	کب سے کب تک مسند نشین رہے	تاریخ وصال	جائے مزار
۱	حضرت سید شاہ نجات اللہ صاحب خلف اصغر حضرت سیدنا شاہ برکت اللہ صاحب قادری قدس سرہ	از ۱۱۳۳ھ تا ۱۱۹۰ھ [از ۳۰-۲۹ء تا ۷۶-۷۷ء]	یکم شوال ۱۱۹۰ھ [۷۶-۷۷ء]	درگاہ مار ہرہ ہم پہلوئے برادر صاحب بجانب شرق
۲	سید شاہ امام عرف شاہ گدا صاحب خلف اکبر حضرت صاحب النجات نمبرا قدس سرہ	از ۱۱۹۰ھ تا ۱۲۰۵ھ [از ۷۶-۷۷ء تا ۹۰-۹۱ء]	۱۲ محرم ۱۲۰۵ھ [۹۰ء]	درگاہ مار ہرہ
۳	سید شاہ مقبول عالم عرف سوندھا صاحب خلف اصغر نمبر ۱	از ۱۱۹۰ھ تا ۱۲۱۳ھ [از ۷۶-۷۷ء تا ۹۸-۹۹ء]	۱۷ رمضان ۱۲۱۳ھ [۹۹ء]	درگاہ مار ہرہ

درگاہ مارہرہ	۱۸ رجب ۱۲۵۳ھ [۱۸۳۷ء]	۱۲۰۵ھ تا ۱۲۵۳ھ [۹۱-۹۰ء تا ۲۸-۱۸۳۷ء]	سید شاہ برکات بخش عرف شاہ بھکاری صاحب خلف نمبر ۲	۴
درگاہ مارہرہ	۱۲۱۷ھ [۱۸۰۲-۰۳ء]	۱۲۱۳ھ تا ۱۲۱۷ھ [۹۹-۹۸ء تا ۰۳-۱۸۰۲ء]	سید شاہ مخدوم عالم خلف نمبر ۳	۵
درگاہ مارہرہ	۳ ربیع الآخر ۱۲۹۰ھ [۱۸۷۳ء]	۱۲۵۳ھ تا ۱۲۹۰ھ [۲۸-۱۸۳۷ء تا ۴۳-۱۸۷۳ء]	سید شاہ امیر صاحب خلف نمبر ۴	۶
درگاہ مارہرہ	شعبان ۱۲۵۳ھ [۱۸۳۷ء]	۱۲۱۷ھ تا ۱۲۵۳ھ [۰۳-۱۸۰۲ء تا ۲۸-۱۸۳۷ء]	سید سلطان عالم صاحب خلف اکبر نمبر ۵	۷
درگاہ مارہرہ ہم پہلوئے حضرت صاحب البرکات بجانب مغرب	۲ محرم ۱۲۸۸ھ [۱۸۷۱ء]	۱۲۵۳ھ تا ۱۲۸۸ھ [۲۸-۱۸۳۷ء تا ۴۳-۱۸۷۱ء]	سید صاحب عالم صاحب خلف اصغر نمبر ۵	۸
درگاہ مارہرہ	۳۰۳ھ [۸۷-۱۸۸۶ء]	۱۲۹۰ھ تا ۱۳۰۳ھ [۴۳-۱۸۷۳ء تا ۷۵-۱۸۸۶ء]	سید شاہ محمد حسن صاحب خلف نمبر ۶	۹
درگاہ مارہرہ	۲ محرم ۱۳۰۲ھ [۱۸۸۳ء]	۱۲۸۸ھ تا ۱۳۰۲ھ [۴۳-۱۸۷۳ء تا ۵۵-۱۸۸۳ء]	شاہ سید عالم صاحب خلف اکبر نمبر ۸	۱۰
درگاہ مارہرہ	۱۰ محرم ۱۳۰۳ھ [۱۸۸۵ء]	۱۲۸۸ھ تا ۱۳۰۳ھ [۴۳-۱۸۷۳ء تا ۷۵-۱۸۸۵ء]	سید شاہ مقبول عالم صاحب خلف اصغر نمبر ۸	۱۱


سید شاہ مجتبیٰ حسن صاحب خلف نمبر ۹	از ۱۳۰۴ھ تا ۱۳۱۱ھ [از ۱۸۸۶-۸۷ء [۱۸۹۳-۹۳ء]	۱۶ ربیع الاول ۱۳۱۱ھ [۱۸۹۳ء]	بیبئی بمقام چھوٹا سونا پور
سید شاہ خورشید عالم صاحب خلف نمبر ۱۰	از ۱۳۰۲ھ تا ۱۳۰۸ھ [از ۱۸۸۴-۸۵ء [۱۸۹۰-۹۱ء]	۱۸ جمادی الثانی ۱۳۰۸ھ [۱۸۹۱ء]	درگاہ مارہرہ
حضرت سید شاہ علی احسن شاہ میاں ممبر درگاہ خلف نمبر ۱۲	ابتدا ۱۳۱۱ھ سے	زندہ	
سید شاہ جان عالم خلف نمبر ۱۳	از ۱۳۰۸ھ	زندہ	
سید مخدوم عالم صاحب خلف نمبر ۱۱	از ۱۳۰۳ھ	زندہ	

[بعض حضرات کی تواریخ وصال اور مدفن]

اب ایک فہرست اُن بعض حضرات کی تواریخ وصال اور جائے مزار کی دی جاتی ہے جن کے
اسما اس کتاب میں آئے ہیں لیکن تواریخ وصال یا جائے مزار نہیں بتائی گئی ہے۔

نمبر	نام نامی	سال اور تاریخ وصال	جائے مزار
۱	حضرت سید شاہ آل حسین چچ میاں صاحب	۵ جمادی الاول ۱۲۳۵ھ [۱۸۲۰ء]	آرہ ضلع کوانٹ
۲	سید شاہ ابوالحسن میر صاحب میاں	۹ رجب ۱۳۱۱ھ [۱۸۹۴ء]	درگاہ مارہرہ
۳	سید محمد عسکری صاحب	۱۳ ربیع الحجہ ۱۳۲۵ھ [۱۹۰۸ء]	درگاہ برکاتیہ
۴	سید محمد باقر صاحب	۶ جمادی الاول ۱۳۱۶ھ [۱۸۹۸ء]	درگاہ برکاتیہ

سیتاپور، اپنے باغ میں	۲۳ شوال ۱۳۲۶ھ [۱۹۰۸ء]	سید محمد صادق صاحب	۵
سیتاپور	۲۳ شعبان ۱۳۰۹ھ [۱۸۹۲ء]	سید محمد جعفر صاحب	۶
درگاہ برکاتیہ کے کمرہ جنوبی میں جناب احمد نوری میاں صاحب کے جانب غرب مزار واقع ہے	۱۲ رزی قعدہ ۱۲۹۶ھ [۱۸۷۹ء]	سید نور الحسن صاحب	۷
مزار لکھنؤ احاطہ فقیر محمد خان گویا	۲۹ رزی قعدہ ۱۲۷۳ھ [۱۸۵۷ء]	سید نور المصطفیٰ صاحب	۸
سیتاپور	۲۱ رزی الحجہ ۱۲۹۹ھ [۱۸۸۲ء]	سید حسین حمزہ صاحب	۹



مدتِ مہدی مصنفہ طفیل احمد متولی بدایونی

احمد نوری کے ہو نورِ نظر مہدی میاں
تم میاں صاحب ہو گویا سر بسر مہدی میاں
آپ ہیں برجِ ولایت کے قمر مہدی میاں
یہ خدا رکھے تمہارا کر وفر مہدی میاں
ہے یہ سب نوری تجلی کا اثر مہدی میاں
آپ پروا ہو گیا عرفاں کا در مہدی میاں
پھر وہی کہتا ہوں میں بارِ دگر مہدی میاں
آپ ہیں واللہ نامی نامور مہدی میاں
آپ کا عالی ہمیشہ سے ہے گھر مہدی میاں
تم پہ ہے آلِ محمد کی نظر مہدی میاں
فضل فضل اللہ کا ہے آپ پر مہدی میاں
مرحبا پایا ہے کیسا عز و فر مہدی میاں
کہیے آئیں بہر شاہ بحر و بر مہدی میاں
مدعا میرے ابھی سب آئیں بر مہدی میاں
وہ دلادیں مجھ کو حق سے مال و زر مہدی میاں
زیب سجادہ رہیں شام و سحر مہدی میاں
ہر مصیبت میں رہیں میری سپر مہدی میاں

جاننے ہیں سب تمہیں جن و بشر مہدی میاں
ہے وہی صورت وہی سیرت تمہاری ہو ہو
آپ کے نانا نبی دادا علی دادی بتول
واہ وا نامِ خدا پایا ہے کیا جاہ و حشم
اک نظر میں آپ کا سینہ منور کر دیا
فیض حضرت احمد نوری سے اے بندہ نواز
آپ بے شک احمد نوری کے ہیں نورِ نگاہ
جد امجد ہیں تمہارے حضرت آل رسول
آل احمد سا ملا ہے جدِ اعلیٰ آپ کو
نور چشم شاہ حمزہ آپ کو کہتے ہیں سب
برکت اللہ شاہ سے ارثا ولایت ہے ملی
جملہ پیرانِ سلاسل سے تمہیں پہنچا ہے فیض
بندہ پرور اب دعا پر ہے مرا ختم کلام
آپ جو آمین فرماویں تو مجھ کو ہے یقین
کیجیے میری سفارش اپنے دادا جان سے
یا الہی رات دن بابِ ہدایت وا رہے
شر اعدا سے مجھے محفوظ رکھنا یا خدا

بھولیں ان کو دیکھ کر ہم صدمہ مرشد طفیل
ہوں ہمارے راحتِ قلب و جگر مہدی میاں

☆☆☆

مناجات طفیل مصنفہ طفیل احمد متولی بدایونی

اثر فلک سے اتر آ ذرا خدا کے لیے
کہ ہم نے ہاتھ اٹھائے ہیں اب دعا کے لیے

رہیں وہ خیریت سے اور اُن کا خاندان یارب
نہ آنے پائے باغ آل احمد پر خزاں یارب
مہکتا اُن کی خوشبو سے رہے یہ گلستاں یارب
دعا کرتا ہے مہدی کا یہ تجھ سے مدح خواں یارب
جو ارجد امجد میں رہیں چھٹو میاں یارب
رہیں اچھے بھلے وہ سب پے اچھے میاں یارب
رہے آباد سجادہ نشینی کا مکاں یا رب
زمانے میں رہیں جب تک زمین و آسماں یارب
رہے نوری ضیائے نور سے یہ آستاں یارب
مرے مخدوم کا لخت جگر آرام جاں یارب
معین اُن کے ہوں ہردم خواجہ ہندوستان یارب
در مقصود سے بھر دے تو اُن کی جھولیاں یارب
کہ ہے بندے کی حالت سر بسر تجھ پر عیاں یارب
قیامت کو عطا ہووے مجھے قصر جنان یارب
تمنا ہے اُنہیں قدموں پہ نکلے میری جاں یارب
اسی مٹی میں مل کے خاک ہوں یہ استخوان یارب
اٹھے مرقد سے جس دم یہ ضعیف و ناتواں یارب
شفاعت میری فرمائیں شفیع عاصیاں یارب
طفیل احمد نوری کو رکھنا شاداں یا رب

دعا میری یہ تجھ سے ہے پے مہدی میاں یارب
الہی گلشن سادات مارہرہ پھلے پھولے
گل و بوٹے رہیں شاداب نخلستان زیدی کے
مرے ممدوح سید کے مراتب روز افزوں ہوں
ملے جنت میں قصر پر تکلف میر صاحب کو
طریقت میں جنہیں سادات مارہرہ سے بیعت ہے
رہیں خوش یا الہی صاحب سجادہ عالی
رہے مسجود آدم یہ زمین آسماں رفعت
منور ہو ترے انوار سے درگاہ مارہرہ
ارم میں گود میں کھیلے ہمیشہ اچھے ستھروں کے
شہنشاہ عرب کا ہو کرم حضار مجلس پر
شریک عرس ہیں جو جو ہوئے خوش اعتقادی سے
خدا یا تجھ سے میں اپنے لیے مانگوں تو کیا مانگوں
یہ خواہش ہے کہ میں دنیا و عقبی میں رہوں شاداں
مزا ہو وقت مردن آل احمد ہوں جو بالیں پر
پس مردن زمیں درگاہ کی ہو اور مرالاشہ
برائے دنگیری بھیج دینا آل احمد کو
بروز حشر اٹھوں غوث اعظم کے غلاموں میں
طفیل آل احمد اور طفیل احمد نوری

☆☆☆

سلسلہ جشن دو صد سالہ حضور شمس مارہرہ

تاج الفحول اکیڈمی بدایوں شریف کی

ایک اہم پیش کش

شمس مارہرہ ابوالفضل آل احمد حضور اچھے میاں مارہروی قدس سرہ کی

مکمل ، مفصل اور قدیم ترین سوانح عمری

تنبیہ الخلق

(سنہ تالیف ۱۲۷۲ھ)

از

جناب مولوی مجاہد الدین ذاکر بدایونی (متوفی: ۱۳۳۴ھ)

(مرید و خلیفہ خاتم الاکابر سیدنا شاہ آل رسول احمدی قدس سرہ)

ترتیب و تحقیق

مولانا اسید الحق قادری بدایونی

۱۶۲ برس پرانی یہ کتاب اب تک زیور طباعت سے آراستہ نہیں ہوئی، اس کے قلمی نسخے کا عکس کتب خانہ قادریہ بدایوں شریف میں محفوظ ہے۔ تاج الفحول اکیڈمی پہلی بار اس کی اشاعت کا اہتمام کر رہی ہے۔ یہ کتاب تین ابواب پر مشتمل ہے، پہلے باب میں نسب نامہ اور تمام سلاسل قدیمہ و جدیدہ کے شجرے و نظم میں نقل کیے گئے ہیں، نیز حضور شمس مارہرہ کے معمولات شب و روز کا تفصیلی ذکر کیا گیا ہے۔ دوسرے باب میں ۶۱ روایات کرامات و کمالات کا ذکر ہے۔ تیسرے باب میں ۵۹ تصرفات اور اہم واقعات ذکر کیے گئے ہیں۔

ان شاء اللہ بہت جلد منظر عام پر آ رہی ہے






☆☆☆

مطبوعات تاج الفحول اکیڈمی بدایونی

سیف اللہ المسلمول شاہ فضل رسول بدایونی	۱ احقاق حق
سیف اللہ المسلمول شاہ فضل رسول بدایونی	۲ عقیدہ شفاعت (اردو، ہندی، گجراتی)
سیف اللہ المسلمول شاہ فضل رسول بدایونی	۳ اختلافی مسائل پر تکریحی فتویٰ
سیف اللہ المسلمول شاہ فضل رسول بدایونی	۴ اکمال فی بحث شد الرحال
سیف اللہ المسلمول شاہ فضل رسول بدایونی	۵ فصل الخطاب
سیف اللہ المسلمول شاہ فضل رسول بدایونی	۶ حرز معظم
سیف اللہ المسلمول شاہ فضل رسول بدایونی	۷ مولود منظوم مع انتخاب نعت و مناقب
سیف اللہ المسلمول شاہ فضل رسول بدایونی	۸ شوارق صمدیہ ترجمہ بوارق محمدیہ
سیف اللہ المسلمول شاہ فضل رسول بدایونی	۹ تبکیت النجدی
مولانا محی الدین قادری بدایونی	۱۰ شمس الایمان
نور العارفین سید شاہ ابوالحسین احمد نوری مارہروی	۱۱ تحقیق التراویح
تاج الفحول مولانا شاہ عبدالقادر قادری بدایونی	۱۲ الکلام السدید
تاج الفحول مولانا شاہ عبدالقادر قادری بدایونی	۱۳ رد روافض
تاج الفحول مولانا شاہ عبدالقادر قادری بدایونی	۱۴ سنت مصافحہ
تاج الفحول مولانا شاہ عبدالقادر قادری بدایونی	۱۵ احسن الکلام فی تحقیق عقائد الاسلام
حافظ بخاری مولانا شاہ عبدالصمد سہوانی	۱۶ تبعید الشیاطین
مولانا عبدالقیوم شہید قادری بدایونی	۱۷ مردیے سنتے ہیں؟
مولانا عبدالقیوم شہید قادری بدایونی	۱۸ مضامین شہید
مولانا عبدالقیوم شہید قادری بدایونی	۱۹ ملت اسلامیہ کا ماضی حال مستقبل
مولانا عبدالماجد قادری بدایونی	۲۰ عرص کی شرعی حیثیت
مولانا عبدالماجد قادری بدایونی	۲۱ فلاح دارین (اردو، ہندی، انگلش)
علامہ محبت احمد قادری بدایونی	۲۲ نگارشات محب احمد
علامہ محبت احمد قادری بدایونی	۲۳ عظمت غوث اعظم
منشی حبیب الرحمن قادری بدایونی	۲۴ شارحہ الصدور
مولانا قاضی غلام شہر قادری بدایونی	۲۵ تذکرہ نوری (حصہ اول و دوم)

مفتی محمد ابراہیم قادری بدایونی	۲۶ احکام قبور
مولانا یعقوب حسین ضیاء القادری بدایونی	۲۷ اکمل التاريخ (حصہ اول و دوم)
عاشق الرسول مولانا عبدالقدیر قادری بدایونی	۲۸ خطبات صدارت
عاشق الرسول مولانا عبدالقدیر قادری بدایونی	۲۹ مثنوی غوثیہ
مولانا محمد عبدالحمید قادری بدایونی	۳۰ عقائد اہل سنت (اردو، ہندی)
مولانا محمد عبدالحمید قادری بدایونی	۳۱ دعوت عمل (اردو، انگلش، ہندی، مراٹھی، گجراتی)
مولانا محمد عبدالحمید قادری بدایونی	۳۲ فلسفہ عبادات اسلامی
مولانا محمد عبدالہادی القادری بدایونی	۳۳ مختصر سیرت خیر البشر
مولانا محمد عبدالہادی القادری بدایونی	۳۴ احوال و مقامات
مولانا محمد عبدالہادی القادری بدایونی	۳۵ خمیازہ حیات (مجموعہ کلام)
مولانا محمد عبدالہادی القادری بدایونی	۳۶ باقیات ہادی
حضرت شیخ عبدالحمید محمد سالم قادری بدایونی	۳۷ مدینے میں (مجموعہ کلام)
مولانا اسید الحق قادری بدایونی	۳۸ احادیث قدسیہ (اردو، انگلش، گجراتی)
مولانا اسید الحق قادری بدایونی	۳۹ تذکرہ ماجد
مولانا اسید الحق قادری بدایونی	۴۰ خامہ تلاشی (تنقیدی مضامین)
مولانا اسید الحق قادری بدایونی	۴۱ تحقیق و تہمید (تحقیقی مضامین)
مولانا اسید الحق قادری بدایونی	۴۲ عربی محاورات مع ترجمہ و تعبیرات
مولانا اسید الحق قادری بدایونی	۴۳ اسلام: ایک تعارف (ہندی، انگلش، مراٹھی)
مولانا اسید الحق قادری بدایونی	۴۴ خیر آبادی سلسلہ علم و فضل کے احوال و آثار خیر آبادیات
مولانا اسید الحق قادری بدایونی	۴۵ قرآن کریم کی سائنسی تفسیر
مولانا اسید الحق قادری بدایونی	۴۶ مفتی لطف بدایونی: شخصیت اور شاعری
مولانا اسید الحق قادری بدایونی	۴۷ حدیث افتراق امت تحقیقی مطالعہ کی روشنی میں
مولانا انوار الحق عثمانی بدایونی	۴۸ طوابع الانوار (تذکرہ فضل رسول)
مولانا دلشاد احمد قادری	۴۹ اسلام میں محبت الہی کا تصور
مولانا عبدالعلیم قادری مجیدی	۵۰ تذکرہ خانوادہ قادریہ
مولانا عاصم اقبال قادری مجیدی	۵۱ قصیدہ بانٹ سعادت (ترجمہ و تحقیق)

58407
19/12/13



Publisher



TAJUL FUHOOL ACADEMY

Maulvi Mohalla, Budaun-243601 (U.P.)

Phone: 0091-9358563720